

بِسْمِ اللّٰهِ الرَّحْمٰنِ الرَّحِیْمِ

ترجمہ: (شروع) اللہ کے نام سے جو بڑا مہربان نہایت رحم والا ہے

# اسلامیات

## 5

(نظر ثانی شدہ)



پنجاب کریکولم اینڈ ٹیکسٹ بک بورڈ، لاہور

جملہ حقوق بحق ناشر محفوظ ہیں۔

منظور کردہ: پنجاب کرم کولم اتھارٹی، (شعبہ نصاب سازی) لاہور، پاکستان۔ بمطابق قومی نصاب ۲۰۰۶ء اور نیشنل ٹیکسٹ بک اینڈ لرننگ میٹریلز پالیسی ۲۰۰۷ء  
 مراسلہ نمبر: PCA/13/262 مؤرخہ: 14-01-2013۔ اس کتاب کا کوئی حصہ ناشر کی تحریری اجازت کے بغیر شائع نہیں کیا جاسکتا۔

فہرست

صفحہ نمبر	عنوانات	صفحہ نمبر	عنوانات
45	5- غزوہٴ اُحد	3	باب اول: القرآن الکریم *
50	6- غزوہٴ خندق	3	(الف) ناظرہ قرآن مجید: (پارہ نمبر 6۴4)
55	باب چہارم: اخلاق و آداب	4	(ب) حفظ قرآن مجید: (آیہ الکرسی، سورۃ الفلق، سورۃ الناس)
55	1- وعدے کی پابندی	5	(ج) حفظ اور ترجمہ:
60	2- عنود و رگزر اور روبرو باری	7	باب دوم: ایمانیات اور عبادات
65	3- رواداری	7	(الف) دنیا آخرت کی کبھی ہے
68	4- رحم دلی	11	(ب) اطاعت رسول صلی اللہ علیہ وآلہ وسلم اور اس کی اہمیت
71	5- کفایت شعاری	15	(ج) سید نبوی صلی اللہ علیہ وآلہ وسلم کی اہمیت
74	6- اسلامی اخوت	19	(د) جمعہ و عیدین: تعارف اور معاشرتی اہمیت
79	7- آداب تلاوت	25	(ہ) روزے کا تعارف اور اہمیت
82	باب پنجم: ہدایت کے سرچشمے امشائیر اسلام	28	باب سوم: سیرت طیبہ (حضرت محمد صلی اللہ علیہ وآلہ وسلم کی حیات طیبہ: ہجرت مدینہ سے غزوہٴ خندق تک)
82	(الف) حضرت صلی علیہ السلام	28	1- مواخات
86	(ب) حضرت عثمان غنی رضی اللہ تعالیٰ عنہ	32	2- مسجد نبوی کی تعمیر
90	(ج) حضرت خالد بن ولید رضی اللہ تعالیٰ عنہ	37	3- بیٹاقی مدینہ
94	قرنگ	41	4- غزوہٴ بدر

مصنفین	ایڈیٹر	آرٹ ڈائریکٹر	نظر ثانی کینی کے ممبران
حافظ محمد یونس (ایم۔ اے اسلامیات، ایم ایڈ) ، غلام مصطفیٰ (ایم۔ اے اسلامیات، بی ایڈ)	ایڈیٹر	آرٹ ڈائریکٹر	نظر ثانی کینی کے ممبران
حافظ ذکاء اللہ خان	ایڈیٹر	آرٹ ڈائریکٹر	نظر ثانی کینی کے ممبران
کاشف حسین گوہر	ایڈیٹر	آرٹ ڈائریکٹر	نظر ثانی کینی کے ممبران
پروفیسر ڈاکٹر حافظ محمد طفیل	ایڈیٹر	آرٹ ڈائریکٹر	نظر ثانی کینی کے ممبران
پروفیسر حافظ ثناء اللہ	ایڈیٹر	آرٹ ڈائریکٹر	نظر ثانی کینی کے ممبران
پروفیسر ڈاکٹر محمد اکرم ورک	ایڈیٹر	آرٹ ڈائریکٹر	نظر ثانی کینی کے ممبران
ڈاکٹر محمد ادریس اسد	ایڈیٹر	آرٹ ڈائریکٹر	نظر ثانی کینی کے ممبران
پروفیسر روشن علی	ایڈیٹر	آرٹ ڈائریکٹر	نظر ثانی کینی کے ممبران
رانا عبدالرؤف	ایڈیٹر	آرٹ ڈائریکٹر	نظر ثانی کینی کے ممبران
محمد اویس سرور	ایڈیٹر	آرٹ ڈائریکٹر	نظر ثانی کینی کے ممبران
محترمہ یاسمین کوثر	ایڈیٹر	آرٹ ڈائریکٹر	نظر ثانی کینی کے ممبران
عامر ریاض	ایڈیٹر	آرٹ ڈائریکٹر	نظر ثانی کینی کے ممبران
ڈاکٹر حافظ ذوالفقار علی	ایڈیٹر	آرٹ ڈائریکٹر	نظر ثانی کینی کے ممبران

تیار کردہ ویسٹ پاکستان ٹیکسٹ بک ڈپوزٹری، 14- آرو بازار، لاہور۔ فون: 042-37358947, 37312368

ناشر: پنجاب کرم کولم اینڈ ٹیکسٹ بک بورڈ، لاہور  
 مطبع: نقوی برادرز پرنٹنگ پریس، لاہور  
 Date of Printing: Jan - 2020  
 PMIU + PEF + PEIMA + MLWC + Govt. Edu. G.B + PWWS + LNFB = Total Qty.  
 1194022 + 277705 + 66284 + 137 + 20883 + 3833 + 27830 = 1590374



## القرآن الکریم

تعارف:

قرآن مجید اللہ تعالیٰ کی آخری آسمانی کتاب ہے، جس کو رسول اکرم صلی اللہ علیہ وآلہ وسلم کے قلب انور پر اللہ تعالیٰ نے نازل فرمایا اور اس کی حفاظت کا ذمہ خود اللہ تعالیٰ نے لیا ہے۔ قرآن مجید کے ہر حرف کے پڑھنے سے اللہ تعالیٰ دس نیکیاں عطا کرتا ہے۔ قرآن مجید کی تلاوت کو افضل ترین عبادت کہا گیا ہے۔ قرآن مجید کی تلاوت کے آداب کو ہمیشہ پیش نظر رکھا جانا چاہیے۔ اس باب میں ناظرہ قرآن مجید کے تین پاروں کو پڑھایا جائے گا۔ چند سورتیں حفظ کروائی جائیں گی۔ اس کے علاوہ تشہد میں پڑھے جانے والے کلمات اور درود شریف اور با ترجمہ دعائیں بھی دی گئی ہیں۔ اس باب میں دیے گئے مواد کا مقصد یہ ہے کہ طلبہ قرآن مجید کو نماز اور روزمرہ زندگی میں صحیح تلفظ اور درست انداز کے ساتھ پڑھ سکیں، نیز طلبہ میں قرآن فہمی کا جذبہ بھی ابھارنے کی کوشش کی گئی ہے۔

## (الف) ناظرہ قرآن مجید:

پارہ نمبر 4 تا 6 (تین پارے)

لَنْ تَنَالُوا الْبِرَّ، وَالْمُحْصَنَاتُ، لَا يُحِبُّ اللَّهُ



وضاحت

طلبہ کو قرآن مجید کا یہ حصہ باقاعدہ ناظرہ کے انداز میں پڑھایا جائے۔ ناظرہ اور حفظ والے حصے کا دوران سال امتحان لیا جائے اور سالانہ امتحان کے موقع پر زبانی امتحان لیا جائے اور اس میں حاصل کردہ نمبر فہرست نتیجہ میں درج کیے جائیں۔ اسلامیات کے کل سو نمبروں میں سے ناظرہ کے لیے چالیس نمبر مقرر کیے گئے ہیں اور اسلامیات میں کامیاب ہونے کے لیے ناظرہ قرآن مجید میں کامیابی لازمی ہے۔

آيَةُ الْكُرْسِيِّ - سُورَةُ الْفَلَقِ - سُورَةُ النَّاسِ

أَعُوذُ بِاللَّهِ مِنَ الشَّيْطَانِ الرَّجِيمِ  
بِسْمِ اللَّهِ الرَّحْمَنِ الرَّحِيمِ

### آيَةُ الْكُرْسِيِّ

اللَّهُ لَا إِلَهَ إِلَّا هُوَ الْحَيُّ الْقَيُّومُ ۚ لَا تَأْخُذُهُ سِنَّةٌ وَلَا نَوْمٌ ۚ لَهُ مَا فِي السَّمَوَاتِ  
وَمَا فِي الْأَرْضِ ۗ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ۗ يَعْلَمُ مَا بَيْنَ أَيْدِيهِمْ  
وَمَا خَلْفَهُمْ ۗ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ ۗ وَسِعَ كُرْسِيُّهُ السَّمَاوَاتِ  
وَالْأَرْضَ ۗ وَلَا يَئُودُهُ حِفْظُهُمَا ۗ وَهُوَ الْعَلِيُّ الْعَظِيمُ ﴿٢٥٥﴾

### سُورَةُ الْفَلَقِ

بِسْمِ اللَّهِ الرَّحْمَنِ الرَّحِيمِ

قُلْ أَعُوذُ بِرَبِّ الْفَلَقِ ﴿١﴾ مِنْ شَرِّ مَا خَلَقَ ﴿٢﴾ وَمِنْ شَرِّ غَاسِقٍ إِذَا وَقَبَ ﴿٣﴾  
وَمِنْ شَرِّ النَّفَّاثَاتِ فِي الْعُقَدِ ﴿٤﴾ وَمِنْ شَرِّ حَاسِدٍ إِذَا حَسَدَ ﴿٥﴾

### سُورَةُ النَّاسِ

بِسْمِ اللَّهِ الرَّحْمَنِ الرَّحِيمِ

قُلْ أَعُوذُ بِرَبِّ النَّاسِ ﴿١﴾ مَلِكِ النَّاسِ ﴿٢﴾ إِلَهِ النَّاسِ ﴿٣﴾ مِنْ شَرِّ  
الْوَسْوَاسِ الْخَنَّاسِ ﴿٤﴾ الَّذِي يُوَسْوِسُ فِي صُدُورِ النَّاسِ ﴿٥﴾  
مِنَ الْجِنَّةِ وَالنَّاسِ ﴿٦﴾

## سُورَةُ الْفَاتِحَةِ

بِسْمِ اللَّهِ الرَّحْمَنِ الرَّحِيمِ

اَلْحَمْدُ لِلّٰهِ رَبِّ الْعٰلَمِيْنَ ۝۱ الرَّحْمٰنِ الرَّحِيْمِ ۝۲ مَلِكِ يَوْمِ الدِّيْنِ ۝۳  
 اِيَّاكَ نَعْبُدُ وَاِيَّاكَ نَسْتَعِيْنُ ۝۴ اِهْدِنَا الصِّرَاطَ الْمُسْتَقِيْمَ ۝۵ صِرَاطَ الَّذِيْنَ  
 اَنْعَمْتَ عَلَيْهِمْ ۝۶ غَيْرِ الْمَغْضُوْبِ عَلَيْهِمْ وَلَا الضَّالِّيْنَ ۝۷

**ترجمہ:** تمام تعریفیں اللہ کے لیے ہیں جو تمام جہانوں کا رب ہے، بہت مہربان، رحم کرنے والا ہے۔ بدلہ کے دن کا مالک ہے، ہم صرف تیری ہی عبادت کرتے ہیں اور صرف تجھ ہی سے مدد چاہتے ہیں۔ ہمیں سیدھے راستہ کی ہدایت دے، ان لوگوں کا راستہ جن پر تو نے انعام کیا، نہ ان کا جن پر غضب کیا گیا، اور نہ ان کا جو گمراہ ہوئے۔

## التَّحِيَّاتُ

اَلتَّحِيَّاتُ لِلّٰهِ وَالصَّلٰوٰتُ وَالطَّيِّبٰتُ. اَلسَّلَامُ عَلَيْكَ اَيُّهَا النَّبِيُّ وَرَحْمَةُ اللّٰهِ وَبَرَكَاتُهُ.  
 اَلسَّلَامُ عَلَيْنَا وَعَلَىٰ عِمَادِ اللّٰهِ الصّٰلِحِيْنَ. اَشْهَدُ اَنْ لَا اِلٰهَ اِلَّا اللّٰهُ وَاَشْهَدُ اَنْ مُحَمَّدًا  
 عَبْدُهٗ وَرَسُوْلُهٗ-

**ترجمہ:** تمام قولی فعلی اور مالی عبادتیں صرف اللہ تعالیٰ ہی کے لیے ہیں۔ سلام ہو آپ پر اے نبی (صَلَّى اللّٰهُ عَلَيْهِ وَاٰلِهٖ وَسَلَّمَ) اور اللہ تعالیٰ کی رحمت اور اس کی برکتیں ہوں، سلام ہو ہم پر اور اللہ تعالیٰ کے نیک بندوں پر۔ میں گواہی دیتا ہوں کہ اللہ تعالیٰ کے سوا کوئی معبود نہیں ہے اور میں گواہی دیتا ہوں کہ حضرت محمد صَلَّى اللّٰهُ عَلَيْهِ وَاٰلِهٖ وَسَلَّمَ اللہ تعالیٰ کے بندے اور رسول ہیں۔

## درود ابراہیمی

اَللّٰهُمَّ صَلِّ عَلٰى مُحَمَّدٍ وَعَلٰى اٰلِ مُحَمَّدٍ كَمَا صَلَّيْتَ عَلٰى اِبْرٰهِيْمَ وَعَلٰى اٰلِ اِبْرٰهِيْمَ  
 اِنَّكَ حَمِيْدٌ مُّجِيْدٌ.

اَللّٰهُمَّ بَارِكْ عَلٰى مُحَمَّدٍ وَعَلٰى اٰلِ مُحَمَّدٍ كَمَا بَارَكْتَ عَلٰى اِبْرٰهِيْمَ وَعَلٰى اٰلِ اِبْرٰهِيْمَ  
 اِنَّكَ حَمِيْدٌ مُّجِيْدٌ-

اے اللہ! حضرت محمد صَلَّی اللہ عَلَیْہِ وَاٰلِہٖ وَسَلَّم پر اور حضرت محمد صَلَّی اللہ عَلَیْہِ وَاٰلِہٖ وَسَلَّم کی آل پر رحمت نازل فرما جس طرح تو نے رحمت نازل فرمائی حضرت ابراہیم علیہ السلام پر اور حضرت ابراہیم علیہ السلام کی آل پر۔ بے شک تو تعریف کے لائق، بڑی بزرگی والا ہے۔

اے اللہ! برکت نازل فرما حضرت محمد صَلَّی اللہ عَلَیْہِ وَاٰلِہٖ وَسَلَّم پر اور حضرت محمد صَلَّی اللہ عَلَیْہِ وَاٰلِہٖ وَسَلَّم کی آل پر جس طرح تو نے برکت نازل فرمائی حضرت ابراہیم علیہ السلام پر اور حضرت ابراہیم علیہ السلام کی آل پر۔ بے شک تو تعریف کے لائق، بڑی بزرگی والا ہے۔

### رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ﴿٢١﴾

(سورۃ البقرہ، 2: 201)

ترجمہ: اے ہمارے رب! ہمیں دے دنیا میں بھلائی اور آخرت میں بھلائی اور دوزخ کے عذاب سے بچالے۔

### رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي ۖ رَبَّنَا وَتَقَبَّلْ دُعَاءِ ﴿٤١﴾ رَبَّنَا اغْفِرْ لِي وَلِوَالِدَيْ وَلِلْمُؤْمِنِينَ يَوْمَ يَقُومُ الْحِسَابُ ﴿٤٢﴾

(سورۃ ابراہیم، 14: 41, 42)

اے پروردگار! مجھے نماز کا پابند بنا دے اور میری اولاد کو بھی (یہ توفیق بخش) اے ہمارے پروردگار! میری دعا قبول فرما۔ اے ہمارے پروردگار! مجھے اور میرے ماں باپ کو اور مومنوں کو بخش دے اس روز جب کہ (اعمال کا) حساب ہونے لگے۔



## ایمانیات اور عبادات

تعارف:

ایمان اُن نظریات کو ماننا ہے جو کسی بھی عمل کے پیچھے کام کر رہے ہوتے ہیں۔ اعمال اور افعال کی بنیاد ایمان پر قائم ہے۔ جس قدر ایمان پختہ ہوگا، عمل بھی اسی قدر مضبوط اور مستحکم ہوگا۔ اسلام میں اللہ تعالیٰ، فرشتوں، رسولوں، آسمانی کتابوں، تقدیر اور آخرت پر ایمان رکھنا نہایت ضروری ہے۔

شریعتِ اسلامیہ میں عبادت کا مفہوم بہت وسیع ہے۔ ارکانِ اسلام کو صحیح شکل میں ادا کرنا اور ہر کام جو خلوص نیت اور سنتِ نبوی کے مطابق کیا جائے، وہ عبادت میں شامل ہے۔

اس باب میں جو عنوانات دیے گئے ہیں ان کا مقصد یہ ہے کہ طلبہ کے ذہنوں میں فکرِ آخرت کا تصور پیدا کیا جائے نیز وہ اطاعتِ رسول، سنتِ نبوی، جمعہ و عیدین اور روزے کی اہمیت سے بھی آگاہ ہو سکیں۔

## (الف) دنیا آخرت کی کھیتی ہے

تدریسی مقاصد:

اس سبق کی تدریس کے بعد طلبہ اس قابل ہو جائیں گے کہ وہ:

- آخرت کا مفہوم بیان کر سکیں۔
- نامہ اعمال کا مفہوم بیان کر سکیں۔
- انسانی اعمال کی آخرت میں اہمیت واضح کر سکیں۔
- عقیدہ آخرت کے انسانی زندگی پر اثرات واضح کر سکیں۔

یہ دنیا ہمیشہ نہیں رہے گی، بلکہ ایک دن ختم ہو جائے گی۔ ہم اپنی آنکھوں سے انسانوں کو مرتے اور قبروں میں دفن ہوتے ہوئے دیکھتے ہیں، بالکل اسی طرح دنیا، انسان اور دوسری مخلوق ایک دن فنا ہو جائے گی۔ حضرت اسرافیل علیہ السلام اللہ تعالیٰ کے حکم سے صورت پھونکیں گے، جس سے یہ دنیا اور تمام مخلوق ختم ہو جائے گی۔ پہاڑ روٹی کے گالوں کی طرح اڑیں گے۔ اس روز سورج، چاند اور ستارے سب بے نور ہو جائیں گے۔

## آخرت کی زندگی اور نامہ اعمال:

قیامت کے روز تمام انسان اللہ تعالیٰ کے حکم سے دوبارہ زندہ کیے جائیں گے۔ وہ اللہ تعالیٰ کے سامنے اپنے اعمال کا حساب دیں گے۔ انسان جو کچھ اس دنیا میں کر رہا ہے، وہ اس کے نامہ اعمال میں لکھا جا رہا ہے۔ انسان کے اعمال کو لکھنے کے لیے اللہ تعالیٰ نے دو معزز فرشتے مقرر کیے ہوئے ہیں جنہیں ”کَرَامَاتِیْن“ کہا جاتا ہے۔ یہ فرشتے انسان کی نیکیاں اور

برائیاں اعمال نامے میں درج کرتے رہتے ہیں۔ قیامت کے دن جب انسان اللہ تعالیٰ کے سامنے پیش ہوں گے تو ان کے ہاتھوں میں اپنے اعمال نامے بھی ہوں گے۔ انسان کے اعمال کا وزن کیا جائے گا۔ ترازو کے ایک پلڑے میں نیکیاں اور دوسرے پلڑے میں برائیاں رکھی جائیں گی۔ جس انسان کی نیکیوں کا وزن زیادہ ہوگا وہ کامیاب ہو جائے گا اور اسے جنت میں داخل کیا جائے گا، جہاں نعمتیں ہی نعمتیں ہیں۔ جس انسان کی برائیوں کا وزن زیادہ ہوگا اسے دوزخ میں ڈال دیا جائے گا، جو انتہائی تکلیف دہ جگہ ہے۔

## دنیا کی زندگی اور آخرت کی تیاری:

اللہ تعالیٰ نے دنیا کی زندگی، آخرت کی زندگی کی تیاری کے لیے بنائی ہے۔ دنیا کی زندگی عارضی ہے اور آخرت کی زندگی ہمیشہ کے لیے ہے۔ آخرت کی کامیابی کا انحصار دنیا میں کیے گئے اعمال پر ہے۔ جیسا کہ مشہور قول ہے۔

”الدُّنْيَا مَزْرَعَةُ الْآخِرَةِ“

دنیا آخرت کی کھیتی ہے۔

دنیا کی مثال ایک کھیتی کی سی ہے۔ کھیتی میں کسان جو بیج بوتا ہے، وہی فصل کاٹتا ہے۔ اگر کسان کھیتی پر محنت کرے گا، وقت پر پہل چلائے گا، بیج بوائے گا، پانی دے گا اور فصل کی حفاظت کرے گا، تو فصل کی شکل میں اسے اپنی محنت کا پھل ملے گا۔ اگر کسان اپنی کھیتی کی دیکھ بھال میں سستی اور لاپرواہی برتے، نہ وقت پر پہل چلائے، نہ بیج بوائے، نہ وقت پر پانی دے، نہ حفاظت کرے، تو اسے کھیتی سے کوئی فصل حاصل نہیں ہوگی۔ جس شخص نے دنیا میں نیک کام کیے، وہ آخرت میں کامیاب ہوگا اور جس نے بُرے کام کیے اسے سزا ملے گی۔ گویا دنیا کی زندگی آخرت کی تیاری کے لیے ہے۔

ہمیں دنیا کی زندگی کی اہمیت سے آگاہ ہونا چاہیے۔ دنیا کی زندگی آخرت کی تیاری کے لیے اللہ تعالیٰ کی طرف سے ایک نعمت ہے۔ ہمیں چاہیے کہ دنیا کی زندگی میں زیادہ سے زیادہ نیک اعمال کریں۔ اپنے وقت کو اچھے اچھے کاموں میں صرف کریں۔ اللہ تعالیٰ اور اس کے رسول حضرت محمد صلی اللہ علیہ وآلہ وسلم کے بتائے ہوئے طریقے کے مطابق زندگی بسر کریں۔ اس طرح ہم آخرت کی سعادت اور کامیابی حاصل کر سکتے ہیں۔



مختصر جواب دیں۔

1

حضرت اسرافیل علیہ السلام کے صور پھونکنے سے کیا ہوگا؟

ا۔

”کراما کاتبین“ کیا کام کرتے ہیں؟

ب۔

دنیاوی زندگی کا کیا مقصد ہے؟

ج۔

قیامت کے روز اعمال ناموں کے ساتھ کیا کیا جائے گا؟

د۔

ہمیں دنیاوی زندگی کس طرح بسر کرنی چاہیے؟

ہ۔

درست جواب پر ”ص“ کا نشان لگائیں۔

2

قیامت کے روز کن لوگوں کو جنت میں داخل کیا جائے گا؟

ا۔

ا۔ کافروں کو      ب۔ مسلمانوں کو      ج۔ منافقوں کو      د۔ مشرکوں کو

قیامت کے روز کون صور پھونکے گا؟

ب۔

ا۔ حضرت جبریل علیہ السلام      ب۔ حضرت عزرائیل علیہ السلام

ج۔ حضرت میکائیل علیہ السلام      د۔ حضرت اسرافیل علیہ السلام

اللہ تعالیٰ نے دنیا کی زندگی کس لیے بنائی ہے؟

ج۔

ا۔ آخرت کی تیاری کے لیے      ب۔ عیش و عشرت کے لیے

ج۔ کھیل کود کے لیے      د۔ محنت و مشقت کے لیے

انسان کے اعمال لکھنے کے لیے اللہ تعالیٰ نے کتنے فرشتے مقرر کیے ہیں؟

د۔

ا۔ دو      ب۔ تین      ج۔ چار      د۔ پانچ

مشہور قول میں دنیا کی مثال کس چیز سے دی گئی ہے؟

ہ۔

ا۔ کارخانے سے      ب۔ کھیتی سے      ج۔ بازار سے      د۔ مجلس سے

خالی جگہ پر کریں۔

3

- ا۔ حضرت اسرافیل علیہ السلام..... کے حکم سے صور پھونکیں گے۔
- ب۔ معزز فرشتے انسان کی نیکیاں اور برائیاں..... میں درج کرتے ہیں۔
- ج۔ ان اعمال ناموں میں موجود..... کا وزن کیا جائے گا۔
- د۔ دنیا..... کی کھیتی ہے۔
- ہ۔ قیامت کے روز تمام انسان..... کے حکم سے دوبارہ زندہ کیے جائیں گے۔

درست جملوں کے سامنے (✓) اور غلط کے سامنے (×) کا نشان لگائیں۔

4

- ا۔ قیامت کے دن پہاڑ روئی کے گالوں کی طرح اڑیں گے۔
- ب۔ آخرت کے روز حضرت میکائیل علیہ السلام اللہ تعالیٰ کے حکم سے صور پھونکیں گے۔
- ج۔ دوزخ انتہائی تکلیف دہ جگہ ہے۔
- د۔ دنیا کی زندگی ہمیشہ کے لیے ہے۔
- ہ۔ جس نے دنیا میں نیک کام کیے اسے جنت میں داخل کیا جائے گا۔

غلط	درست

سرگرمی برائے طلبہ:

- ✦ دنیا آخرت کی کھیتی ہے اس مشہور قول کو مد نظر رکھتے ہوئے طلبہ ایک ایک پیرا گراف تحریر کر کے بلند آواز سے جماعت کے سامنے پڑھیں۔
- ✦ طلبہ ایک دوسرے کو ”دنیا آخرت کی کھیتی ہے“ کے موضوع پر مختلف احادیث اور واقعات استاد صاحب کی نگرانی میں سنائیں۔

ہدایات برائے اساتذہ کرام:

- ✦ طلبہ میں فکر آخرت پیدا کرنے کے لیے بزرگان دین کے اقوال زبیریں، اس انداز سے سنائیں کہ عقیدہ آخرت کی فکر شروع سے ہی ان کی زندگی کا حصہ بن جائے۔

## (ب) اطاعتِ رسول صَلَّى اللهُ عَلَيْهِ وَآلِهِ وَسَلَّمَ اور اس کی اہمیت

تدریسی مقاصد:

- اس سبق کی تدریس کے بعد طلبہ اس قابل ہو جائیں گے کہ وہ:
- اطاعتِ رسول ﷺ کا مفہوم بیان کر سکیں۔
- اطاعتِ رسول ﷺ کی اہمیت قرآن و سنت کی روشنی میں واضح کر سکیں۔
- اطاعتِ رسول ﷺ کے حوالے سے صحابہ کرام کا عمل بیان کر سکیں۔
- عملی زندگی میں کامیابی کے لیے اطاعتِ رسول ﷺ کے فوائد بیان کر سکیں۔
- اطاعتِ رسول ﷺ کو اپنی عملی زندگی کا لازمی حصہ بنا سکیں۔

اطاعتِ عربی زبان کا لفظ ہے، جس کا مطلب حکم ماننا اور فرماں برداری کے ہیں۔ جس طرح ایک اللہ پر ایمان لانا ضروری ہے، اسی طرح رسول اللہ صَلَّى اللهُ عَلَيْهِ وَآلِهِ وَسَلَّمَ کی رسالت پر یقین رکھنا اور آپ صَلَّى اللهُ عَلَيْهِ وَآلِهِ وَسَلَّمَ کے احکام کی اطاعت کرنا بھی فرض ہے۔ حقیقت یہ ہے کہ اللہ تعالیٰ کی اطاعت ممکن ہی نہیں جب تک رسول کریم صَلَّى اللهُ عَلَيْهِ وَآلِهِ وَسَلَّمَ کی اطاعت نہ کی جائے۔

### اطاعتِ رسول صَلَّى اللهُ عَلَيْهِ وَآلِهِ وَسَلَّمَ کی اہمیت:

قرآن مجید میں اللہ تعالیٰ نے نماز، روزہ، زکوٰۃ اور حج ادا کرنے کا حکم دیا ہے۔ ان کی ادائیگی کے لیے قرآن مجید میں واضح طریقہ نہیں بتایا گیا۔ ان عبادات کو ادا کرنے کا طریقہ حضرت محمد صَلَّى اللهُ عَلَيْهِ وَآلِهِ وَسَلَّمَ نے بتایا ہے۔ یہی وجہ ہے کہ مسلمانوں کے لیے آپ صَلَّى اللهُ عَلَيْهِ وَآلِهِ وَسَلَّمَ کی اطاعت ضروری ہے۔ آپ صَلَّى اللهُ عَلَيْهِ وَآلِهِ وَسَلَّمَ کی اطاعت اور فرماں برداری کے بغیر نہ تو قرآن مجید کے احکام سمجھے جاسکتے ہیں اور نہ ہی ان پر عمل کیا جاسکتا ہے۔ اللہ تعالیٰ نے قرآن مجید میں اپنی اطاعت کے ساتھ نبی کریم صَلَّى اللهُ عَلَيْهِ وَآلِهِ وَسَلَّمَ کی اطاعت کا بھی حکم دیا ہے۔ اللہ تعالیٰ کا ارشاد ہے۔

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ - (سورة النساء، 4: 59)

ترجمہ: مومنو! اللہ اور اس کے رسول کی فرماں برداری کرو۔

اللہ تعالیٰ نے اپنی محبت کے حصول کا ذریعہ بھی آپ صَلَّى اللهُ عَلَيْهِ وَآلِهِ وَسَلَّمَ کی اطاعت کو قرار دیا ہے۔ اللہ تعالیٰ کا فرمان ہے:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ - (سورة آل عمران، 3: 31)

ترجمہ: (اے پیغمبر لوگوں سے) کہہ دیں کہ اگر تم اللہ سے محبت رکھتے ہو تو میری پیروی کرو، اللہ بھی تم سے محبت

کرے گا اور تمہارے گناہ معاف کر دے گا۔

ہمارے لیے رسول اکرم صَلَّى اللهُ عَلَيْهِ وَآلِهِ وَسَلَّمَ کی اطاعت اس لیے بھی ضروری ہے کہ آپ صَلَّى اللهُ عَلَيْهِ وَآلِهِ وَسَلَّمَ نے جو کچھ بھی بتایا ہے وہ اپنی مرضی سے نہیں بلکہ اللہ تعالیٰ کے حکم سے بتایا ہے۔

نبی اکرم صَلَّى اللهُ عَلَيْهِ وَآلِهِ وَسَلَّمَ کے فیصلوں کے مطابق عمل کرنا ایمان کی بنیادی شرط ہے۔ اللہ تعالیٰ نے فرمایا: ”(اے پیغمبر صَلَّى اللهُ عَلَيْهِ وَآلِهِ وَسَلَّمَ) آپ کے پروردگار کی قسم! یہ لوگ جب تک اپنے تنازعات میں آپ کو منصف نہ بنائیں اور جو فیصلہ آپ کر دیں اس سے اپنے دل میں تنگی نہ پائیں بلکہ اُس کو خوشی سے مان لیں، تب تک مومن نہیں ہوں گے“ (سورۃ النساء، 4: 65) حضور اکرم صَلَّى اللهُ عَلَيْهِ وَآلِهِ وَسَلَّمَ نے فرمایا: ”میری ساری اُمت جنت میں جائے گی، سوائے ان کے جنہوں نے انکار کیا“ صحابہ کرام رضی اللہ تعالیٰ عنہم نے عرض کیا یا رسول اللہ صَلَّى اللهُ عَلَيْهِ وَآلِهِ وَسَلَّمَ! انکار کون کرے گا؟ فرمایا: ”جو میری اطاعت کرے گا، وہ جنت میں داخل ہوگا اور جو میری نافرمانی کرے گا، وہ انکار کرنے والا ہوگا“ (صحیح البخاری، حدیث نمبر: 7280)

نبی اکرم صَلَّى اللهُ عَلَيْهِ وَآلِهِ وَسَلَّمَ کی اطاعت کے بغیر ایمان مکمل نہیں ہوتا، لہذا ایک مسلمان پر لازم ہے کہ وہ اللہ تعالیٰ کی اطاعت کے ساتھ ساتھ رسول اللہ صَلَّى اللهُ عَلَيْهِ وَآلِهِ وَسَلَّمَ کی اطاعت بھی کرے کیونکہ نبی کریم صَلَّى اللهُ عَلَيْهِ وَآلِهِ وَسَلَّمَ کی زندگی ہمارے لیے مشعل راہ ہے جیسا کہ قرآن حکیم میں ارشاد ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (سورۃ الاحزاب، 21:33)

ترجمہ: یقیناً تمہارے لیے اللہ کے رسول (کی زندگی) میں عمدہ نمونہ ہے۔

## اطاعتِ رسول صَلَّى اللهُ عَلَيْهِ وَآلِهِ وَسَلَّمَ اور صحابہ کرام رضی اللہ تعالیٰ عنہم:

صحابہ کرام رضی اللہ تعالیٰ عنہم تمام معاملات میں نبی کریم صَلَّى اللهُ عَلَيْهِ وَآلِهِ وَسَلَّمَ کی پیروی کرتے تھے۔ وہ آپ صَلَّى اللهُ عَلَيْهِ وَآلِهِ وَسَلَّمَ کی اطاعت کرنے کو اپنی خوش بختی سمجھتے تھے۔ کھانے پینے، اٹھنے بیٹھنے، چلنے پھرنے، سونے جاگنے غرض ہر معاملے میں صحابہ کرام رضی اللہ تعالیٰ عنہم نبی اکرم صَلَّى اللهُ عَلَيْهِ وَآلِهِ وَسَلَّمَ کے نقش قدم پر چلتے تھے۔ رسول اللہ صَلَّى اللهُ عَلَيْهِ وَآلِهِ وَسَلَّمَ کی اطاعت کے بارے میں صحابہ کرام رضی اللہ تعالیٰ عنہم کا یہ عالم تھا کہ ایک مرتبہ رسول اللہ صَلَّى اللهُ عَلَيْهِ وَآلِهِ وَسَلَّمَ جمعہ کے دن منبر پر تشریف فرما تھے۔ آپ صَلَّى اللهُ عَلَيْهِ وَآلِهِ وَسَلَّمَ نے صحابہ کرام رضی اللہ تعالیٰ عنہم سے فرمایا۔

”بیٹھ جاؤ“ اس وقت حضرت عبداللہ بن مسعود رضی اللہ تعالیٰ عنہ مسجد کے دروازہ سے داخل ہو رہے تھے جب انہوں نے یہ سنا تو وہ فوراً بیٹھ گئے۔ جب آپ صَلَّى اللهُ عَلَيْهِ وَآلِهِ وَسَلَّمَ نے آگے آنے کے لیے فرمایا تب وہ اٹھ کر آگے آئے۔

دنیا اور آخرت میں کامیابی کے لیے حضرت محمد صَلَّى اللهُ عَلَيْهِ وَآلِهِ وَسَلَّمَ کی اطاعت بہت ضروری ہے، کیونکہ رسول اللہ صَلَّى اللهُ عَلَيْهِ وَآلِهِ وَسَلَّمَ کی اطاعت کے بغیر ایمان مکمل نہیں ہوتا۔ لہذا دنیا اور آخرت کی کامیابی کے لیے لازم ہے کہ ہر مسلمان زندگی کے تمام معاملات میں رسول اللہ صَلَّى اللهُ عَلَيْهِ وَآلِهِ وَسَلَّمَ کے مبارک طریقوں پر عمل کرے۔ اس لیے کہ آپ صَلَّى اللهُ عَلَيْهِ وَآلِهِ وَسَلَّمَ کے اُسوۃ حسنہ پر عمل کرنے میں ہی اللہ تعالیٰ کی رضا ہے۔

مختصر جواب دیں۔

- 1۔ اطاعتِ رسول صَلَّی اللہُ عَلَیْہِ وَاٰلِہٖ وَسَلَّم کا مفہوم لکھیں۔
- ب۔ اطاعتِ رسول صَلَّی اللہُ عَلَیْہِ وَاٰلِہٖ وَسَلَّم کی اہمیت بیان کریں۔
- ج۔ اللہ تعالیٰ کی محبت کا حصول کیسے ممکن ہے؟
- د۔ اطاعتِ رسول صَلَّی اللہُ عَلَیْہِ وَاٰلِہٖ وَسَلَّم کے حوالے سے صحابہ کرام رضی اللہ تعالیٰ عنہم کا طرزِ عمل بیان کریں۔
- ہ۔ دنیا اور آخرت کی کامیابی کے لیے کیا لازمی ہے؟

درج ذیل میں سے درست جواب پر ”ص“ کا نشان لگائیں۔

1۔ اللہ تعالیٰ نے اپنے آخری نبی حضرت محمد صَلَّی اللہُ عَلَیْہِ وَاٰلِہٖ وَسَلَّم پر کون سی کتاب نازل کی؟

- ا۔ تورات      ب۔ انجیل      ج۔ قرآن مجید      د۔ زبور

ب۔ دنیا اور آخرت کی کامیابی کے لیے کس کی اطاعت لازم ہے؟

- ا۔ فرشتوں کی      ب۔ جنات کی      ج۔ رسول کریم صَلَّی اللہُ عَلَیْہِ وَاٰلِہٖ وَسَلَّم کی      د۔ سابقہ انبیاء علیہم السلام کی

ج۔ اطاعت کا مطلب ہے:

- ا۔ حکم ماننا      ب۔ توجہ      ج۔ منہ موڑنا      د۔ عقل مندی

د۔ رسول کریم صَلَّی اللہُ عَلَیْہِ وَاٰلِہٖ وَسَلَّم کی اطاعت دراصل اطاعت ہے:

- ا۔ جنات کی      ب۔ ملائکہ کی      ج۔ عام انسانوں کی      د۔ اللہ تعالیٰ کی

ہ۔ کون ہر معاملے میں نبی کریم صَلَّی اللہُ عَلَیْہِ وَاٰلِہٖ وَسَلَّم کے نقش قدم پر چلتے تھے؟

- ا۔ کفار      ب۔ یہودی      ج۔ منافقین      د۔ صحابہ کرام رضی اللہ تعالیٰ عنہم

3۔ خالی جگہ پر کریں۔

- ا۔ نبی کریم صَلَّی اللہُ عَلَیْہِ وَاٰلِہٖ وَسَلَّم کے فیصلوں کے مطابق عمل کرنا..... کی بنیادی شرط ہے۔
- ب۔ نبی کریم صَلَّی اللہُ عَلَیْہِ وَاٰلِہٖ وَسَلَّم کی..... ہمارے لیے مشعلِ راہ ہے۔
- ج۔ دنیا اور..... میں کامیابی کے لیے حضرت محمد صَلَّی اللہُ عَلَیْہِ وَاٰلِہٖ وَسَلَّم کی اطاعت بہت ضروری ہے۔

- ۱۔ اطاعت..... کا لفظ ہے جس کا مطلب اتباع اور فرماں برداری کرنا ہے۔  
 ۲۔ رسول اللہ صَلَّى اللهُ عَلَيْهِ وَآلِهِ وَسَلَّمَ کی اطاعت کے بغیر ہمارا..... مکمل نہیں ہوتا۔

#### 4 کالم ”الف“ کو کالم ”ب“ سے ملائیں۔

کالم ب	کالم الف
فرماں برداری کرو۔	۱۔ اللہ تعالیٰ نے اپنی محبت کے حصول کا ذریعہ بھی
آپ صَلَّى اللهُ عَلَيْهِ وَآلِهِ وَسَلَّمَ کی اطاعت کو قرار دیا ہے۔	۲۔ جو بھی آپ صَلَّى اللهُ عَلَيْهِ وَآلِهِ وَسَلَّمَ کی اطاعت کرے گا
وہ جنت میں جائے گا۔	۳۔ آپ صَلَّى اللهُ عَلَيْهِ وَآلِهِ وَسَلَّمَ کے اُسوۂ حسنہ پر عمل کرنے
وہ اپنی مرضی سے نہیں بلکہ اللہ تعالیٰ کے حکم سے بتایا ہے۔	۴۔ مومنو! اللہ اور اس کے رسول صَلَّى اللهُ عَلَيْهِ وَآلِهِ وَسَلَّمَ کی
میں ہی اللہ تعالیٰ کی رضا ہے۔	۵۔ آپ صَلَّى اللهُ عَلَيْهِ وَآلِهِ وَسَلَّمَ نے جو کچھ بھی بتایا ہے

#### سرگرمی برائے طلبہ:

◆ طلبہ اطاعتِ رسول صَلَّى اللهُ عَلَيْهِ وَآلِهِ وَسَلَّمَ کی اہمیت پر قرآن مجید کی آیات اور احادیث ایک دوسرے کو سنائیں۔

#### ہدایات برائے اساتذہ کرام:

◆ اطاعتِ رسول صَلَّى اللهُ عَلَيْهِ وَآلِهِ وَسَلَّمَ کے موضوع پر مدرسے میں ایک تقریری مقابلے کا اہتمام کریں۔



- اس سبق کی تدریس کے بعد طلبہ اس قابل ہو جائیں گے کہ وہ:
- سنت نبوی ﷺ کے مفہوم کی وضاحت کر سکیں۔
  - ارکان اسلام کے تناظر میں سنت نبوی ﷺ کی اہمیت بیان کر سکیں۔
  - سنت نبوی ﷺ کی عملی زندگی میں اہمیت واضح کر سکیں۔
  - سنت نبوی ﷺ کا عملی زندگی میں اطلاق کر سکیں۔



سنت کے لفظی معنی راستہ اور طریقہ کے ہیں۔ نبی کریم ﷺ نے اللہ ﷻ کے احکام اور افعال کو سنت کہتے ہیں۔ اللہ تعالیٰ نے وحی کے ذریعے اپنا پیغام رسول اللہ ﷺ کو بھیجا۔ آپ ﷺ نے اللہ تعالیٰ کا پیغام نہ صرف لوگوں تک پہنچایا، بلکہ اپنے عمل کے ذریعے اس کی مکمل تشریح بھی کر دی۔ یہی وجہ ہے کہ اللہ تعالیٰ نے رسول اللہ ﷺ کو بہترین نمونہ قرار دیا ہے۔ اللہ تعالیٰ کا ارشاد ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (سورة الاحزاب، 21:33)

ترجمہ: یقیناً تمہارے لیے اللہ کے رسول (کی زندگی) میں عمدہ نمونہ ہے۔

### ارکان اسلام اور سنت نبوی:

ارکان اسلام اپنانے کا حکم تو قرآن مجید میں موجود ہے مگر کون سا رکن کس طریقے سے ادا کرنا ہے، اس کی وضاحت سنت نبوی ﷺ سے ہوتی ہے۔ ارکان اسلام میں سب سے زیادہ اہمیت نماز کی ہے۔ قرآن مجید میں متعدد مقامات پر نماز پڑھنے کا حکم دیا گیا ہے مگر قرآن مجید میں نماز ادا کرنے کا طریقہ اور اس کے اوقات کی وضاحت موجود نہیں ہے۔ اس سلسلے میں ہمیں سنت نبوی سے مکمل راہنمائی حاصل ہوتی ہے۔ رسول اللہ ﷺ نے فرمایا ”تم اس طرح نماز پڑھو، جس طرح تم مجھے نماز پڑھتے ہوئے دیکھتے ہو“۔ (صحیح البخاری، حدیث نمبر: 631)

اسی طرح زکوٰۃ بھی اسلام کا ایک اہم رکن ہے۔ قرآن مجید میں بار بار زکوٰۃ کی ادائیگی کی تاکید کی گئی ہے، لیکن زکوٰۃ کے نصاب اور اس کی دیگر تفصیلات کی وضاحت سنت نبوی سے ہوتی ہے۔ ماہ رمضان کے روزوں کی فرضیت قرآن مجید سے ثابت ہے، مگر ان کے مسائل اور احکام کی وضاحت کے لیے ہمیں سنت نبوی کی طرف رجوع کرنا پڑتا ہے۔ حج بھی

اسلام کا ایک اور اہم رکن ہے۔ اس کی ادائیگی کا حکم قرآن مجید میں موجود ہے۔ حج کی ادائیگی کی تفصیل ہمیں سنت نبوی سے ملتی ہے۔ نبی کریم صَلَّی اللہُ عَلَیْہِ وَاٰلِہٖ وَسَلَّم نے فرمایا کہ

حج کے طریقے اور مناسک مجھ سے اچھی طرح سیکھ لو

غرض مسلمانوں کے لیے تمام عبادات کے سلسلے میں مکمل راہنمائی نبی کریم صَلَّی اللہُ عَلَیْہِ وَاٰلِہٖ وَسَلَّم کی سنت مبارکہ سے ملتی ہے۔

## اتباع رسول صَلَّی اللہُ عَلَیْہِ وَاٰلِہٖ وَسَلَّم:

نبی کریم صَلَّی اللہُ عَلَیْہِ وَاٰلِہٖ وَسَلَّم کی مبارک زندگی ہمارے لیے بطور نمونہ موجود ہے۔ آپ صَلَّی اللہُ عَلَیْہِ وَاٰلِہٖ وَسَلَّم نے جو کام کرنے کا حکم دیا، اس پر عمل کر کے بھی دکھایا۔ انسانیت کی تاریخ میں یہ مقام و مرتبہ صرف نبی کریم صَلَّی اللہُ عَلَیْہِ وَاٰلِہٖ وَسَلَّم کو حاصل ہے کہ ان کی زندگی کے ایک ایک لمحے کی تفصیل موجود ہے، جس سے قیامت تک آنے والے تمام انسان راہنمائی حاصل کرتے رہیں گے۔ ہم خوش نصیب ہیں کہ زندگی کے ہر قدم پر نبی کریم صَلَّی اللہُ عَلَیْہِ وَاٰلِہٖ وَسَلَّم کا اسوہ حسنہ، ہمیں گھریلو معاملات سے لے کر بین الاقوامی معاملات تک میسر ہے۔ اگر ایسا نہ ہوتا تو آج ہم بھٹک رہے ہوتے اور دین سے دور ہوتے۔

سنت نبوی کو عملی زندگی میں بڑی اہمیت حاصل ہے۔ حاکم ہو یا محکوم، جرنیل ہو یا سپاہی، امیر ہو یا غریب، استاد ہو یا طالب علم غرض زندگی کے کسی بھی شعبے سے تعلق رکھتا ہو، اس کے لیے سنت نبوی میں مکمل راہنمائی موجود ہے۔ اگر ہم سنت نبوی پر عمل کریں گے تو یقیناً دنیا اور آخرت دونوں میں کامیاب ہوں گے۔

## مشق

مختصر جواب دیں۔

- 1۔ سنت نبوی صَلَّی اللہُ عَلَیْہِ وَاٰلِہٖ وَسَلَّم سے کیا مراد ہے؟
- ب۔ نماز کے حوالے سے سنت نبوی کی کیا اہمیت ہے؟
- ج۔ حج کے طریقے کے بارے میں رسول اللہ صَلَّی اللہُ عَلَیْہِ وَاٰلِہٖ وَسَلَّم کا کیا فرمان ہے؟
- د۔ اتباع رسول صَلَّی اللہُ عَلَیْہِ وَاٰلِہٖ وَسَلَّم کی اہمیت بیان کریں۔
- ہ۔ سنت نبوی کی اہمیت کے حوالے سے قرآن مجید کی ایک آیت کا ترجمہ تحریر کریں۔



2

درست جواب پر (✓) کا نشان لگائیں۔

۱۔ اللہ تعالیٰ نے اپنا پیغام رسول کریم صَلَّی اللہُ عَلَیْہِ وَاٰلِہٖ وَسَلَّم تک پہنچایا:

۱۔ حضرت عیسیٰ علیہ السلام کے ذریعے      ۲۔ حضرت موسیٰ علیہ السلام کے ذریعے

۳۔ وحی کے ذریعے      ۴۔ جنات کے ذریعے

۵۔ کس مہینے کے روزے فرض ہیں؟

۱۔ شعبان      ۲۔ رمضان      ۳۔ شوال      ۴۔ ذی الحج

۵۔ سنت کے کیا معنی ہیں؟

۱۔ طریقہ      ۲۔ گھر      ۳۔ کامیابی      ۴۔ فضیلت

۵۔ حج کی ادائیگی کی تفصیل ہمیں کہاں سے ملتی ہے؟

۱۔ زبور سے      ۲۔ سنت نبویؐ سے      ۳۔ قرآن مجید سے      ۴۔ تورات سے

۵۔ ہم سنت نبویؐ پر عمل کرنے سے کامیاب ہوں گے۔

۱۔ دنیا میں      ۲۔ برزخ میں      ۳۔ آخرت میں      ۴۔ دنیا اور آخرت میں

خالی جگہ پر کریں۔

3

۱۔ اللہ تعالیٰ نے..... کے ذریعے اپنا پیغام رسول اللہ صَلَّی اللہُ عَلَیْہِ وَاٰلِہٖ وَسَلَّم تک پہنچایا۔

۲۔ ارکان اسلام میں سب سے زیادہ اہمیت..... کی ہے۔

۳۔ آپ صَلَّی اللہُ عَلَیْہِ وَاٰلِہٖ وَسَلَّم نے جو کام کرنے کا حکم دیا اس پر..... کر کے بھی دکھایا۔

۴۔ حج اسلام کا ایک اہم..... ہے۔

۵۔ روزے کے مسائل اور احکام کی وضاحت کے لیے ہمیں..... کی طرف رجوع کرنا پڑتا ہے۔

درست جملوں کے سامنے ”✓“ اور غلط کے سامنے ”✗“ کا نشان لگائیں۔

غلط	درست

- ا۔ اللہ تعالیٰ کے آخری نبی حضرت محمد صلی اللہ علیہ وآلہ وسلم ہیں۔
- ب۔ اللہ تعالیٰ نے حضرت ابراہیم علیہ السلام پر قرآن مجید نازل فرمایا۔
- ج۔ نبی اکرم صلی اللہ علیہ وآلہ وسلم اپنی خواہش سے کوئی بات بھی نہیں کہتے۔
- د۔ صحابہ کرام رضی اللہ تعالیٰ عنہم زندگی کے ہر معاملے میں نبی کریم صلی اللہ علیہ وآلہ وسلم کی پیروی کرتے تھے۔
- ه۔ ارکان اسلام میں سب سے زیادہ اہمیت حج کی ہے۔

سرگرمی برائے طلبہ:

✦ طلبہ مسنون اعمال کا خاکہ کمرہ جماعت میں پیش کریں۔

ہدایات برائے اساتذہ کرام:

✦ طلبہ میں سنت رسول صلی اللہ علیہ وآلہ وسلم سے محبت کا جذبہ اجاگر کریں۔



## (د) جمعہ وعیدین: تعارف اور معاشرتی اہمیت

### تدریسی مقاصد:

اس سبق کی تدریس کے بعد طلبہ اس قابل ہو جائیں گے کہ وہ:

- نماز جمعہ کا تعارف اور آداب بیان کر سکیں۔
- نماز جمعہ کی معاشرتی افادیت واضح کر سکیں۔
- عیدین کے آداب جان کر ان کا عملی زندگی میں اطلاق کر سکیں۔
- عیدین کی معاشرتی اہمیت سے آگاہی حاصل کر سکیں۔
- عیدین کے موقع پر غربا و فقرا کا خیال رکھ سکیں۔

### جمعہ



اسلام میں اجتماعی عبادت کو بڑی اہمیت حاصل ہے۔ اجتماعی عبادت کا مقصد یہ ہے، کہ مسلمان آپس میں مل جل کر رہیں۔ انہیں ایک دوسرے کے مسائل کا علم ہو سکے، باہمی تعلق خوشگوار ہو، آپس میں ہمدردی اور محبت پیدا ہو۔ اسلام کی تمام عبادات سے نظم و ضبط پیدا ہوتا ہے۔ نماز جمعہ اس کی بہترین مثال ہے۔

### نماز جمعہ کا تعارف و اہمیت:

جمعہ کی نماز مسلمانوں پر فرض ہے۔ نماز جمعہ شرعی عذر کے بغیر ترک نہیں کی جاسکتی۔ نماز جمعہ ظہر کے وقت باجماعت ادا کی جاتی ہے۔ نماز جمعہ میں دو اذانیں دی جاتی ہیں۔ دوسری اذان کے بعد امام دو خطبے پڑھتا ہے، جن میں اللہ تعالیٰ کی بڑائی، نبی کریم صلی اللہ علیہ وآلہ وسلم کی اطاعت، نیکی، بھلائی اور آپس کے اچھے تعلقات کا درس دیا جاتا ہے۔ خطبے کو توجہ اور خاموشی سے سننا ضروری ہے۔ خطبے کے بعد دو رکعت نماز جمعہ باجماعت ادا کی جاتی ہے۔ قرآن مجید میں اللہ تعالیٰ نے اس نماز کی تاکید اس آیت میں فرمائی ہے:

يَا أَيُّهَا الَّذِينَ آمَنُوا إِذَا تَوَدَّى لِرَبِّكُمُ الصَّلَاةَ فَاذْكُرُوا اللَّهَ وَذَكْرُ اللَّهِ وَهُوَ الْبَيْعُ ط

(سورۃ الجمعہ، 62: 9)

ترجمہ: مومنو! جب جمعہ کے دن نماز کے لیے اذان دی جائے تو اللہ کی یاد یعنی نماز کے لیے جلدی کرو اور (خرید و فروخت ترک کر دو۔

نماز جمعہ کی اہمیت نبی کریم ﷺ کے اس ارشاد سے بھی واضح ہوتی ہے، جس میں آپ ﷺ نے فرمایا:

”لوگ جمعہ کی نماز چھوڑنے سے باز آجائیں ورنہ اللہ تعالیٰ ان کے دلوں پر مہر لگا دیں گے پھر وہ لوگ غافل لوگوں میں سے ہو جائیں گے“ (صحیح مسلم، حدیث نمبر: 865)

ایک اور موقع پر رسول اللہ ﷺ نے نماز جمعہ کی اہمیت یوں واضح کی کہ مسلمان جب صحیح طور پر نماز جمعہ ادا کرتا ہے، تو اس کے ہفتہ بھر کے گناہ معاف کر دیے جاتے ہیں۔ جمعہ کا دن ہفتے کے تمام دنوں میں سب سے زیادہ فضیلت والا دن ہے۔ (سنن ابوداؤد، حدیث نمبر: 1047)

### نماز جمعہ کے آداب:

- 1 نماز جمعہ کے لیے نہا کر، صاف کپڑے پہن کر اور خوشبو لگا کر مسجد میں جانا چاہیے۔
- 2 نماز جمعہ کے لیے مسجد میں جلدی جانا چاہیے کیونکہ جو شخص سب سے پہلے مسجد میں نماز جمعہ کے لیے جاتا ہے، اسے اونٹ کی قربانی کے برابر ثواب ملتا ہے۔
- 3 مسجد میں جہاں جگہ ملے وہیں بیٹھ جانا چاہیے۔
- 4 نماز جمعہ سے قبل امام خطبہ دیتا ہے۔ اس خطبہ کو توجہ اور خاموشی سے سننا ضروری ہے۔

### جمعة المبارک کی معاشرتی اہمیت

اسلام مل جل کر زندگی گزارنے پر زور دیتا ہے۔ جمعة المبارک کے دن مسلمان جامع مسجد میں اکٹھے ہو کر نماز پڑھتے ہیں۔ اس موقع پر عوام کی اصلاح کی خاطر علماء روحانی، اخلاقی اور معاشرتی معاملات کے موضوع پر وعظ کرتے ہیں۔ جمعہ کے دن مسجد میں اکٹھے ہونے والے مسلمان، خطیب کے وعظ کو پوری توجہ سے سنتے ہیں۔ معاشرے کے مسائل کو حل کرنے کے لیے اپنے آپ کو تیار کرتے ہیں۔ نماز جمعہ کی بدولت مسلمانوں کے آپس کے تعلقات خوشگوار ہوتے ہیں۔ آپس میں محبت اور ہمدردی پیدا ہوتی ہے اور معاشرے میں امن اور بھائی چارہ قائم ہوتا ہے۔

### عیدین

اسلام میں خوشی کے جو تہوار منائے جاتے ہیں، ان میں سے ایک عید الفطر اور دوسرا عید الاضحیٰ ہے۔ یہ تہوار ایک طرف تو مسلمانوں کو اللہ تعالیٰ کا شکر ادا کرنے اور دوسری طرف ایک دوسرے سے میل جول اور نادار مسلمانوں کی مدد کا ذریعہ بھی

بنتے ہیں۔ یہ تہوار مسلمانوں کی اجتماعی زندگی کا عملی مظاہرہ ہے۔

## عید الفطر:

عید الفطر رمضان المبارک کے روزے مکمل ہونے کی خوشی میں یکم شوال کو منائی جاتی ہے۔ اللہ تعالیٰ نے مسلمانوں کو حکم دیا کہ وہ عید الفطر کے موقع پر فطرانہ ادا کریں۔ فطرانہ ایک صدقہ اور مالی امداد ہے، جو غریبوں اور مسکینوں کو دیا جاتا ہے۔ صدقہ فطر عید الفطر کی نماز ادا کرنے سے پہلے ادا کیا جاتا ہے تاکہ غریب اور مسکین لوگ بھی عید کی خوشیوں میں شامل ہو سکیں۔

## عید الاضحیٰ:

عید الاضحیٰ ماہ ذی الحج کی دس تاریخ کو منائی جاتی ہے۔ یہ عید حضرت ابراہیم علیہ السلام کی عظیم قربانی کی یاد میں منائی جاتی ہے، جو آپ علیہ السلام نے اللہ تعالیٰ کے حضور پیش کی۔ عید الاضحیٰ کے موقع پر جانوروں کی قربانی اللہ تعالیٰ کے حضور پیش کی جاتی ہے۔ جانور ذبح کر کے مسلمان اس حقیقت کا اعلان کرتے ہیں کہ ان کا جان و مال اللہ تعالیٰ ہی کے لیے ہے اور اسی کے لیے قربان کرنے کو تیار ہیں۔ قربانی کرنا ہر اس مسلمان پر لازم ہے جو مال دار ہو اور اس کی طاقت رکھتا ہو۔ قربانی کا گوشت خود بھی کھایا جاتا ہے، رشتہ داروں، غریبوں اور مسکینوں میں بھی بانٹا جاتا ہے۔ اس سے باہمی اخوت اور ہمدردی بڑھتی ہے۔

## عیدین کے آداب:

① عید کی نماز کے لیے نہادھو کر صاف اور نئے کپڑے پہننا اور خوشبو لگانا سنت نبوی ہے۔

② عیدین کی نمازوں کے لیے جاتے اور آتے وقت یہ تکبیریں پڑھی جاتی ہیں:

اللَّهُ أَكْبَرُ، اللَّهُ أَكْبَرُ، لَا إِلَهَ إِلَّا اللَّهُ وَ اللَّهُ أَكْبَرُ، اللَّهُ أَكْبَرُ، وَلِلَّهِ الْحَمْدُ

ترجمہ: اللہ سب سے بڑا ہے، اللہ سب سے بڑا ہے۔ اللہ کے سوا کوئی معبود نہیں اور اللہ سب سے بڑا ہے۔ اللہ سب سے بڑا ہے اور تمام تعریفیں اللہ ہی کے لیے ہیں۔

③ عید گاہ کی طرف جانے اور واپسی کے لیے الگ الگ راستے اختیار کیے جاتے ہیں۔

④ عیدین کی نماز میں دو رکعتیں ہوتی ہیں اور اس میں عام نماز سے کچھ زائد تکبیریں ادا کی جاتی ہیں۔

5 عیدین کی نماز کے بعد امام خطبہ دیتا ہے، جس میں اسلامی اخوت، ہمدردی اور قربانی کا درس ہوتا ہے، نیکی اور خوفِ خدا کی تلقین کی جاتی ہے۔ خطبہ کو خاموشی اور توجہ سے سننا ضروری ہے۔

6 خطبہ کے بعد مسلمان اللہ تعالیٰ کے حضور اپنے لیے اور پوری امتِ مسلمہ کے لیے دعائیں کرتے ہیں۔

## عیدین کی معاشرتی اہمیت

نماز عید کے بعد سارے مسلمان ایک دوسرے سے مُصافحہ کرتے اور گلے ملتے ہیں۔ ہر قسم کی نفرتوں اور رنجشوں کو ختم کر دیتے ہیں۔ اس عمل سے مُسلم معاشرے میں محبت اور اُلفت کا اظہار ہوتا ہے۔ عید کی نماز کے لیے بڑے بڑے اجتماعات ہوتے ہیں تاکہ مسلمانوں کی قوت، اتفاق اور اتحاد کا اظہار ہو۔ عید کے موقع پر سب بچے، مرد، خواتین اور بوڑھے نیا لباس پہنتے ہیں۔ اللہ تعالیٰ نے معاشرے کے ہر فرد کے لیے خوشیاں رکھی ہیں۔ اس لیے صاحبِ حیثیت لوگوں کو یہ ترغیب دی گئی ہے کہ وہ غریبوں اور محتاجوں کو فطرانہ اور قربانی کا گوشت دیں۔ اس طرح امیر، غریب سب خوشیوں میں شریک ہو کر اُخوت اور بھائی چارے کی عمدہ مثال پیش کرتے ہیں۔

## مشق

1 مختصر جواب دیں۔

ا۔ اجتماعی عبادت کا کیا مقصد ہے؟

ب۔ نماز جمعہ کا تعارف لکھیں۔

ج۔ نماز جمعہ کے چند آداب بیان کریں۔

د۔ عیدین کی معاشرتی اہمیت تحریر کریں۔

ه۔ عیدین کے چند آداب لکھیں۔

2 درست جواب پر ”✓“ کا نشان لگائیں۔

ا۔ نماز جمعہ کس وقت ادا کی جاتی ہے؟

ب۔ فجر کے وقت      ج۔ ظہر کے وقت      د۔ عصر کے وقت      ه۔ مغرب اور عشاء کے درمیان

ب۔ نماز جمعہ میں کتنی فرض رکعات ہوتی ہیں؟

دو ب۔ تین ج۔ چار د۔ پچھ

ج۔ نماز جمعہ کی ادائیگی سے گناہ معاف ہو جاتے ہیں۔

د۔ تین دن کے ب۔ ہفتہ بھر کے ج۔ مہینا بھر کے د۔ سال بھر کے

د۔ عید الفطر کب منائی جاتی ہے؟

د۔ یکم شعبان ب۔ یکم رمضان ج۔ دس ذوالحج د۔ یکم شوال

ہ۔ عید الاضحیٰ کن کی قربانی کی یاد میں منائی جاتی ہے؟

د۔ حضرت آدم علیہ السلام ب۔ حضرت نوح علیہ السلام

ج۔ حضرت ابراہیم علیہ السلام د۔ حضرت عیسیٰ علیہ السلام

3 خالی جگہ پر کریں۔

د۔ نماز جمعہ کو بغیر..... کے ترک نہیں کیا جاسکتا۔

ب۔ رسول کریم صلی اللہ علیہ وآلہ وسلم نے..... کے دن کو افضل دن قرار دیا ہے۔

ج۔ اللہ تعالیٰ نے مسلمانوں کو حکم دیا کہ وہ عید الفطر کے موقع پر..... ادا کریں۔

د۔ عید الاضحیٰ..... کی دس تاریخ کو منائی جاتی ہے۔

ہ۔ عید الاضحیٰ کے موقع پر..... کی قربانی پیش کی جاتی ہے۔

4 کالم ”الف“ کو کالم ”ب“ سے ملائیں۔

کالم ب	کالم الف
وہیں بیٹھ جانا چاہیے۔	د۔ جمعہ کا دن ہفتے کے تمام دنوں میں سب سے
زیادہ فضیلت والا دن ہے۔	ب۔ مسجد میں جہاں جگہ ملے
عظیم قربانی کی یاد میں منائی جاتی ہے۔	ج۔ عید الاضحیٰ حضرت ابراہیم علیہ السلام کی
مصافحہ کرتے ہیں اور گلے ملتے ہیں۔	د۔ عید الفطر رمضان کے روزے مکمل ہونے کی خوشی میں
یکم شوال کو منائی جاتی ہے۔	ہ۔ نماز عید کے بعد سارے مسلمان ایک دوسرے سے

## سرگرمی برائے طلبہ:

- ◆ طلبہ جمعہ کی اذان سے لے کر نماز جمعہ کی ادائیگی تک کے حالات اپنی کاپی میں لکھیں اور اس پر مذاکرہ کریں۔
- ◆ آپ عیدین کس طرح گزارتے ہیں، اپنے دوستوں کو بتائیں۔

## ہدایات برائے اساتذہ کرام:

- ◆ اگر ممکن ہو تو اساتذہ کرام طلبہ کو جمعہ کی نماز پڑھوائیں۔
- ◆ طلبہ کو عیدین کی معاشرتی اہمیت سے عملی طور پر آگاہ کریں۔





## روزے کا تعارف اور اہمیت (۵)

### تدریسی مقاصد:

- اس سبق کی تدریس کے بعد طلبہ اس قابل ہو جائیں گے کہ وہ:
- روزے کے معنی و مفہوم بیان کر سکیں۔
- روزے کی اہمیت قرآن و سنت کی روشنی میں واضح کر سکیں۔
- روزے کے معاشرتی فوائد و ثمرات کی توضیح کر سکیں۔
- روزے کے روحانی اور جسمانی فوائد کا تجزیہ کر سکیں۔

روزہ اسلام کا اہم رکن ہے۔ روزے کو عربی میں ”صَوْم“ کہتے ہیں، جس کے لفظی معنی ہیں رک جانا، ٹھہر جانا، خاموش رہنا وغیرہ۔ اسلام میں روزے سے مراد اللہ تعالیٰ کی خوشنودی اور رضا حاصل کرنے کے لیے صبح صادق سے لے کر غروب آفتاب تک کھانے پینے اور دیگر خواہشات سے رکنے رہنا ہے۔

### روزے کی فرضیت:

روزہ ہر عاقل اور بالغ مسلمان پر فرض ہے۔ روزے کی فرضیت کے بارے اللہ تعالیٰ کا ارشاد ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ ﴿۱۸۳﴾

(سورة البقرة، 2: 183)

ترجمہ: مومنو! تم پر روزے فرض کیے گئے ہیں، جس طرح تم سے پہلے لوگوں پر فرض کیے گئے تھے تاکہ تم پر ہیزگار بنو۔

### روزے کی اہمیت اور فرضیت:

روزے کی اہمیت کا اندازہ اس بات سے لگایا جاسکتا ہے کہ اللہ تعالیٰ نے اسے پچھلی امتوں پر بھی فرض کیا تھا۔ روزہ انسانی ہمدردی اور اسلامی بھائی چارے کا جذبہ اجاگر کرتا ہے۔ اسی لیے رسول اللہ صلی اللہ علیہ وآلہ وسلم نے فرمایا:

”اور یہ (ماہ رمضان) صبر کا مہینا ہے اور صبر کا ثواب جنت ہے اور یہ نمگساری کا مہینا ہے اور اس مہینے میں مومن کا رزق بڑھا دیا جاتا ہے، جو آدمی اس ماہ میں روزہ دار کا روزہ افطار کروائے تو وہ اس کے گناہوں کی بخشش کا سبب ہوگا“ (مشکوٰۃ المصابیح، حدیث نمبر: 1965)

روزے کی وجہ سے معاشرے کے تنگ دست لوگوں کی تکلیف کا احساس پیدا ہوتا ہے اور ان کی مدد کا جذبہ پروان چڑھتا ہے۔ روزہ رکھنے سے معاشرے میں نیکی اور ہمدردی کی پاکیزہ فضا پیدا ہوتی ہے کیونکہ روزہ دار روزہ رکھ کر اللہ تعالیٰ کے ذکر اور عبادت میں مشغول رہتا ہے، اس لیے اللہ تعالیٰ نے روزہ دار کے لیے بڑا اجر رکھا ہے۔ حدیث قدسی ہے، رسول اکرم صلی اللہ علیہ وآلہ وسلم نے فرمایا کہ اللہ تعالیٰ فرماتا ہے:

”روزہ خاص میرے لیے ہے اور میں خود ہی اس کا اجر دوں گا۔“ (صحیح البخاری، حدیث نمبر: 7492)

نبی کریم صلی اللہ علیہ وآلہ وسلم کے فرمان کے مطابق روزہ دار کی دعا اللہ تعالیٰ قبول کرتا ہے۔

## روزے کی معاشرتی اہمیت

انسان روزے کی حالت میں سارا دن بھوکا پیاسا رہتا ہے۔ اس لیے روزہ رکھنے کی وجہ سے انسان کے دل میں دوسروں کی بھوک اور پیاس کا احساس پیدا ہوتا ہے۔ غریبوں، محتاجوں اور مالی طور پر کمزور لوگوں کے ساتھ ہمدردی، ایثار اور محبت پیدا ہوتی ہے۔ روزہ کی وجہ سے معاشرہ کے افراد میں قوت برداشت، وقت کی پابندی، غیبت سے اجتناب اور پرہیز گاری کے اوصاف پیدا ہوتے ہیں۔ ماہ رمضان المبارک میں مسلمان کثرت سے مساجد کا رخ کرتے ہیں اور ایک دوسرے کے معاشرتی مسائل سے آگاہ ہو کر ان کا حل تلاش کرتے ہیں۔

## روزے کے فوائد:

- ✦ روزہ دار چھوٹی بڑی برائیوں سے بچا رہتا ہے۔
  - ✦ سارا دن بھوکا، پیاسا رہنے سے روزہ دار کو غریب اور نادار لوگوں کی بھوک کا احساس ہوتا ہے۔
  - ✦ ایک دوسرے سے ہمدردی کا جذبہ اجاگر ہوتا ہے۔
  - ✦ روزہ رکھنے سے انسان کی صحت بہتر ہو جاتی ہے اور وہ کئی بیماریوں سے بچا رہتا ہے۔
  - ✦ رمضان المبارک میں سحری اور افطاری کا وقت مقرر ہوتا ہے۔ اس سے روزہ دار میں نظم و ضبط پیدا ہوتا ہے۔
  - ✦ روزے کے دوران بھوک، پیاس اور خواہشات پر قابو پانے سے انسان کے اندر تقویٰ پیدا ہوتا ہے۔
  - ✦ اللہ تعالیٰ روزہ دار کے پچھلے گناہوں کو معاف کر دیتا ہے۔
  - ✦ ماہ رمضان المبارک میں عبادت کرنے کا اجر کئی گنا بڑھ جاتا ہے۔
  - ✦ روزہ گناہوں سے بچنے کا بہترین ذریعہ ہے۔
- ہمیں چاہیے کہ ہم رمضان المبارک کے تمام روزے بڑے اہتمام کے ساتھ رکھیں اور اس ماہ مبارک میں زیادہ سے زیادہ نیک کام اور قرآن مجید کی تلاوت کریں۔ اس سے ہم دنیا اور آخرت دونوں میں کامیاب ہوں گے۔

## مشق

### مختصر جواب دیں۔

1

روزے کا مفہوم تحریر کریں۔

ب۔ روزے کی فرضیت کے بارے میں اللہ تعالیٰ کا کیا حکم ہے؟

ج۔ روزے کی معاشرتی اہمیت تحریر کریں۔

د۔ روزے کے فضائل مختصراً بیان کریں۔

ہ۔ روزے کے فوائد تحریر کریں۔

2 درست جواب پر ”✓“ کا نشان لگائیں۔

ا۔ روزہ رکھنے سے دوسروں کے ساتھ کس طرح کا جذبہ اُجاگر ہوتا ہے؟

ا۔ ہمدردی کا      ب۔ دشمنی کا      ج۔ حقارت کا      د۔ حسد کا

ب۔ صوم کے لفظی معنی کیا ہیں؟

ا۔ برداشت کرنا      ب۔ رُک جانا      ج۔ صبر کرنا      د۔ انتظار کرنا

ج۔ اللہ تعالیٰ نے کس عبادت کو ہر الہامی مذہب میں فرض قرار دیا ہے؟

ا۔ صدقہ و خیرات      ب۔ حج      ج۔ زکوٰۃ      د۔ روزہ

د۔ اللہ تعالیٰ نے کس مہینے میں قرآن مجید نازل کیا؟

ا۔ محرم میں      ب۔ ربیع الاول میں      ج۔ رمضان میں      د۔ رجب میں

ہ۔ لیلة القدر میں عبادت کا ثواب کتنے مہینے کی عبادت سے بھی زیادہ ہے؟

ا۔ ایک سو      ب۔ ایک ہزار      ج۔ پانچ ہزار      د۔ دس ہزار

3 خالی جگہ پر کریں۔

ا۔ روزے کو عربی میں ..... کہتے ہیں۔

ب۔ اللہ تعالیٰ روزہ دار کے پچھلے ..... معاف کر دیتا ہے۔

ج۔ رمضان المبارک میں لوگ کثرت سے ..... کا رخ کرتے ہیں۔

د۔ روزہ رکھنے سے انسان کی صحت بہتر ہو جاتی ہے اور وہ کئی ..... سے بچا رہتا ہے۔

ہ۔ روزہ ..... سے بچنے کا بہترین ذریعہ ہے۔

سرگرمی برائے طلبہ:

✦ روزے کی فضیلت اور فوائد پر تقریری مقابلہ کا اہتمام کریں۔

ہدایات برائے اساتذہ کرام:

✦ طلبہ کی تقریری مقابلہ میں بھرپور رہنمائی اور معاونت کریں۔



## سیرت طیبہ

## تعارف:

نبی کریم صَلَّی اللہُ عَلَیْہِ وَاٰلِہٖ وَسَلَّم کی سیرت طیبہ ہی ایک واحد اور متفقہ راستہ ہے جس سے زندگی کے تمام شعبوں اور گوشوں میں راہنمائی ملتی ہے۔ ہر شعبہ ہائے زندگی سے وابستہ افراد سیرت طیبہ سے روشنی اور راہنمائی حاصل کر سکتے ہیں، خواہ اس شعبہ کا تعلق معاشرتی زندگی سے ہو یا معاشی و اقتصادی زندگی سے۔ اس باب میں شامل عنوانات کی تدریس کا مقصد یہ ہے کہ طلبہ نبی کریم صَلَّی اللہُ عَلَیْہِ وَاٰلِہٖ وَسَلَّم کی مدنی زندگی کے اہم واقعات سے آگاہ ہو سکیں۔ مَوَاخَاتِ مدینہ کی اہمیت سے روشناس ہو سکیں۔ طلبہ یہ بھی جان سکیں کہ غزواتِ النبیؐ کے اصل مقاصد اور اسباب کیا تھے اور اسلام کی خاطر کس قدر امتحانات اور مشکلات کا نبی کریم صَلَّی اللہُ عَلَیْہِ وَاٰلِہٖ وَسَلَّم اور ان کے صحابہ کرامؓ کو سامنا کرنا پڑا۔

## مَوَاخَات

-1-

## تدریس مقاصد:

اس سبق کی تدریس کے بعد طلبہ اس قابل ہو جائیں گے کہ وہ:

- مَوَاخَاتِ مدینہ کا مفہوم واضح کر سکیں۔
- انصارِ مدینہ کے جذبہ ایثار کی وضاحت کر سکیں۔
- مَوَاخَاتِ مدینہ کے فوائد و ثمرات پر روشنی ڈال سکیں۔
- اسلامی تعلیمات کی روشنی میں اپنے اندر مَوَاخَاتِ اور بھائی چارے کا جذبہ پیدا کر سکیں۔

مَوَاخَاتِ عربی زبان کا لفظ ہے، جس کا مطلب بھائی چارہ کے ہیں۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے ہجرتِ مدینہ کے بعد مہاجرین اور انصار کے درمیان مَوَاخَاتِ کا رشتہ قائم کیا۔ آپ صَلَّی اللہُ عَلَیْہِ وَاٰلِہٖ وَسَلَّم نے مہاجرین اور انصار کو آپس میں بھائی بھائی بنا دیا۔ تاریخ میں یہ رشتہ 'اخوت' مَوَاخَاتِ مدینہ کے نام سے مشہور ہے۔

مہاجرین سے مراد مکہ مکرمہ کے وہ مسلمان ہیں، جنہوں نے کفارِ مکہ کے ظلم سے تنگ آ کر مکہ مکرمہ سے مدینہ منورہ کی طرف صرف اللہ تعالیٰ کی رضا کی خاطر ہجرت کی۔ یہ لوگ اللہ تعالیٰ کے حکم سے ہجرت کر کے بے سرو سامانی کی حالت میں مدینہ منورہ پہنچے۔ ان میں کچھ صحابہ کرامؓ مال دار بھی تھے۔ اُن کے مکہ مکرمہ میں گھر، عزیز و اقارب اور دوست احباب بھی تھے مگر یہ لوگ جب ہجرت کر کے مدینہ منورہ آئے تو خالی ہاتھ تھے۔ مدینہ منورہ کے مسلمانوں نے مہاجرین کی بھرپور مدد کی۔ اللہ تعالیٰ نے ان لوگوں کو 'انصار' کا خطاب عطا فرمایا ہے۔

مہاجرین مکہ مکرمہ میں اپنا سب کچھ چھوڑ کر مدینہ منورہ خالی ہاتھ پہنچے تھے۔ نبی کریم صَلَّى اللهُ عَلَيْهِ وَآلِهِ وَسَلَّمَ کو احساس تھا کہ مہاجرین اہل مدینہ کے لیے بوجھ اور پریشانی کا باعث نہ بنیں۔ آپ صَلَّى اللهُ عَلَيْهِ وَآلِهِ وَسَلَّمَ نے انصار اور مہاجرین کے درمیان مؤاخات قائم کرنے کے لیے انھیں حضرت انس بن مالک رضی اللہ تعالیٰ عنہ کے مکان پر جمع کیا۔ آپ صَلَّى اللهُ عَلَيْهِ وَآلِهِ وَسَلَّمَ نے انصار اور مہاجرین کو مخاطب کر کے فرمایا ”تم لوگ آپس میں بھائی بھائی ہو، اس لیے میں ایک ایک انصاری اور ایک ایک مہاجر کے درمیان مؤاخات اور بھائی چارے کا رشتہ قائم کیے دیتا ہوں“۔ اس کے بعد آپ صَلَّى اللهُ عَلَيْهِ وَآلِهِ وَسَلَّمَ نے انصار اور مہاجرین کا نام لے کر انھیں ایک دوسرے کا بھائی اور دکھ درد کا ساتھی قرار دیا۔

انصار نے مہاجرین کی تمام ضروریات کو پورا کرنے کی بھرپور کوشش کی۔ وہ خود تکلیف برداشت کر لیتے مگر مہاجرین کے آرام کا پورا خیال رکھتے۔ اہل مدینہ کا پیشہ کاشت کاری تھا اور مہاجرین تجارت کے پیشہ سے منسلک تھے۔ یہ کھیتی باڑی کرنا نہیں جانتے تھے۔ انصار مدینہ مہاجرین کو اپنی پیداوار میں سے باقاعدہ حصہ دیتے رہے۔ انصار مدینہ کے ایثار کی مثالیں سنہری حروف میں لکھنے کے قابل ہیں۔ رسول اللہ صَلَّى اللهُ عَلَيْهِ وَآلِهِ وَسَلَّمَ نے حضرت عبدالرحمن بن عوف رضی اللہ تعالیٰ عنہ کو حضرت سعد بن ربیع رضی اللہ تعالیٰ عنہ کا دینی بھائی بنایا تھا۔ حضرت سعد رضی اللہ تعالیٰ عنہ مالدار آدمی تھے، انہوں نے حضرت عبدالرحمن بن عوف رضی اللہ تعالیٰ عنہ سے کہا کہ آپ میرے تمام مال سے آدھا حصہ لے لیں۔ حضرت عبدالرحمن بن عوف رضی اللہ تعالیٰ عنہ نے فرمایا! اللہ تعالیٰ آپ کے مال میں برکت دے، مجھے بازار کا راستہ بتا دو تاکہ میں وہاں کوئی تجارت کر سکوں، تھوڑے ہی عرصے میں حضرت عبدالرحمن بن عوف رضی اللہ تعالیٰ عنہ کی تجارت میں اتنی برکت ہوئی کہ ان کا مال تجارت سیلنگڑوں اونٹوں پر جانے لگا۔

مؤاخات مدینہ کی بدولت مہاجرین کی پریشانیوں کا خاتمہ ہو گیا۔ انہیں امن و سکون حاصل ہوا اور وہ مکہ مکرمہ چھوڑنے کا صدمہ بھول گئے۔ مؤاخات کی وجہ سے مدینہ منورہ میں اسلامی معاشرہ قائم ہوا۔ مہاجرین اور انصار نے اشاعتِ اسلام کے لیے مل کر کام کیا اور لوگوں تک اللہ تعالیٰ کا پیغام پہنچایا۔ یہی وجہ ہے کہ چند سال کے عرصے میں اسلام دُور دُور تک پھیل گیا۔

ہمیں بھی چاہیے کہ انصار مدینہ کی طرح ایثار کا عملی مظاہرہ کریں اور دوسرے مسلمانوں کی ضروریات کو اپنی ضروریات پر ترجیح دیں۔ اس سے معاشرے میں امن و استحکام قائم ہوگا۔ انصار مدینہ منورہ کے ایثار و قربانی کی پیروی کرنے سے دنیا میں عزت حاصل ہوگی اور آخرت میں ہمیشہ کی کامیابی ملے گی۔

مختصر جواب دیں۔

1

- ا۔ موآخات سے کیا مراد ہے؟  
 ب۔ انصار سے کون لوگ مراد ہیں؟  
 ج۔ مہاجرین سے مراد کون لوگ ہیں؟  
 د۔ حضرت انس بن مالک رضی اللہ تعالیٰ عنہ کے مکان میں صحابہ کرام رضی اللہ تعالیٰ عنہم کو جمع کر کے آپ صلی اللہ علیہ وآلہ وسلم نے کیا ارشاد فرمایا؟  
 ہ۔ انصار کا ایثار بیان کریں۔

درست جواب پر ”ص“ کا نشان لگائیں۔

2

مسلمانوں نے کن کے ظلم سے تنگ آ کر ہجرت کی؟

- ا۔ کفار مکہ کے  
 ب۔ اہل طائف کے  
 ج۔ اہل حبشہ کے  
 د۔ یہودیوں کے  
 ب۔ ”انصار“ کا کیا مطلب ہے؟  
 ا۔ بھائی چارہ  
 ب۔ ہجرت کرنے والے  
 ج۔ مدد کرنے والے  
 د۔ عبادت کرنے والے  
 ج۔ موآخات کس زبان کا لفظ ہے؟  
 ا۔ پنجابی  
 ب۔ فارسی  
 ج۔ عربی  
 د۔ پشتو  
 د۔ مہاجرین کس پیشہ سے منسلک تھے؟  
 ا۔ کاشت کاری  
 ب۔ تجارت  
 ج۔ صنعت و حرفت  
 د۔ ملازمت  
 ہ۔ اہل مدینہ کا پیشہ کیا تھا؟  
 ا۔ تجارت  
 ب۔ گلہ بانی  
 ج۔ کاشت کاری  
 د۔ صنعت کاری

خالی جگہ پُر کریں۔

3

رسول اللہ صلی اللہ علیہ وآلہ وسلم نے مہاجرین اور ..... کے درمیان رشتہ موآخات قائم کیا۔

- ب۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے مہاجرین اور انصار کو..... کے مکان میں جمع کیا۔
- ج۔ مَوَاخَات کی وجہ سے..... میں اسلامی معاشرہ قائم ہوا۔
- د۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے حضرت عبدالرحمن بن عوف رضی اللہ تعالیٰ عنہ کو..... کا دینی بھائی بنایا۔
- ہ۔ مَوَاخَاتِ مدینہ کی بدولت..... کی پریشانیوں کا خاتمہ ہو گیا۔
- 4 کالم ”الف“ کو کالم ”ب“ سے ملائیں۔

کالم ب	کالم الف
اللہ تعالیٰ نے ان لوگوں کو انصار کا خطاب عطا فرمایا بھائی چارہ ہے۔	مَوَاخَاتِ عربی زبان کا لفظ ہے جس کا مطلب ب۔ تارتخ میں یہ رشتہ اخوت
”مَوَاخَاتِ مدینہ“ کے نام سے مشہور ہے۔	ج۔ مدینہ منورہ کے وہ مسلمان جنہوں نے مکہ مکرمہ سے آنے والے مسلمانوں کی مدد کی
اپنی ضرورت پر ترجیح دینا۔	د۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے مہاجرین اور انصار کو حضرت انس بن مالک رضی اللہ تعالیٰ عنہ کے
مکان میں جمع کیا۔	ہ۔ ایثار کا مطلب ہے، دوسروں کی ضرورت کو

سرگرمی برائے طلبہ:

مَوَاخَاتِ کے متعلق کمرہ جماعت میں ایک خاکہ پیش کریں۔

ہدایات برائے اساتذہ کرام:

- ◆ طلبہ کو انصارِ مدینہ کے ایثار کی مزید مثالیں بتائیں۔
- ◆ اخوت کے موضوع پر تقریری اور تحریری مقابلے کا اہتمام کریں۔
- ◆ طلبہ سے ان انصار اور مہاجرین کی فہرست بنوائیں جن کے مابین رشتہ مَوَاخَاتِ قائم ہوا۔



اس سبق کی تدریس کے بعد طلبہ اس قابل ہو جائیں گے کہ وہ:

- مسجد نبوی کی تعمیر کے بارے میں بیان کر سکیں۔
- مسجد نبوی کی فضیلت سے آگاہی حاصل کر سکیں۔
- مسجد نبوی کی معاشرتی اہمیت واضح کر سکیں۔



رسول اللہ صَلَّى اللهُ عَلَيْهِ وَآلِهِ وَسَلَّمَ جب مکہ مکرمہ سے ہجرت کر کے مدینہ منورہ پہنچے، تو ہر انصاری کی یہ خواہش تھی کہ نبی کریم صَلَّى اللهُ عَلَيْهِ وَآلِهِ وَسَلَّمَ کی میزبانی کا شرف اُسے حاصل ہو۔ آپ صَلَّى اللهُ عَلَيْهِ وَآلِهِ وَسَلَّمَ اونٹنی پر سوار تھے۔ آپ صَلَّى اللهُ عَلَيْهِ وَآلِهِ وَسَلَّمَ نے فرمایا کہ یہ اونٹنی اللہ تعالیٰ کی طرف سے مامور ہے اس کی راہ چھوڑ دو۔ چنانچہ اونٹنی چلتے چلتے بنونجار کے محلہ میں حضرت ابو ایوب انصاری رضی اللہ تعالیٰ عنہ کے گھر کے سامنے بیٹھ گئی۔ آپ صَلَّى اللهُ عَلَيْهِ وَآلِهِ وَسَلَّمَ نے حضرت ابو ایوب انصاری رضی اللہ تعالیٰ عنہ کے گھر پر قیام کیا اور اسے اسلام کی دعوت اور تبلیغ کا مرکز بنا لیا۔

### مسجد کی تعمیر:

مدینہ پہنچنے کے بعد نبی کریم صَلَّى اللهُ عَلَيْهِ وَآلِهِ وَسَلَّمَ نے سب سے پہلے مسجد کی تعمیر کا حکم دیا۔ مسجد کے لیے وہی جگہ منتخب کی گئی، جہاں آپ صَلَّى اللهُ عَلَيْهِ وَآلِهِ وَسَلَّمَ کی اونٹنی بیٹھی تھی۔ یہ جگہ دو یتیم بچوں، سہل اور سہیل رضی اللہ تعالیٰ عنہما کی ملکیت تھی۔ انہوں نے یہ جگہ آپ صَلَّى اللهُ عَلَيْهِ وَآلِهِ وَسَلَّمَ کی خدمت میں بغیر معاوضہ کے پیش کی، مگر آپ صَلَّى اللهُ عَلَيْهِ وَآلِهِ وَسَلَّمَ نے وہ جگہ بلا قیمت لینے سے انکار کر دیا۔ رسول اللہ صَلَّى اللهُ عَلَيْهِ وَآلِهِ وَسَلَّمَ نے مسجد نبوی کی جگہ قیمت ادا کر کے خریدی۔ مسجد کی تعمیر کا کام شروع ہوا، تو آپ صَلَّى اللهُ عَلَيْهِ وَآلِهِ وَسَلَّمَ نے پہلا پتھر اپنے دست مبارک سے نصب کیا۔ مسجد کی تعمیر میں صحابہ کرام رضی اللہ تعالیٰ عنہم کے ساتھ آپ صَلَّى اللهُ عَلَيْهِ وَآلِهِ وَسَلَّمَ نے بھی ایک عام مزدور کی حیثیت سے حصہ لیا۔ مسجد کی عمارت نہایت سادہ تھی۔ اس کی دیواریں کچی اینٹوں سے بنائی گئیں۔ تھوڑے تھوڑے فاصلے پر کھجور کے ستون کھڑے کیے گئے اور ان پر کھجور کی شاخیں، پتے اور گھاس ڈال دی گئی۔ ابتدا میں مسجد کا فرش کچا تھا، جب بارش ہوتی تو کچھڑ ہو جاتی۔



بعد میں فرش پر کنکریاں بچھادی گئیں۔ اس وقت صرف حضرت سودہ اور حضرت عائشہ رضی اللہ تعالیٰ عنہما حضور کے عقد میں آچکی تھیں۔ ان کے لیے مسجد کے ساتھ دو حجرے بنا دیے گئے۔ بعد ازاں دیگر آراو ج مطہرات کے آنے پر اور حجرے بنائے گئے۔ ان کے دروازے مسجد کی طرف تھے۔ ان حجروں کی تکمیل کے بعد رسول اللہ صلی اللہ علیہ وآلہ وسلم حضرت ابوالیوب انصاری رضی اللہ تعالیٰ عنہ کے گھر سے ان حجروں میں منتقل ہو گئے۔ جیسے جیسے مسلمانوں کی تعداد میں اضافہ ہوتا گیا مسجد نبوی کی توسیع بھی ہوتی گئی۔

مسجد نبوی کے شمال مشرقی حصہ میں ایک چبوترہ تعمیر کیا گیا، جس کو صفحہ کہا جاتا تھا۔ یہاں پر جو صحابہ کرام رضی اللہ تعالیٰ عنہم تعلیم حاصل کرتے تھے، انہیں اصحاب صفحہ کہا جاتا تھا۔ جن صحابہ کرام رضی اللہ تعالیٰ عنہم کا گھر بائیس تھا وہ بیس قیام کرتے اور اسلام کی تعلیم حاصل کرتے تھے۔

## مسجد نبوی کے فضائل:

مسجد نبوی مسلمانوں کی سیاسی، معاشی، معاشرتی اور مذہبی سرگرمیوں کا مرکز تھی۔ حضور اکرم صلی اللہ علیہ وآلہ وسلم جمعہ المبارک کا خطبہ مسجد نبوی میں ارشاد فرمایا کرتے تھے۔ مسجد نبوی میں نماز ادا کرنے کا ثواب کئی ہزار گنا زیادہ ملتا ہے۔ رسول اللہ صلی اللہ علیہ وآلہ وسلم نے مسجد نبوی کی فضیلت یوں بیان فرمائی ہے:

”مرد کا اپنے گھر میں نماز پڑھنا ایک نماز کے برابر ہے اور محلہ یا قبیلہ کی مسجد میں نماز پڑھنا پچیس نمازوں کے برابر ہے اور جامع مسجد میں نماز پڑھنا پانچ سو نمازوں کے برابر ہے اور مسجد اقصیٰ میں نماز پڑھنا پچاس ہزار نمازوں کے برابر ہے اور میری مسجد (مسجد نبوی) میں نماز پڑھنا پچاس ہزار نمازوں کے برابر ہے اور مسجد حرام میں نماز پڑھنا ایک لاکھ نمازوں کے برابر ہے“ (سنن ابن ماجہ، حدیث نمبر: 1413)

## مسجد نبوی کی معاشرتی اہمیت

نبی کریم صلی اللہ علیہ وآلہ وسلم مختلف معاشرتی معاملات کے متعلق صحابہ کرام رضی اللہ تعالیٰ عنہم سے مسجد نبوی ہی میں مشاورت فرماتے تھے اور آپ صلی اللہ علیہ وآلہ وسلم مسجد نبوی سے ہی ہر طرف احکام جاری فرماتے تھے۔ دین اسلام کو بلند کرنے اور اسلام کے دشمنوں سے مسلمانوں کو محفوظ رکھنے کے لیے جب جہاد کی اجازت ملی، اس وقت ہر قسم کی جہادی سرگرمیوں کی تیاری کا مرکز مسجد نبوی ہی تھا، اس لیے مجاہدین اسلام کو مسجد نبوی ہی میں جہاد کی تربیت دی جاتی تھی۔

اس سبق سے ہمیں معلوم ہوا ہے کہ مسجد نبویؐ میں صحابہ کرام رضی اللہ تعالیٰ عنہم عبادت کے ساتھ تعلیم و تربیت، سیاسی امور، جہاد کی تیاری اور باہمی مشاورت کیا کرتے تھے۔ مسجد نبویؐ تمام شعبوں کا مرکز تھی۔ مسجد نبویؐ درس گاہ، تربیت گاہ، بیٹ المال، دوا الشوریٰ اور جہاد کا مرکز ہونے کی وجہ سے ایک بنیادی مرکز کی حیثیت رکھتی تھی۔ اس لیے آج کے دور میں مساجد میں نماز کے علاوہ معاشرتی، عدالتی، تعلیمی اور باہمی مشاورت کی سرگرمیاں بھی ہونی چاہئیں۔

## مشق

1 مختصر جواب دیں۔

- ا۔ مسجد نبویؐ کی عمارت کس چیز سے بنائی گئی تھی؟
- ب۔ ضفہ سے کیا مراد ہے؟
- ج۔ مسجد نبویؐ کی فضیلت بیان کریں۔
- د۔ مسجد نبویؐ کی معاشرتی اہمیت تحریر کریں۔
- ہ۔ اس سبق سے مسجد کے کون سے پہلو نمایاں ہوتے ہیں؟

2 درست جواب پر ”ص“ کا نشان لگائیں۔

- ا۔ مکہ مکرمہ سے مدینہ منورہ ہجرت کر کے رسول اللہ صلی اللہ علیہ وآلہ وسلم نے کس کے گھر قیام فرمایا؟
- ب۔ حضرت زید بن حارثہ رضی اللہ تعالیٰ عنہ
- ج۔ حضرت سعد بن ربیع رضی اللہ تعالیٰ عنہ
- د۔ حضرت ابویوب انصاری رضی اللہ تعالیٰ عنہ
- ب۔ مسجد نبویؐ کے لیے جو جگہ منتخب کی گئی وہ ملکیت تھی۔
- ب۔ عیسائیوں کی
- ج۔ دو یتیم بچوں کی
- د۔ انصار کی
- ج۔ ازواج مطہرات کے لیے حجرے تعمیر کیے گئے۔
- ب۔ مسجد نبویؐ کے ساتھ
- ب۔ مسجد قبا کے ساتھ

ج۔ مسجد حرام کے ساتھ      د۔ مسجد قبلتین کے ساتھ

د۔ مجاہدین اسلام کا مرکز اور تربیت گاہ کون سی جگہ تھی؟

ا۔ حضرت انس بن مالک رضی اللہ تعالیٰ عنہ کا مکان      ب۔ حضرت ابویوب انصاری رضی اللہ تعالیٰ عنہ کا مکان

ج۔ مسجد نبوی      د۔ مسجد قبا

ہ۔ مسجد نبوی میں نماز ادا کرنے سے ثواب میں کتنے گنا اضافہ ہوتا ہے؟

ا۔ پچیس گنا      ب۔ پانچ گنا

ج۔ پچاس ہزار گنا      د۔ ایک لاکھ گنا

3 خالی جگہ پُر کریں۔

ا۔ مسجد نبوی کی تعمیر میں کچی..... کا استعمال کیا گیا۔

ب۔ مسجد کے ساتھ..... کے لیے حجرے بنائے گئے۔

ج۔ مسجد نبوی کے شمال مشرقی حصہ میں ایک..... تعمیر کیا گیا۔

د۔ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ اونٹنی..... کی طرف سے مامور ہے، اس کی راہ چھوڑ دو۔

ہ۔ مسجد نبوی میں نماز ادا کرنے کا ثواب..... گنا ہے۔

4 درست جملوں کے سامنے ”ص“ اور غلط کے سامنے ”خ“ کا نشان لگائیں۔

ا۔ ہجرت مدینہ کے موقع پر جب آپ صَلَّی اللہُ عَلَیْہِ وَاٰلِہٖ وَسَلَّم مدینہ منورہ میں داخل ہوئے تو ایک گھوڑے پر سوار تھے۔

ب۔ مسجد نبوی کی عمارت نہایت سادہ تھی۔

ج۔ مسجد حرام میں نماز پڑھنے کا ثواب ایک لاکھ گنا تک ہے۔

د۔ محلہ کی مسجد میں نماز پڑھنے کا ثواب پانچ سو گنا ہے۔

غلط	درست

◆ طلبہ مسجد نبویؐ کا تاریخی ارتقارنگوں کے ذریعے واضح کریں۔

◆ طلبہ کو مسجد نبویؐ اور روضہ رسول ﷺ کی اہمیت بتائیں۔



اس سبق کی تدریس کے بعد طلبہ اس قابل ہو جائیں گے کہ وہ:

- میثاق مدینہ کا تعارف اور اہمیت بیان کر سکیں۔
- میثاق مدینہ کی شرائط بیان کر سکیں۔
- میثاق مدینہ کے اثرات سے نتائج اخذ کر سکیں۔

رسول اللہ صلی اللہ علیہ وآلہ وسلم جب مدینہ منورہ تشریف لائے تو اس وقت مدینہ منورہ میں مختلف قبائل آباد تھے۔ ان میں مہاجرین، انصار، یہودی اور دیگر قبائل شامل تھے۔ مدینہ منورہ میں یہود کے تین قبائل بنو قینقاع، بنو نضیر اور بنو قریظہ تھے، جبکہ زمانہ جاہلیت میں انصار کے قبیلے اوس اور خزرج آپس میں لڑتے رہتے تھے جس سے یہ کمزور ہو گئے تھے۔ ان کے مقابلے میں یہود طاقتور اور مالی طور پر خوشحال تھے۔ رسول اللہ صلی اللہ علیہ وآلہ وسلم نے امن و امان برقرار رکھنے کے لیے مدینہ منورہ کے تمام قبائل کو جمع کیا۔ باہمی رضامندی سے یہود، مسلمانوں اور دیگر قبائل میں ایک معاہدہ طے پایا جسے میثاق مدینہ کہا جاتا ہے۔

### میثاق مدینہ کی اہم شرائط:

- 1 مدینہ منورہ کے تمام قبائل امن و امان سے رہیں گے اور امن کے قیام میں سب لوگ برابر کے شریک ہوں گے۔
- 2 کسی بیرونی دشمن کے حملہ کی صورت میں سب مل کر دشمن کا مقابلہ کریں گے۔
- 3 معاہدہ کے فریق آپس میں خیر خواہی اور بھلائی کا برتاؤ کریں گے۔
- 4 معاہدہ کے فریق مدینہ منورہ کو حرم تسلیم کریں گے اور اس میں فساد برپا نہیں کریں گے۔
- 5 مظلوم کی مدد کی جائے گی۔
- 6 معاہدہ کے فریق میں سے کوئی بھی قریش مکہ کو پناہ نہیں دے گا۔
- 7 ہر فریق کو مذہبی آزادی حاصل ہوگی۔ کوئی اس کے مذہبی معاملات میں مداخلت نہیں کرے گا۔
- 8 باہمی اختلاف کی صورت میں رسول اللہ صلی اللہ علیہ وآلہ وسلم کا فیصلہ تمام فریق تسلیم کریں گے۔
- 9 کوئی آدمی اپنے حلیف کی وجہ سے مجرم نہ ٹھہرے گا۔
- 10 جنگ کی صورت میں سب فریق مل کر اخراجات برداشت کریں گے۔

## میثاقِ مدینہ کی اہمیت:

- ① اس معاہدے کی وجہ سے رسول اللہ صَلَّی اللہُ عَلَیْہِ وَاٰلِہٖ وَسَلَّم مدینہ منورہ کی ریاست کے سربراہ بن گئے۔
  - ② نبی کریم صَلَّی اللہُ عَلَیْہِ وَاٰلِہٖ وَسَلَّم نے مختلف قبائل اور مذاہب کے لوگوں کو ایک جھنڈے تلے جمع کیا۔
  - ③ میثاقِ مدینہ کی رو سے مدینہ منورہ کو مقدس شہر قرار دیا گیا، جس سے ہر قسم کا فتنہ و فساد ختم ہو گیا۔
  - ④ یہود کی تائید و حمایت حاصل کرنا رسول اللہ صَلَّی اللہُ عَلَیْہِ وَاٰلِہٖ وَسَلَّم کی بڑی سیاسی کامیابی تھی۔
  - ⑤ میثاقِ مدینہ ایک سیاسی اور معاشرتی منشور تھا، جس کی بنیاد پر اسلامی ریاست کی بنیاد رکھی گئی۔
  - ⑥ اس معاہدہ کی رو سے مدینہ منورہ کا دفاع اور مضبوط ہو گیا۔
- میثاقِ مدینہ انسانی تاریخ میں مذہبی رواداری کی شاندار مثال ہے جس میں دوسری اقوام کے مذہبی، معاشرتی اور سیاسی حقوق کو تسلیم کیا گیا ہے۔ میثاقِ مدینہ دورِ حاضر میں عالمی امن کی بنیاد بن سکتا ہے۔



### مختصر جواب دیں۔

- ① مدینہ منورہ میں یہودیوں کے کتنے قبائل آباد تھے؟
- ب۔ انصار کے قبائل کون سے تھے؟
- ج۔ میثاقِ مدینہ سے کیا مراد ہے؟
- د۔ میثاقِ مدینہ کی چار شرائط تحریر کریں۔
- ہ۔ میثاقِ مدینہ کی اہمیت بیان کریں۔

### درست جواب پر "✓" کا نشان لگائیں۔

- ② میثاقِ مدینہ کن کے درمیان طے پایا؟
- ب۔ یہودیوں، منافقوں اور دیگر قبائل
- ج۔ مسلمانوں، عیسائیوں اور دیگر قبائل
- د۔ عیسائیوں، مہاجرین اور دیگر قبائل

ب۔ میثاق مدینہ میں کے مقدس شہر تسلیم کیا گیا؟

ا۔ مکہ مکرمہ کو ب۔ مدینہ منورہ کو ج۔ جدہ کو د۔ طائف کو

ج۔ مدینہ منورہ میں یہود کے کتنے قبائل تھے؟

ا۔ دو ب۔ تین ج۔ چار د۔ پانچ

د۔ میثاق مدینہ میں مختلف قبائل اور مذاہب کے لوگوں کو ایک جھنڈے تلے کس نے جمع کیا؟

ا۔ رسول اللہ ﷺ نے ب۔ یہودیوں نے

ج۔ مہاجرین نے د۔ انصاریوں نے

ہ۔ مدینہ منورہ میں قبیلے آپس میں لڑتے رہتے تھے۔

ا۔ یہودیوں کے ب۔ انصاریوں کے ج۔ مہاجرین کے د۔ منافقین کے

3 خالی جگہ پر کریں۔

ا۔ معاہدے کے فریقین میں سے کوئی بھی..... کو پناہ نہیں دے گا۔

ب۔ ہر فریق کو..... آزادی حاصل ہوگی۔

ج۔ جنگ کی صورت میں سب..... مل کر اخراجات مشترکہ طور پر برداشت کریں گے۔

د۔ میثاق مدینہ میں..... کو مدینہ کی ریاست کا سربراہ تسلیم کیا گیا۔

ہ۔ میثاق مدینہ کی رو سے..... کا دفاع اور مضبوط ہو گیا۔

4 کالم "الف" کو کالم "ب" سے ملائیں۔

کالم ب	کالم الف
اور اس میں فساد برپا نہیں کریں گے	ا۔ کسی بیرونی دشمن کے حملہ کی صورت میں
کوئی بھی قریش مکہ کو پناہ نہیں دے گا	ب۔ معاہدہ کے فریق مدینہ منورہ کو حرم تسلیم کریں گے اور
سب مل کر دشمن کا مقابلہ کریں گے	ج۔ معاہدہ کے فریق میں سے
رسول اللہ ﷺ کی بڑی سیاسی کامیابی تھی	د۔ اس معاہدے کی وجہ سے رسول اللہ ﷺ وآلہ وسلم
مدینہ منورہ کی ریاست کے سربراہ بن گئے۔	ہ۔ یہود کی تائید و حمایت حاصل کرنا

سرگرمی برائے طلبہ:

✦ میثاقِ مدینہ کی شرائط اور اہمیت کے موضوع پر تقریر تیار کر کے صبح کی اسمبلی میں پیش کریں۔

ہدایت برائے اساتذہ کرام:

✦ طلبہ کو میثاقِ مدینہ کی اہمیت کے بارے میں تفصیل سے بتائیں۔





- اس سبق کی تدریس کے بعد طلبہ اس قابل ہو جائیں گے کہ وہ:
- غزوہ بدر کے اسباب مختصر آبیان کر سکیں۔
  - غزوہ بدر کے نمایاں واقعات کی وضاحت کر سکیں۔
  - غزوہ بدر کے نتائج اور غزوہ بدر سے ملنے والے سبق سے آگاہ ہو سکیں۔
  - یہ نتیجہ اخذ کر سکیں کہ فتح ہمیشہ حق کی ہوتی ہے۔ باطل ہمیشہ رسوا ہوتا ہے چاہے وہ کتنا ہی طاقت ور کیوں نہ ہو۔

مسلمان کفار مکہ کے مظالم سے تنگ آ کر ہجرت کر کے مدینہ منورہ میں امن و سکون کی زندگی بسر کرنے لگے۔ کفار مکہ کو یہ بات گوارا نہ تھی کہ مسلمان امن سے رہیں، لہذا انہوں نے مسلمانوں کو تنگ کرنے کے لیے مختلف سازشوں سے کام لیا۔ اسی دوران اللہ تعالیٰ نے مسلمانوں کو جہاد کی اجازت دے دی اور 17 رمضان المبارک 2 ہجری کو بدر کا معرکہ مقام بدر میں پیش آیا۔

### اسباب:

- 1 کفار مکہ اسلام کے سب سے بڑے دشمن تھے۔ انہوں نے مسلمانوں کو ظلم و ستم کا نشانہ بنایا۔ جب مسلمان ہجرت کر کے مدینہ منورہ چلے گئے، تو کفار مکہ، مدینہ منورہ میں مسلمانوں کو خوش نہیں دیکھ سکتے تھے۔
- 2 کفار مکہ کی معیشت کا انحصار تجارت پر تھا۔ کفار مکہ کو خطرہ لاحق ہو گیا کہ اگر مسلمان طاقت میں آگئے، تو وہ ان کی تجارت کو نقصان پہنچائیں گے۔
- 3 کفار مکہ کے ایک سردار نے مدینہ منورہ کے قریب ایک چراگاہ پر حملہ کر کے مسلمانوں کے مویشی پکڑ لیے۔
- 4 غزوہ بدر کی فوری وجہ ابوسفیان کا تجارتی قافلہ بنا، جو شام سے مال تجارت کے ساتھ لوٹ رہا تھا۔ جب یہ قافلہ مدینہ منورہ کے قریب پہنچا تو ابوسفیان کو خوف ہوا کہ کہیں مسلمان قافلے کو لوٹ نہ لیں، اس لیے اس نے مدد کے لیے مکہ پیغام بھیجا۔ اس پر ایک ہزار کاشکر مدینہ منورہ کی طرف مسلمانوں پر حملہ کرنے کے لیے روانہ ہو گیا۔

### واقعات:

رسول اللہ صَلَّى اللهُ عَلَيْهِ وَآلِهِ وَسَلَّمَ کو جب کفار مکہ کے لشکر کی آمد کی خبر ہوئی، تو آپ صَلَّى اللهُ عَلَيْهِ وَآلِهِ وَسَلَّمَ کفار کا راستہ روکنے کے لیے بدر کی طرف روانہ ہوئے۔ اس وقت آپ صَلَّى اللهُ عَلَيْهِ وَآلِهِ وَسَلَّمَ کے ساتھ تین سو تیرہ مجاہدین تھے جن میں بیسیاں مجاہدین اور باقی انصار تھے۔ اسلامی لشکر کے پاس لڑنے کے لیے پورے ہتھیار نہیں تھے۔ مسلمانوں کے پاس کل چھ تلواریں تھیں۔ سواری کے لیے ستر اونٹ اور دو گھوڑے تھے۔ ان کے مقابلے میں کفار کا لشکر ایک ہزار افراد پر مشتمل تھا۔ ان کے پاس ایک سو گھوڑے، چھ سوزر ہیں اور سینکڑوں اونٹ تھے۔

کفار اور مسلمانوں کے لشکر بدر کے مقام پر آمنے سامنے ہوئے۔ لڑائی سے ایک رات پہلے اللہ تعالیٰ نے موسیٰ اور ہار بارش برسائی، جس سے مجاہدین تازہ دم ہو گئے۔ اسی رات رسول اللہ ﷺ وآلہ وسلم اللہ تعالیٰ سے کامیابی کی دعائیں کرتے رہے۔

17 رمضان المبارک 2 ہجری کو لڑائی کی ابتدا ہوئی۔ کفار کی جانب سے عتبہ، اس کا بھائی شیبہ اور اس کا بیٹا ولید بن عتبہ مسلمانوں سے لڑنے کے لیے نکلے۔ مسلمانوں کی جانب سے حضرت علی، حضرت حمزہ اور حضرت عبیدہ بن حارث رضی اللہ تعالیٰ عنہم ان کا مقابلہ کرنے کے لیے نکلے اور جلد ہی ان تینوں کافروں کو قتل کر دیا۔ اس کے بعد عام جنگ شروع ہو گئی۔ مسلمانوں نے بڑی بہادری کا مظاہرہ کیا۔ بالآخر مسلمانوں کو کامیابی ملی۔ اس جنگ میں فرشتوں کے ذریعے اللہ تعالیٰ نے مسلمانوں کی غیبی مدد کی۔ ابو جہل جو کفار کے لشکر کی قیادت کر رہا تھا، وہ دونوں عمر مجاہدوں معاذ اور معوذ رضی اللہ تعالیٰ عنہما کے ہاتھوں قتل ہوا۔ اس لڑائی میں ستر (70) کافر مارے گئے جن میں ان کے بڑے بڑے سردار بھی تھے۔ کفار کے ستر (70) آدمی قیدی بنے۔ اس لڑائی میں چودہ (14) مسلمان شہید ہوئے۔

نبی کریم ﷺ وآلہ وسلم نے بدر کے قیدیوں کے ساتھ عمدہ برتاؤ کیا۔ ان میں سے بعض کو احسان کے طور پر چھوڑ دیا۔ جو باقی بچے تھے ان کے متعلق یہ طے ہوا کہ وہ فدیہ دے کر آزادی حاصل کر لیں اور جو فدیہ نہیں دے سکتے، وہ دس مسلمان بچوں کو لکھنا پڑھنا سکھا دیں اور آزادی حاصل کر لیں۔

## غزوہ بدر کے نتائج:

- 1 غزوہ بدر حق و باطل کا معرکہ تھا، جس میں حق کو کامیابی ملی اور باطل ناکام ہوا۔
- 2 غزوہ بدر میں کفار مکہ کا غرور خاک میں مل گیا اور ان کے زوال کی ابتدا ہوئی۔
- 3 غزوہ بدر میں کامیابی کے بعد اسلام تیزی سے پھیلنے لگا۔
- 4 غزوہ بدر میں مسلمانوں کو کامیابی اللہ تعالیٰ نے فرشتوں کے ذریعے دلائی۔

غزوہ بدر سے ہمیں یہ سبق ملتا ہے کہ اللہ تعالیٰ پر مکمل بھروسہ کرنا چاہیے اور خلوص نیت کے ساتھ اللہ تعالیٰ کے دین کا کام کریں۔ اللہ تعالیٰ اپنے بندوں کو مشکل میں تنہا نہیں چھوڑتا بلکہ ان کی مدد کرتا ہے۔ اللہ تعالیٰ کے دین کی سر بلندی کی خاطر کسی بھی قسم کی قربانی سے دریغ نہیں کرنا چاہیے۔ فتح ہمیشہ حق کی ہوتی ہے۔

1

مختصر جواب دیں۔

- ا۔ غزوہ بدر کب اور کہاں پیش آیا؟  
 ب۔ غزوہ بدر کی فوری وجہ کیا بنی؟  
 ج۔ غزوہ بدر کے اسباب تحریر کریں۔  
 د۔ غزوہ بدر کے کیا نتائج نکلے؟  
 ہ۔ نبی کریم ﷺ نے بدر کے قیدیوں کے ساتھ کیسا برتاؤ کیا؟

2

درست جواب کے سامنے ”صح“ کا نشان لگائیں۔

ا۔ غزوہ بدر کب ہوا؟

ا۔ 17 رمضان المبارک 2 ہجری ب۔ یکم رمضان المبارک 2 ہجری

ب۔ 7 شوال 3 ہجری د۔ 17 شوال 3 ہجری

ب۔ کفار مکہ کی زیادہ تر تجارت کس ملک سے ہوتی تھی؟

ا۔ عراق ب۔ شام ج۔ فارس د۔ یمن

ج۔ غزوہ بدر میں مسلمانوں کا لشکر کتنے افراد پر مشتمل تھا؟

ا۔ 210 ب۔ 275 ج۔ 300 د۔ 313

د۔ بدر کی لڑائی میں کتنے کافر مارے گئے؟

ا۔ 14 ب۔ 55 ج۔ 70 د۔ 95

ہ۔ دونوں مجاہدوں معاذا اور معوذ رضی اللہ تعالیٰ عنہما نے کس کو قتل کیا؟

ا۔ ابو جہل ب۔ عتبہ ج۔ شیبہ د۔ ولید

3

خالی جگہ پر کریں۔

ا۔ مسلمان کفار مکہ کے مظالم سے تنگ آ کر ہجرت کر کے..... آ گئے۔

ب۔ کفار مکہ..... کے خلاف سازشیں کر رہے تھے۔

ج۔ شام کی طرف جانے والا راستہ..... کے قریب سے گزرتا تھا۔

د۔ مسلمانوں کے لشکر میں..... مہاجرین تھے۔

ہ۔ فتح ہمیشہ..... کی ہوتی ہے۔

4 درست جملوں کے سامنے ”✓“ اور غلط کے سامنے ”×“ کا نشان لگائیں۔

ا۔ یہودیوں نے مسلمانوں کو ظلم و ستم کا نشانہ بنایا۔

ب۔ کفار مکہ کی معیشت کا انحصار کھیتی باڑی پر تھا۔

ج۔ غزوہ بدر میں کفار مکہ کا غور خاک میں مل گیا۔

د۔ بدر کی لڑائی میں 14 مسلمان شہید ہوئے۔

ہ۔ مسلمانوں نے تمام قیدیوں کو احسان کے طور پر چھوڑ دیا۔

درست	غلط

سرگرمی برائے طلبہ

✦ غزوہ بدر کے نتائج اپنی کاپیوں میں لکھیں۔

ہدایات برائے اساتذہ کرام:

✦ طلبہ کو حق و باطل کے فرق سے آگاہ کریں۔

✦ انبیاء کرام علیہم السلام کی زندگی سے حق و باطل کا کوئی واقعہ طلبہ کو سنائیں۔



- اس سبق کی تدریس کے بعد طلبہ اس قابل ہو جائیں گے کہ وہ:
- غزوة احد کے اسباب مختصر اُپیان کر سکیں۔
- غزوة احد کے نتائج کا تجزیہ کر سکیں۔
- غزوة احد میں مسلمانوں کے لیے مضر سبق کو واضح کر سکیں۔
- اسلام میں اطاعتِ امیر کی اہمیت سے آگاہ ہو سکیں۔

مدینہ منورہ کے شمال میں پانچ کلومیٹر کے فاصلے پر ایک پہاڑ ہے جسے اُحد کہتے ہیں۔ اسی پہاڑ کے دامن میں کفارِ مکہ اور مسلمانوں کے درمیان دوسرا معرکہ پیش آیا جسے غزوة احد کہتے ہیں۔

### اسباب:

- 1 غزوة بدر میں قریش مکہ کے ستر (70) افراد مارے گئے جن میں بڑے بڑے سردار بھی تھے اور اُتنے ہی قیدی بنے تھے، اس لیے قریش مکہ میں انتقام کی آگ بھڑک رہی تھی۔
- 2 یہود کی دلی ہمدردیاں کفارِ مکہ کے ساتھ تھیں۔ انہوں نے کفارِ مکہ کو بدر کے مقتولین کا بدلہ لینے پر اکسایا اور مدد کا وعدہ بھی کیا۔
- 3 عرب میں قریش مکہ کا بہت مقام تھا۔ وہ خانہ کعبہ کے متولی بھی تھے۔ غزوة بدر کی شکست کے بعد ان کا غرور خاک میں مل گیا تھا۔ اس لیے قریش مکہ نے اپنے وقار کی بحالی کے لیے مسلمانوں سے بدلہ لینا ضروری خیال کیا۔

### واقعات:

رسول اللہ صَلَّی اللہُ عَلَیْہِ وَاٰلِہٖ وَسَلَّم کے چچا حضرت عباس رضی اللہ تعالیٰ عنہ مکہ مکرمہ میں تھے۔ انہوں نے آپ صَلَّی اللہُ عَلَیْہِ وَاٰلِہٖ وَسَلَّم کو کفار کے لشکر کی اطلاع دی، جو مدینہ منورہ پر حملہ کرنے کے لیے روانہ ہوا تھا۔ آپ صَلَّی اللہُ عَلَیْہِ وَاٰلِہٖ وَسَلَّم نے اطلاع ملتے ہی چند صحابہ کرام رضی اللہ تعالیٰ عنہم کو حالات کا جائزہ لینے کے لیے بھیجا۔ معلوم ہوا کہ کفار کا لشکر مدینہ منورہ کے قریب پہنچ چکا ہے۔ آپ صَلَّی اللہُ عَلَیْہِ وَاٰلِہٖ وَسَلَّم نے صحابہ کرام رضی اللہ تعالیٰ عنہم کو مسجد نبویؐ میں مشورے کے لیے جمع کیا۔ آپ صَلَّی اللہُ عَلَیْہِ وَاٰلِہٖ وَسَلَّم اور دیگر صحابہ کرامؓ کا خیال تھا کہ لڑائی مدینہ منورہ کے اندر ہی رکھ لڑی جائے۔ نوجوان صحابہ کرامؓ نے مشورہ دیا کہ ہمیں شہر سے باہر نکل کر دشمن کا مقابلہ کرنا چاہیے۔ آپ صَلَّی اللہُ عَلَیْہِ وَاٰلِہٖ وَسَلَّم نے نوجوانوں کے اس شوقِ جہاد کو دیکھ کر ان کے مشورہ کو قبول کیا۔

کفارِ مکہ نے ایک سال کی تیاری کے بعد تین ہزار جنگجوؤں پر مشتمل ایک بھاری لشکر ترتیب دیا تھا۔ کفار کے لشکر کے پاس تین ہزار اونٹ اور دو سو گھوڑے تھے۔ اس کی قیادت ابوسفیان کر رہا تھا۔ اس لشکر نے 6 شوال 3 ہجری کو اُحد پہاڑ

کے قریب پڑاؤ ڈالا۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے بھی لشکر کی اطلاع ملتے ہی ایک ہزار افراد پر مشتمل لشکر تیار کیا جو 6 شوال 3 ہجری کو نماز عصر کے بعد اُحد کی طرف روانہ ہوا۔ منافقوں کا سردار عبداللہ بن اُبی عذاری کرتے ہوئے اپنے تین سوسا تھیوں سمیت لشکرِ اسلام سے الگ ہو گیا۔ اس طرح مسلمانوں کے لشکر کی تعداد سات سو (700) رہ گئی۔

مسلمانوں اور کفار کا لشکر 7 شوال 3 ہجری کو آمنے سامنے ہوا۔ اُحد پہاڑ میں ایک درہ تھا، جو اسلامی لشکر کی پشت پر تھا اور جہاں سے دشمن کے حملے کا خطرہ تھا۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے حضرت عبداللہ بن جبیر رضی اللہ تعالیٰ عنہ کی قیادت میں چچاس تیر اندازوں کا دستہ مقرر کیا اور انہیں ہدایت کی کہ ہمیں فتح ہو یا شکست، تم نے اس درے کو بالکل نہیں چھوڑنا۔

عام لڑائی شروع ہونے سے پہلے کفار کا علم بردار طلحہ آگے آیا اور جنگ کے لیے للکارا۔ حضرت زبیر رضی اللہ تعالیٰ عنہ آگے بڑھے اور اسے ہلاک کر دیا۔ پھر اس کا بھائی آگے بڑھا تو حضرت حمزہ رضی اللہ تعالیٰ عنہ نے اس کا کام تمام کر دیا۔ اسی طرح کفار باری باری جھنڈا اٹھا کر آتے اور مارے جاتے۔ اس کے بعد عام لڑائی شروع ہو گئی۔ مسلمانوں کی طرف سے حضرت علی، حضرت حمزہ، حضرت ابو دُجانہ اور حضرت زبیر رضی اللہ تعالیٰ عنہم نے خوب بہادری کے جوہر دکھائے۔ صحابہ کرام رضی اللہ تعالیٰ عنہم کے مسلسل حملوں کے بعد دشمن کے لشکر میں کھلبلی مچ گئی اور وہ بدحواس ہو کر بھاگنے لگے۔ مسلمان مالِ غنیمت سمیٹنے میں مصروف ہو گئے۔

جب کفار مکہ کا لشکر میدان سے بھاگ رہا تھا، تو دڑے پر موجود تیر انداز یہ سمجھے کہ مسلمانوں کو فتح ہو گئی ہے۔ انہوں نے حضرت عبداللہ بن جبیر رضی اللہ تعالیٰ عنہ کے منع کرنے کے باوجود مالِ غنیمت سمیٹنے کے لیے دڑے کو چھوڑ دیا۔ دڑے پر صرف دس تیر انداز باقی رہ گئے۔ اسی دوران خالد بن ولید (جو ابھی تک مسلمان نہیں ہوئے تھے) نے دڑے کو خالی دیکھ کر مسلمانوں پر حملہ کر دیا۔ حضرت عبداللہ بن جبیر رضی اللہ تعالیٰ عنہ اپنے ساتھیوں سمیت ان کا مقابلہ کرتے ہوئے شہید ہو گئے۔

حضرت حمزہ رضی اللہ تعالیٰ عنہ بہادری کے ساتھ لڑ رہے تھے کہ اسی دوران وحشی نامی ایک غلام نے آپ رضی اللہ تعالیٰ عنہ پر چھپ کر حملہ کیا۔ اس اچانک حملے سے حضرت حمزہ رضی اللہ تعالیٰ عنہ شہید ہو گئے۔ حضرت عبداللہ بن مسعود رضی اللہ تعالیٰ عنہ کا بیان ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم حضرت حمزہ رضی اللہ تعالیٰ عنہ پر جس طرح روئے اس سے بڑھ کر روتے ہوئے ہم نے آپ صَلَّی اللہُ عَلَیْہِ وَاٰلِہٖ وَسَلَّم کو کبھی نہیں دیکھا۔ پھر رسول اللہ صَلَّی اللہُ عَلَیْہِ وَاٰلِہٖ وَسَلَّم نے حکم دیا کہ انہیں حضرت عبداللہ بن جحش رضی اللہ تعالیٰ عنہ کے ساتھ دفن کر دیا جائے۔ رسول اللہ صَلَّی اللہُ عَلَیْہِ وَاٰلِہٖ وَسَلَّم حضرت حمزہ رضی اللہ تعالیٰ عنہ کے جیتے بچے تھے اور رضاعی بھائی بھی۔

مسلمانوں کے علم بردار حضرت مُصعب بن عمیر رضی اللہ تعالیٰ عنہ رسول اللہ صَلَّی اللہُ عَلَیْہِ وَاٰلِہٖ وَسَلَّم کے ہم شکل تھے، وہ شہید ہو گئے تو یہ خبر پھیل گئی کہ رسول اللہ صَلَّی اللہُ عَلَیْہِ وَاٰلِہٖ وَسَلَّم شہید ہو گئے ہیں۔ اس خبر سے مسلمانوں میں مایوسی

پھیل گئی۔ اچانک حضرت کعب بن مالک رضی اللہ تعالیٰ عنہ نے رسول اللہ صَلَّى اللہُ عَلَیْہِ وَاٰلِہٖ وَسَلَّمَ کو دیکھا تو اعلان کیا کہ اے مسلمانو! رسول اللہ صَلَّى اللہُ عَلَیْہِ وَاٰلِہٖ وَسَلَّمَ زندہ ہیں۔ اس آواز پر صحابہ کرام رضی اللہ تعالیٰ عنہم پھر آپ صَلَّى اللہُ عَلَیْہِ وَاٰلِہٖ وَسَلَّمَ کے گرد اکٹھے ہو گئے۔ وہ آپ صَلَّى اللہُ عَلَیْہِ وَاٰلِہٖ وَسَلَّمَ کے لیے ڈھال بن گئے۔ آہستہ آہستہ دوسرے صحابہ کرام رضی اللہ تعالیٰ عنہم بھی آپ صَلَّى اللہُ عَلَیْہِ وَاٰلِہٖ وَسَلَّمَ کے گرد جمع ہو گئے۔ مسلمانوں کے دوبارہ اکٹھا ہونے اور ان کا پیچھا کرنے کی وجہ سے کفار نے دوبارہ حملہ کرنے کی جرأت نہ کی بلکہ انہوں نے میدان چھوڑ کر مکہ کی طرف روانگی میں ہی اپنی خیر سمجھی۔ اس لڑائی میں صحابہ کرام رضی اللہ تعالیٰ عنہم کے ساتھ ساتھ مسلمان خواتین نے بھی بڑی بہادری دکھائی۔ حضرت عائشہ صدیقہ رضی اللہ تعالیٰ عنہا اور حضرت ام سلیم رضی اللہ تعالیٰ عنہا زخمیوں کو پانی پلاتی تھیں۔

## نتائج:

- ① اس لڑائی میں ستر (70) مسلمان شہید ہوئے۔
  - ② یہ لڑائی فیصلہ کن تھی، کیونکہ کفار اپنا مقصد حاصل کیے بغیر میدان جنگ سے واپس چلے گئے۔
  - ③ اس لڑائی میں منافقین بے نقاب ہو گئے۔
- جنگ اُحد میں ہمارے لیے یہ سبق موجود ہے کہ ہر حال میں اطاعت رسول صَلَّى اللہُ عَلَیْہِ وَاٰلِہٖ وَسَلَّمَ ضروری ہے۔ رسول اللہ صَلَّى اللہُ عَلَیْہِ وَاٰلِہٖ وَسَلَّمَ کی اطاعت نہ کرنے سے جنگ اُحد میں حالات بدل گئے اور مسلمانوں کو بھاری نقصان اٹھانا پڑا۔

## مشق

- ① مختصر جواب دیں۔
  - ا۔ غزوہ اُحد کے دو اسباب بیان کریں۔
  - ب۔ مسجد نبویؐ میں غزوہ اُحد کے بارے کیا مشورہ ہوا؟
  - ج۔ کفارِ مکہ کے لشکر کی تعداد کتنی تھی اور ان کے پاس ساز و سامان کیا تھا؟
  - د۔ رسول اللہ صَلَّى اللہُ عَلَیْہِ وَاٰلِہٖ وَسَلَّمَ نے کس صحابیؓ کو درے پر مقرر کیا؟
  - ہ۔ غزوہ اُحد میں مسلمان خواتین نے کیا کیا کام انجام دیے؟

2) درست جواب پر "ص" کا نشان لگائیں۔

ا۔ اُحد کا پہاڑ مدینہ منورہ سے کتنے کلومیٹر کے فاصلے پر واقع ہے؟

ا۔ دو      ب۔ تین      ج۔ چار      د۔ پانچ

ب۔ غزوہ اُحد میں کفار کے لشکر کی تعداد کتنی تھی؟

ا۔ ایک ہزار      ب۔ دو ہزار      ج۔ تین ہزار      د۔ چار ہزار

ج۔ غزوہ اُحد میں کتنے صحابہ کرام رضی اللہ تعالیٰ عنہم شہید ہوئے؟

ا۔ پچاس      ب۔ ساٹھ      ج۔ ستر      د۔ اسی

د۔ دڑے پر کس صحابی کی قیادت میں تیر اندازوں کا دستہ مقرر کیا؟

ا۔ حضرت حمزہ رضی اللہ تعالیٰ عنہ      ب۔ حضرت زبیر رضی اللہ تعالیٰ عنہ

ج۔ حضرت علی رضی اللہ تعالیٰ عنہ      د۔ حضرت عبد اللہ بن جبیر رضی اللہ تعالیٰ عنہ

ہ۔ رسول اللہ صلی اللہ علیہ وآلہ وسلم کے ہم شکل کون سے صحابی تھے؟

ا۔ حضرت کعب بن مالک رضی اللہ تعالیٰ عنہ      ب۔ حضرت مُصعب بن عمیر رضی اللہ تعالیٰ عنہ

ج۔ حضرت سعد بن ابی وقاص رضی اللہ تعالیٰ عنہ      د۔ حضرت عبد اللہ بن عمر رضی اللہ تعالیٰ عنہما

3) خالی جگہ پر کریں۔

ا۔ کفارِ مکہ اور مسلمانوں کے درمیان دوسرا معرکہ..... میں پیش آیا۔

ب۔ قریش مکہ نے اپنے..... کو بحال کرنے کے لیے اُحد کی لڑائی لڑی۔

ج۔ غزوہ اُحد میں کفار کے لشکر کی اطلاع رسول اللہ صلی اللہ علیہ وآلہ وسلم کے چچا..... نے دی۔

د۔ صحابہ کرام رضی اللہ تعالیٰ عنہم کے مسلسل حملوں کے بعد دشمن کے لشکر میں کھلبلی..... گئی۔

ہ۔ حضرت عائشہ صدیقہ اور حضرت اُمّ سلمہ رضی اللہ تعالیٰ عنہما..... کو پانی پلاتی تھیں۔



کالم ب	کالم الف
7 سوال 3 ہجری کو آمنے سامنے ہوا۔	ا۔ مدینہ منورہ کے شمال میں پانچ کلومیٹر کے فاصلے پر
ایک پہاڑ ہے جسے اُحد کہتے ہیں۔	ب۔ مسلمانوں اور کفار کا لشکر
رسول اللہ صَلَّى اللهُ عَلَيْهِ وَآلِهِ وَسَلَّمَ کے ہم شکل تھے۔	ج۔ حضرت حمزہ رضی اللہ تعالیٰ عنہ کو
مسلمان شہید ہوئے۔	د۔ مسلمانوں کے علم بردار حضرت مصعب بن عمیرؓ
حضرت عبداللہ بن نجش رضی اللہ تعالیٰ عنہ کے ساتھ دفن کر دیا۔	ہ۔ غزوہ اُحد میں ستر (70)

سرگرمی برائے طلبہ

طلبہ اپنے اساتذہ کرام کے سامنے غزوہ اُحد کے اسباب، واقعات اور نتائج ایک دوسرے کو بتائیں۔

ہدایات برائے اساتذہ کرام:

غزوہ اُحد کی روشنی میں طلبہ کو اطاعت امیر کی اہمیت کے بارے میں بتائیں۔



تدریسی مقاصد:

اس سبق کی تدریس کے بعد طلبہ اس قابل ہو جائیں گے کہ وہ:

- غزوہ خندق کے اسباب مختصر اُبیان کر سکیں۔
- غزوہ خندق کے واقعات بیان کر سکیں۔
- غزوہ خندق کے نتائج اور غزوہ خندق سے حاصل ہونے والے سبق کو بیان کر سکیں۔

غزوہ خندق 5 ہجری میں پیش آیا۔ اس لڑائی میں مسلمانوں نے مدینہ منورہ کے دفاع کے لیے ایک خندق کھودی جس کی وجہ سے اس کو غزوہ خندق کہا جاتا ہے۔ اس جنگ کو غزوہ اُحزاب بھی کہتے ہیں۔

اسباب:

- ① مختلف غزوات میں شکست ہونے سے کفارِ مکہ میں مسلمانوں کے خلاف انتقام کی آگ بھڑک اُٹھی تو انہوں نے مسلمانوں سے بدلہ لینے کے لیے ابوسفیان کے جھنڈے تلے جمع ہونا شروع کر دیا۔
- ② مسلمانوں کے مدینہ منورہ جانے سے کفارِ مکہ کی شام کے ساتھ تجارت کو پہلے ہی خطرہ لاحق ہو گیا تھا۔ اب نجد اور دَوْمَةُ الْجَنْدَل تک کا علاقہ مسلمانوں کے زیر نگیں آنے سے ان کے تجارتی قافلے عراق بھی نہیں جاسکتے تھے۔ انہیں اپنی تجارت ختم ہوتی ہوئی نظر آرہی تھی۔ اس لیے انہوں نے مسلمانوں کے خلاف انتہائی اقدام کا فیصلہ کیا۔
- ③ میثاقِ مدینہ کی خلاف ورزی کی وجہ سے غزوہ بدر کے بعد یہودی قبیلہ بَنُو قَيْنِقَاع کو جلا وطن کیا گیا اور غزوہ اُحد کے بعد یہودی قبیلہ بنو نضیر کو جلا وطن کیا گیا۔ یہ لوگ خیبر اور شام کے سرحدی علاقوں میں آباد ہو گئے۔ انہوں نے قریشِ مکہ کو مدینہ منورہ پر حملہ کرنے کے لیے اکسایا اور اپنی حمایت کا یقین دلایا۔

واقعات:

ابوسفیان مکہ مکرمہ سے چار ہزار کافروں کا لشکر لے کر نکلا۔ راستے میں دیگر اتحادی بھی اس کے ساتھ شامل ہوتے گئے۔ یوں دس ہزار جنگجوؤں پر مشتمل لشکر مدینہ منورہ پر حملہ کرنے کی غرض سے روانہ ہوا۔ لشکرِ کفار کی اطلاع ملنے پر رسول اللہ صَلَّی اللہُ عَلَیْہِ وَاٰلِہٖ وَسَلَّم نے صحابہ کرام رضی اللہ تعالیٰ عنہم سے مشورہ کیا، حضرت سلمان فارسی رضی اللہ تعالیٰ عنہ کی رائے تھی کہ شہر کے گرد خندق کھود کر مدینہ منورہ کا دفاع کیا جائے۔ آپ صَلَّی اللہُ عَلَیْہِ وَاٰلِہٖ وَسَلَّم نے خود گھوڑے پر سوار ہو کر علاقے کا جائزہ لیا۔

مدینہ منورہ کے تین اطراف میں سنگلاخ پہاڑ، مکانات اور باغات تھے۔ اس لیے شہر ان اطراف سے محفوظ تھا۔ صرف شمالی جانب سے دشمن کے حملے کا خطرہ تھا۔ لہذا اس طرف خندق کھودنے کا فیصلہ ہوا۔ یہ بڑی باحکمت دفاعی تجویز تھی۔ اہل عرب اس سے واقف نہ تھے۔ رسول اللہ صَلَّى اللهُ عَلَيْهِ وَآلِهِ وَسَلَّمَ نے صحابہ کرام رضی اللہ تعالیٰ عنہم کو خندق کھودنے کا کام سونپ دیا۔ مسلمانوں نے پوری محنت اور دلجمعی سے خندق کھودنی شروع کر دی۔ رسول اللہ صَلَّى اللهُ عَلَيْهِ وَآلِهِ وَسَلَّمَ نے خود بھی خندق کی کھدائی میں حصہ لیا۔ خندق کی کھدائی کے بعد آپ صَلَّى اللهُ عَلَيْهِ وَآلِهِ وَسَلَّمَ نے تین ہزار مسلمانوں کا لشکر ترتیب دیا۔

ابوسفیان اپنے لشکر سمیت جب مدینہ منورہ کے قریب پہنچا تو خندق دیکھ کر پریشان ہوا اور مجبوراً شہر کے باہر پڑاؤ ڈالا۔ مسلمانوں کا ہر دستہ اپنی اپنی جگہ خندق کی دیکھ بھال کر رہا تھا۔ دونوں اطراف سے کبھی کبھار تیروں اور پتھروں کا تبادلہ ہو جاتا تھا۔ جب کبھی کوئی دشمن خندق عبور کرنے کی کوشش کرتا، تو وہ خندق میں گر کر مر جاتا یا پھر مسلمانوں کے ہاتھوں قتل ہو جاتا۔ کفار ہر روز خندق عبور کرنے کے لیے نئے جرنیل کو آزما تے، مگر کوئی خندق کو عبور نہ کر سکا۔ ایک جگہ سے خندق کچھ کم چوڑی تھی۔ اس مقام سے کفار کے لشکر میں سے ایک مشہور پہلوان عمرو بن عبدود خندق عبور کرنے میں کامیاب ہو گیا اور مسلمانوں کو لکارا۔ حضرت علی رضی اللہ تعالیٰ عنہ نے بہادری سے مقابلہ کر کے اسے موت کے گھاٹ اتار دیا۔

بنوقریظہ میثاق مدینہ کی رو سے مسلمانوں کے حلیف تھے۔ یہود کے جلاوطن قبیلہ بنونضیر کا سردار حنی بن اخطب بنوقریظہ کے لوگوں کے پاس آیا اور انہیں مسلمانوں کے خلاف بھڑکانے میں کامیاب ہو گیا۔ بنوقریظہ نے ان قلعوں پر حملہ کرنے کا ارادہ کیا جہاں مسلمان عورتیں اور بچے محفوظ تھے۔ ایک یہودی حملہ کرنے کی غرض سے آیا تو آپ صَلَّى اللهُ عَلَيْهِ وَآلِهِ وَسَلَّمَ کی پھوپھی حضرت صفیہ رضی اللہ تعالیٰ عنہا نے اسے ہلاک کر دیا اور اس کا سر قلم کر کے یہودیوں کی طرف پھینکا۔ وہ ڈر گئے کہ قلعہ کے اندر بھی مسلمان مجاہدین موجود ہیں تو انہیں دوبارہ حملہ کرنے کی جرأت نہ ہوئی۔ ایک نو مسلم صحابی حضرت نعیم بن مسعود رضی اللہ تعالیٰ عنہ کی حکمت عملی کی وجہ سے یہود اور کفار مکہ کے درمیان اتحاد ختم ہو گیا۔ یہود اور قریش مکہ کے انتشار سے مسلمانوں کو فائدہ پہنچا۔

اب سردی کا موسم بھی شروع ہو چکا تھا، جس سے کفار مکہ کے سپاہی بیمار ہونے لگے۔ ایک رات سخت آندھی چلنے سے کفار مکہ کا سارا سامان بکھر گیا، خیمے اُلٹ گئے، جس سے ان کے حوصلے پست ہو گئے اور ان کے دلوں پر خوف طاری ہو گیا۔ ان حالات میں کفار کے لشکر نے وہاں مزید ٹھہرنے کا ارادہ ترک کیا اور وہ پڑاؤ ختم کر کے واپس چلے گئے۔

- 1 غزوہ خندق میں مسلمانوں کے چھ مجاہد شہید ہوئے تھے، ان میں سے تین قبیلہ اوس اور تین قبیلہ خزرج میں سے تھے۔
  - 2 غزوہ خندق فیصلہ کن لڑائی ثابت ہوئی کیونکہ سارے عرب نے بھرپور قوت کے ساتھ مسلمانوں پر حملہ کیا، مگر انہیں ناکامی ہوئی۔
  - 3 غزوہ خندق کے بعد قریش مکہ کی طاقت ختم ہو گئی اور وہ مسلمانوں پر حملہ کرنے کے قابل نہ رہے۔
  - 4 تمام عرب قبائل پر مسلمانوں کا عرب و بدبہ بیٹھ گیا اور وہ آپ صَلَّی اللہُ عَلَیْہِ وَاٰلِہٖ وَسَلَّم کی جنگی حکمتِ عملی سے حیران رہ گئے۔
  - 5 غزوہ خندق کے بعد عرب قبائل نے تیزی سے اسلام قبول کرنا شروع کر دیا۔
- غزوہ خندق سے ہمیں یہ سبق ملتا ہے کہ اللہ تعالیٰ ہمیشہ ان لوگوں کے ساتھ ہے، جو حق اور صداقت پر قائم ہوں اور ثابت قدم رہیں۔ ہمیں بھی مصائب سے گھبرانے کی بجائے اللہ تعالیٰ پر بھروسہ کرنا چاہیے۔ اسی میں ہماری دنیا اور آخرت کی کامیابی ہے۔

### مشق

- 1 مختصر جواب دیں۔
- ا۔ میثاقِ مدینہ کی خلاف ورزی کرنے پر رسول اللہ صَلَّی اللہُ عَلَیْہِ وَاٰلِہٖ وَسَلَّم نے یہودیوں کے کن قبیلوں کو جلا وطن کیا؟
- ب۔ غزوہ احزاب میں خندق کھودنے کا مشورہ کس صحابیؓ نے دیا؟
- ج۔ غزوہ خندق کے دو بنیادی اسباب تحریر کریں۔
- د۔ غزوہ خندق کے تین نتائج تحریر کریں۔
- ہ۔ مدینہ منورہ کے صرف ایک طرف ہی خندق کیوں کھودی گئی؟

درست جواب پر "ص" کا نشان لگائیں۔

2

ا۔ ابوسفیان مکہ مکرمہ سے کتنے کافروں کا لشکر لے کر نکلا تھا؟

ا۔ ایک ہزار      ب۔ دو ہزار      ج۔ تین ہزار      د۔ چار ہزار

ب۔ رسول اللہ صلی اللہ علیہ وآلہ وسلم نے کس صحابی کے مشورے سے خندق کھودی؟

ا۔ حضرت سلمان فارسی رضی اللہ تعالیٰ عنہ      ب۔ حضرت زید بن حارث رضی اللہ تعالیٰ عنہ

ج۔ حضرت بلال حبشی رضی اللہ تعالیٰ عنہ      د۔ حضرت عبدالرحمن بن عوف رضی اللہ تعالیٰ عنہ

ج۔ مسلمانوں نے مدینہ منورہ کے کس جانب خندق کھودی؟

ا۔ مشرقی جانب      ب۔ مغربی جانب      ج۔ شمالی جانب      د۔ جنوبی جانب

د۔ خندق کی کھدائی کے بعد رسول اللہ صلی اللہ علیہ وآلہ وسلم نے کتنے مسلمانوں کا لشکر ترتیب دیا؟

ا۔ ایک ہزار      ب۔ دو ہزار      ج۔ تین ہزار      د۔ چار ہزار

ہ۔ عرب قبائل نے کب تیزی سے اسلام قبول کرنا شروع کیا؟

ا۔ غزوہ بدر کے بعد      ب۔ غزوہ احد کے بعد

ج۔ غزوہ خندق کے بعد      د۔ غزوہ تبوک کے بعد

خالی جگہ پر کریں۔

3

ا۔ دس ہزار جنگجوؤں پر مشتمل لشکر..... پر حملہ کرنے کی غرض سے روانہ ہوا۔

ب۔ ابوسفیان تمام..... کے ساتھ مدینہ منورہ کی طرف آیا۔

ج۔ بنو قریظہ میثاق مدینہ کی رو سے..... کے حلیف تھے۔

د۔ غزوہ خندق میں..... مسلمان شہید ہوئے۔

ہ۔ غزوہ خندق کے بعد..... کی طاقت ختم ہو گئی۔

درست جملوں کے سامنے "ص" اور غلط کے سامنے "خ" کا نشان لگائیں۔

4

ا۔ یہود کے جلاوطن قبیلوں نے قریش مکہ کو مدینہ منورہ پر حملہ کے لیے اکسایا۔

ب۔ مدینہ منورہ کے تین اطراف میں سنگلاخ پہاڑ، مکانات اور باغات تھے۔

غلط	درست


ج۔ رسول اللہ صلی اللہ علیہ وآلہ وسلم نے خندق کی کھدائی میں حصہ نہ لیا۔

د۔ سخت سردی اور سخت آندھی نے کفار کا حوصلہ بلند کیا۔

سرگرمی برائے طلبہ:

✦ غزوہ خندق کے نتائج اپنی کاپیوں میں خوش خط لکھیں اور کمرہ جماعت میں آویزاں کریں۔

ہدایات برائے اساتذہ کرام:

✦ غزوہ خندق کے موقع پر مسلمانوں کو جن مشکلات کا سامنا تھا، ان کی تفصیل طلبہ کو بتائیں۔





## اخلاق و آداب

## تعارف:

اخلاق خلق کی جمع ہے جس کے معنی پختہ عادت، طبیعت اور فطرت کے ہیں۔ اخلاق کی دو قسمیں ہیں، اخلاق حسنہ اور اخلاق سیئہ۔ اچھی عادات اور اوصاف جن کو انسان ہمیشہ پسندیدگی کی نگاہ سے دیکھتا ہے اخلاق حسنہ کہلاتے ہیں۔ بری عادات جنہیں انسان فطرتاً ہی ہمیشہ ناپسندیدگی کی نگاہ سے دیکھتا ہے اخلاق سیئہ کہلاتے ہیں۔ آداب ادب کی جمع ہے جس کے معنی رکھ رکھاؤ اور ہر کام سلیقہ کے ساتھ کرنے کے ہیں۔ اس لیے یہ کہا جاسکتا ہے کہ اچھے اوصاف کو اپنانا اخلاق ہے اور ان اوصاف کو خوبصورت اور دل نشین انداز و سلیقہ سے پیش کرنا آداب ہیں، مثلاً درگزر کرنا اخلاق حسنہ ہے اور عفو و درگزر اختیار کرتے ہوئے اچھے انداز اور طریقوں کو اپنانا آداب ہیں۔ رسول اللہ صَلَّی اللہُ عَلَیْہِ وَاٰلِہٖ وَسَلَّم کا فرمان ہے کہ مجھے اخلاق حسنہ کی تکمیل کے لیے بھیجا گیا ہے۔ اچھے اخلاق کسی بھی انسان کی سب سے بڑی خوبی ہے۔ ان اسباق کے مطالعہ کے بعد طلبہ نہ صرف اخلاق و آداب سے اچھی طرح واقف ہو جائیں گے بلکہ ان کو عملی زندگی میں اپنا کر اچھے مسلمان اور پاکستانی بن سکیں گے۔

## وعدے کی پابندی

1

## تدریسی مقاصد:

اس سبق کی تدریس کے بعد طلبہ اس قابل ہو جائیں گے کہ وہ:

- ایفائے عہد کا مفہوم واضح کر سکیں۔
- وعدے کی پابندی کی اہمیت قرآن مجید اور سیرت طیبہ کی روشنی میں بیان کر سکیں۔
- وعدے کی پابندی اور پاسداری کی معاشرتی اہمیت واضح کر سکیں۔
- اسلامی تعلیمات کی روشنی میں ایفائے عہد کا نفاذ عملی زندگیوں میں کر سکیں۔

وعدے کی پابندی سے مراد وعدہ پورا کرنا اور ذمہ داری کو نبھانا ہے۔ وعدے کی پابندی سے عام طور پر یہ سمجھا جاتا ہے کہ ہم ایک دوسرے سے جو وعدے کرتے ہیں، ہمیں انہیں پورا کرنا ہے۔ یقیناً ایسے وعدوں کی پابندی بہت ضروری ہے، لیکن اسلام میں وعدے کا مفہوم صرف یہی نہیں، بلکہ اس سے مراد وہ تمام وعدے بھی ہیں، جو ہم نے اللہ تعالیٰ اور اس کے رسول صَلَّی اللہُ عَلَیْہِ وَاٰلِہٖ وَسَلَّم کے ساتھ کیے ہیں۔ کلمہ طیبہ لَا اِلٰهَ اِلَّا اللہُ مُحَمَّدٌ رَّسُوْلُ اللہِ پڑھ کر ہم اللہ تعالیٰ اور

اس کے رسول صَلَّی اللہُ عَلَیْہِ وَاٰلِہٖ وَسَلَّم کے احکام کی تعمیل کرنے کا عہد کرتے ہیں۔ اس عہد کے بعد یہ لازم ہے کہ ہم اپنی زندگی کے ہر معاملے میں اللہ تعالیٰ اور اس کے رسول صَلَّی اللہُ عَلَیْہِ وَاٰلِہٖ وَسَلَّم کے احکام کی پوری پوری پابندی کریں۔

**وعدے کی پابندی قرآن مجید اور ”سنت نبوی“ کی روشنی میں:**

اللہ تعالیٰ نے قرآن مجید میں وعدے کی پابندی کا کئی جگہ حکم دے کر اس کی اہمیت کو بیان کیا ہے۔ اللہ تعالیٰ نے اپنے متعلق فرمایا ہے کہ یقیناً اللہ تعالیٰ وعدہ خلافی نہیں کرتا۔ اللہ تعالیٰ سب سے بڑھ کر وعدہ کو پورا کرنے والا ہے۔ وعدہ کی پابندی کا حکم اللہ تعالیٰ نے دیگر انبیاء کرام علیہم السلام کی امتوں کو بھی دیا تھا، مثلاً بنی اسرائیل سے کہا کہ تم میرا وعدہ پورا کرو میں تمہارا وعدہ پورا کروں گا۔ (سورۃ البقرۃ، 2: 40) اسی طرح حضور اکرم صَلَّی اللہُ عَلَیْہِ وَاٰلِہٖ وَسَلَّم کی امت کو بھی حکم دیا جو وعدے تم کرتے ہو انہیں پورا کیا کرو۔ ہم اکثر اوقات ایک دوسرے سے وعدہ کرتے ہیں مثلاً کسی جگہ پہنچنے کا وعدہ، کسی خاص وقت پر کوئی کام کرنے کا وعدہ، کسی کی مدد کرنے کا وعدہ، کسی سے ملاقات کا وعدہ، کسی مجلس میں شرکت کرنے کا وعدہ۔ ہمیں چاہیے کہ ہم جب بھی کسی سے کوئی وعدہ کریں، تو اسے ضرور پورا کریں۔ اللہ تعالیٰ نے قرآن مجید میں حکم دیا ہے کہ وعدہ پورا کرو یقیناً وعدے کے متعلق پوچھا جائے گا۔ (سورۃ الاسراء، 17: 34) نبی کریم صَلَّی اللہُ عَلَیْہِ وَاٰلِہٖ وَسَلَّم نے اپنے قول اور عمل سے وعدے کی پابندی کی تاکید فرمائی ہے۔ آپ صَلَّی اللہُ عَلَیْہِ وَاٰلِہٖ وَسَلَّم کا ارشاد ہے:

**لَا دِیْنَ لِمَنْ لَا عَہْدَ لَہٗ**

**ترجمہ:** جو شخص وعدے کی پابندی نہیں کرتا اس کے دین کا کوئی اعتبار نہیں۔

**وعدے کی پابندی، سیرت طیبہ کی روشنی میں:**

نبی کریم صَلَّی اللہُ عَلَیْہِ وَاٰلِہٖ وَسَلَّم نے ہمیشہ وعدوں کی پابندی کی اور اس کی گواہی آپ صَلَّی اللہُ عَلَیْہِ وَاٰلِہٖ وَسَلَّم کے دشمنوں نے بھی دی۔ قیصر روم کے دربار میں ابوسفیان سے نبی کریم صَلَّی اللہُ عَلَیْہِ وَاٰلِہٖ وَسَلَّم کے بارے میں جو سوالات کیے گئے تھے، ان میں سے ایک سوال یہ بھی تھا کہ کیا آپ صَلَّی اللہُ عَلَیْہِ وَاٰلِہٖ وَسَلَّم وعدہ پورا کرتے ہیں؟ اس کے جواب میں ابوسفیان نے کہا کہ آپ صَلَّی اللہُ عَلَیْہِ وَاٰلِہٖ وَسَلَّم نے کبھی وعدہ خلافی نہیں کی۔

ہجرت مدینہ کے بعد حضور اکرم صَلَّی اللہُ عَلَیْہِ وَاٰلِہٖ وَسَلَّم نے مدینہ منورہ میں امن کی خاطر یہودیوں اور دیگر قبائل سے ایک معاہدہ کیا جو تاریخ میں ”میثاق مدینہ“ کے نام سے مشہور ہے۔ آپ صَلَّی اللہُ عَلَیْہِ وَاٰلِہٖ وَسَلَّم اور مسلمانوں نے اس معاہدے کی پوری پوری پابندی کی، لیکن یہودیوں نے اس کو توڑ ڈالا اور بالآخر سوا ہوئے۔



نبی کریم صَلَّی اللہُ عَلَیْہِ وَاٰلِہٖ وَسَلَّم وعدے کی اس حد تک پابندی کرتے تھے کہ حضرت حذیفہ بن یمان رضی اللہ تعالیٰ عنہ سے روایت ہے کہ مجھے جنگِ بدر میں حاضر ہونے سے کسی بات نے نہیں روکا سوائے اس کے کہ میں اور میرا باپ حُسیلٌ باہر نکلے ہوئے تھے کہ ہمیں کفارِ مکہ نے گرفتار کر لیا تو انہوں نے ہم سے یہ وعدہ لیا کہ ہم مدینہ منورہ واپس جا کر آپ کے ساتھ مل کر جنگ نہ کریں گے پھر ہم رسول اللہ صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر ہوئے اور آپ صَلَّی اللہُ عَلَیْہِ وَاٰلِہٖ وَسَلَّم کو اس واقعہ کی خبر دی تو آپ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ تم دونوں واپس چلے جاؤ، ہم ان کے معاہدہ کو پورا کریں گے اور اللہ تعالیٰ سے ان کے خلاف مدد مانگیں گے۔

اسی طرح 6 ہجری میں حضور اکرم صَلَّی اللہُ عَلَیْہِ وَاٰلِہٖ وَسَلَّم نے کفارِ مکہ کے ساتھ ایک معاہدہ کیا جو صلح حدیبیہ کہلاتا ہے۔ صلح حدیبیہ کے موقع پر حضرت ابو جندل رضی اللہ تعالیٰ عنہ زنجیروں میں جکڑے زخمی حالت میں آپ صَلَّی اللہُ عَلَیْہِ وَاٰلِہٖ وَسَلَّم کے پاس حاضر ہوئے اور پناہ چاہی۔ صلح کی شرائط میں ایک شرط یہ تھی کہ مکہ سے کوئی شخص مسلمان ہو کر مدینہ منورہ آئے گا، تو اسے واپس کر دیا جائے گا۔ حضرت ابو جندل رضی اللہ تعالیٰ عنہ کو اس عہد کی پاسداری میں نبی کریم صَلَّی اللہُ عَلَیْہِ وَاٰلِہٖ وَسَلَّم نے واپس کر دیا۔ حضور اکرم صَلَّی اللہُ عَلَیْہِ وَاٰلِہٖ وَسَلَّم نے نہ خود اس معاہدے کی خلاف ورزی کی اور نہ ہی مسلمانوں کو کرنے دی۔ ہمیشہ کفارِ مکہ ہی صلح نامہ حدیبیہ کے معاہدے کی خلاف ورزی کرتے رہے اور اس معاہدے کو توڑنے کا اعلان بھی انہی کی طرف سے ہوا۔

وعدہ پورا کرنے سے انفرادی اور اجتماعی دونوں فوائد حاصل ہوتے ہیں۔ معاشرے میں بہتری پیدا ہوتی ہے۔ لوگوں کا ایک دوسرے پر اعتماد بڑھتا ہے۔ معاشرے میں بھروسے اور ایمان داری کی فضا قائم ہوتی ہے۔ ہمیں چاہیے کہ ہمیشہ وعدے کی پابندی کریں۔



مختصر جواب دیں۔

1

ا۔ وعدے کی پابندی کا مفہوم بیان کریں۔

ب۔ سب سے بڑھ کر کون وعدے کو پورا کرنے والا ہے؟

- ج- ہجرت مدینہ کے بعد آپ صَلَّی اللہُ عَلَیْہِ وَاٰلِہٖ وَسَلَّم نے کون سے دو معاہدے کیے؟
- د- قیصرِ روم کے دربار میں ابوسفیان نے نبی کریم صَلَّی اللہُ عَلَیْہِ وَاٰلِہٖ وَسَلَّم کے متعلق کیا کہا؟
- ہ- وعدہ پورا کرنے سے کیا فوائد حاصل ہوتے ہیں؟

2 درست جواب پر ”✓“ کا نشان لگائیں۔

ا- قیصرِ روم نے اپنے دربار میں کس سے نبی کریم صَلَّی اللہُ عَلَیْہِ وَاٰلِہٖ وَسَلَّم کے ایفائے عہد کے بارے میں پوچھا؟

ا- ابو جہل      ب- ابوسفیان      ج- ابولہب      د- عتبہ

ب- صلح حدیبیہ کن کے درمیان ہوئی؟

ا- یہودیوں اور عیسائیوں      ب- عیسائیوں اور مسلمانوں

ج- یہودیوں اور مسلمانوں      د- مسلمانوں اور کفار

ج- کس کے دین کا اعتبار نہیں ہے؟

ا- جو وعدے کی پابندی نہیں کرتا      ب- کھانے کی پابندی نہیں کرتا

ج- پڑھنے کی پابندی نہیں کرتا      د- لکھنے کی پابندی نہیں کرتا

د- معاہدہ صلح حدیبیہ کس سن ہجری میں ہوا؟

ا- 5 ہجری      ب- 6 ہجری      ج- 7 ہجری      د- 8 ہجری

3 خالی جگہ پر کریں۔

ا- اللہ تعالیٰ سب سے بڑھ کر..... پورا کرنے والا ہے۔

ب- تم میرا وعدہ پورا کرو میں تمہارا..... پورا کروں گا۔

ج- جو شخص عہد کی پابندی نہیں کرتا اس کے..... کا کوئی اعتبار نہیں۔

د- ابوسفیان نے کہا کہ آپ صَلَّی اللہُ عَلَیْہِ وَاٰلِہٖ وَسَلَّم نے کبھی..... نہیں کی۔

کالم ب	کالم الف
کے ساتھ ایک معاہدہ کیا	۱۔ ہم اللہ تعالیٰ اور اس کے رسول صَلَّى اللهُ عَلَيْهِ وَآلِهِ وَسَلَّمَ کے
احکام کی تعمیل کرنے کا عہد کرتے ہیں	۲۔ 6 ہجری میں حضور صَلَّى اللهُ عَلَيْهِ وَآلِهِ وَسَلَّمَ نے کفار مکہ
کبھی وعدہ خلافی نہیں کی	۳۔ وعدہ پورا کرنے سے انفرادی
ایک معاہدہ کیا جو تاریخ میں بیثاق مدینہ کے نام سے مشہور ہے	۴۔ ابوسفیان نے کہا کہ آپ صَلَّى اللهُ عَلَيْهِ وَآلِهِ وَسَلَّمَ نے
اور اجتماعی دونوں فوائد حاصل ہوتے ہیں	۵۔ آپ صَلَّى اللهُ عَلَيْهِ وَآلِهِ وَسَلَّمَ نے امن کی خاطر یہودیوں اور دیگر قبائل سے

سرگرمی برائے طلبہ:

✦ وعدے کی پابندی کے متعلق ایک تقریری مقابلہ کا اہتمام کرہ جماعت میں کریں۔

ہدایات برائے اساتذہ کرام:

✦ سبق کو طلبہ کی ذہنی استعداد کے مطابق عملی زندگی سے مزید مثالیں دے کر پڑھائیں تاکہ وعدے کی پابندی کی اہمیت مزید اجاگر ہو جائے۔



اس سبق کی تدریس کے بعد طلبہ اس قابل ہو جائیں گے کہ وہ :

- عفو و درگزر کا مفہوم بیان کر سکیں۔
- قرآنی آیت کی روشنی میں عفو و درگزر کی اہمیت واضح کر سکیں۔
- عفو و درگزر کی اہمیت اسوۂ حسنہ کے حوالے سے اجاگر کر سکیں۔
- عفو و درگزر کے معاشرتی فوائد و ثمرات کی وضاحت کر سکیں۔
- بردباری کے بارے میں قرآن مجید کا حکم بیان کر سکیں۔
- اسوۂ حسنہ کی روشنی میں بردباری کی اہمیت واضح کر سکیں۔
- معاشرتی ہم آہنگی کے بارے میں بردباری کے فوائد و ثمرات کی وضاحت کر سکیں۔

### عفو و درگزر

عفو و درگزر کا مطلب ہے معاف کرنا، بدلہ نہ لینا۔ اسلامی شریعت میں کسی کی زیادتی اور برائی کا بدلہ نہ لینا اور معاف کر دینا عفو و درگزر کہلاتا ہے۔ عفو و درگزر اللہ تعالیٰ کی صفت ہے۔ قرآن مجید میں ہے:

(سورۃ النساء، 4: 43)

إِنَّ اللَّهَ كَانَ عَفُورًا غَفُورًا

”بے شک اللہ تعالیٰ معاف کرنے والا (اور) بخشنے والا ہے۔“

ترجمہ:

اللہ تعالیٰ اپنے بندوں پر بہت مہربان ہے۔ اگر کوئی شخص گناہ کر بیٹھے اور وہ اللہ تعالیٰ سے معافی مانگے، تو اللہ تعالیٰ اسے معاف کر دیتا ہے۔ اسی حوالے سے نبی اکرم صَلَّی اللہُ عَلَیْہِ وَاٰلِہٖ وَسَلَّم کا فرمان ہے:

”اگر کوئی شخص تمام روئے زمین کو اپنے گناہوں سے بھر کر بھی اللہ تعالیٰ سے معافی مانگے، تو اللہ تعالیٰ اسے معاف فرما دیتا۔“

بندوں کی غلطیوں کو معاف کر دینا اللہ تعالیٰ کی صفت ہے۔ اللہ تعالیٰ یہ صفت اپنے بندوں میں بھی دیکھنا چاہتا ہے۔ بندوں کو بھی چاہیے کہ وہ دوسروں کے قصور معاف کر دیا کریں۔ اسی میں انسان کی عظمت ہے۔ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا کہ پہلوان وہ نہیں جو دوسروں کو چھوڑ دے بلکہ وہ ہے جو غصہ کے وقت اپنے آپ پر قابو رکھے۔

ایک مرتبہ ایک صحابی نے آپ صَلَّی اللہُ عَلَیْہِ وَاٰلِہٖ وَسَلَّم سے پوچھا: اے اللہ کے رسول! میں اپنے غلام کا قصور کتنی مرتبہ معاف کر دوں؟ آپ صَلَّی اللہُ عَلَیْہِ وَاٰلِہٖ وَسَلَّم تھوڑی دیر خاموش رہے اور پھر فرمایا: ہر روز ستر بار۔

رسول اکرم صَلَّی اللہُ عَلَیْہِ وَاٰلِہٖ وَسَلَّم عفو و درگزر کا پیکر تھے۔ آپ صَلَّی اللہُ عَلَیْہِ وَاٰلِہٖ وَسَلَّم کی زندگی عفو و درگزر کا اعلیٰ نمونہ تھی۔ اہل مکہ آپ صَلَّی اللہُ عَلَیْہِ وَاٰلِہٖ وَسَلَّم کے جانی دشمن تھے۔ ان کے ظلم و ستم کی وجہ سے آپ صَلَّی اللہُ عَلَیْہِ وَاٰلِہٖ وَسَلَّم مکہ مکرمہ سے ہجرت کر کے مدینہ منورہ چلے گئے۔ انھوں نے آپ صَلَّی اللہُ عَلَیْہِ وَاٰلِہٖ وَسَلَّم کے قتل کی سازشیں بھی کیں، مگر

جب مکہ فتح ہوا تو آپ صَلَّى اللهُ عَلَيْهِ وَآلِهِ وَسَلَّمَ نے کسی سے بدلہ نہ لیا بلکہ آپ نے سب کو معاف کر دیا۔

ابوسفیان جو مسلمانوں کے خلاف جنگوں میں پیش پیش تھا۔ فتح مکہ کے موقع پر آپ صَلَّى اللهُ عَلَيْهِ وَآلِهِ وَسَلَّمَ نے نہ صرف اسے معاف کر دیا بلکہ یہ بھی اعلان کر دیا کہ جو شخص ابوسفیان کے گھر میں پناہ لے گا، اسے بھی امان دی جائے گی۔

وحشی نامی غلام نے غزوہ اُحد میں آپ صَلَّى اللهُ عَلَيْهِ وَآلِهِ وَسَلَّمَ کے پیارے چچا حضرت حمزہ رضی اللہ تعالیٰ عنہ کو شہید کر دیا۔ آپ صَلَّى اللهُ عَلَيْهِ وَآلِهِ وَسَلَّمَ نے غنودرگزر کی عظیم مثال قائم کرتے ہوئے وحشی کو بھی معاف کر دیا۔ وحشی آپ صَلَّى اللهُ عَلَيْهِ وَآلِهِ وَسَلَّمَ کے غنودرگزر سے متاثر ہو کر مسلمان ہو گیا۔

ایک مرتبہ آپ صَلَّى اللهُ عَلَيْهِ وَآلِهِ وَسَلَّمَ درخت کے ساتھ اپنی تلوار لٹکا کر نیچے سو رہے تھے۔ ایک کافر آیا اس نے آپ صَلَّى اللهُ عَلَيْهِ وَآلِهِ وَسَلَّمَ کی تلوار پکڑی اور بولا، بتاؤ تمہیں میرے ہاتھ سے کون بچائے گا؟ آپ صَلَّى اللهُ عَلَيْهِ وَآلِهِ وَسَلَّمَ نے نہایت اطمینان سے فرمایا: میرا اللہ۔ یہ سن کر کافر خوف سے کانپنے لگا اور تلوار اس کے ہاتھ سے چھوٹ گئی۔ آپ صَلَّى اللهُ عَلَيْهِ وَآلِهِ وَسَلَّمَ نے تلوار اٹھا کر پوچھا۔ اب تجھے میرے ہاتھ سے کون بچائے گا؟ وہ بڑا پریشان ہوا، مگر آپ صَلَّى اللهُ عَلَيْهِ وَآلِهِ وَسَلَّمَ نے غنودرگزر سے کام لیتے ہوئے اسے معاف فرمادیا۔

ان واقعات سے ہمیں سبق ملتا ہے کہ ہم بھی آپ صَلَّى اللهُ عَلَيْهِ وَآلِهِ وَسَلَّمَ کے مبارک طریقے پر چلتے ہوئے دوسرے لوگوں کو معاف کر دیں، اس سے ہمیں دنیا میں بھی عزت ملے گی اور آخرت میں ہمیشہ کی کامیابی ملے گی۔

## بُرد باری

بُرد باری فارسی زبان کا لفظ ہے۔ کسی کی نادانی، جہالت اور ناگوار باتوں کو حوصلہ مندی سے برداشت کرنا ”بُرد باری“ کہلاتا ہے۔ برد باری متقین کی صفت ہے۔ اللہ تعالیٰ فرماتا ہے:

(متقین) غصے کو روکتے اور لوگوں کے قصور معاف کرتے ہیں۔ (سورۃ آل عمران، 3: 134)

رسول اللہ صَلَّى اللهُ عَلَيْهِ وَآلِهِ وَسَلَّمَ نہایت نرم مزاج اور بُرد بار تھے۔ اسلام کے ابتدائی دور میں رسول اللہ صَلَّى اللهُ عَلَيْهِ وَآلِهِ وَسَلَّمَ اہل مکہ کی ہٹ دھرمی کے باعث طائف تشریف لے گئے اور وہاں کے لوگوں کو اسلام کی تعلیم دینا چاہی۔ انھوں نے بھی آپ صَلَّى اللهُ عَلَيْهِ وَآلِهِ وَسَلَّمَ کو تکلیف دینے کے لیے آوارہ لڑکوں کو پیچھے لگا دیا، جو آپ صَلَّى اللهُ عَلَيْهِ وَآلِهِ وَسَلَّمَ پر پتھر پھینکتے تھے۔ یہاں تک کہ آپ صَلَّى اللهُ عَلَيْهِ وَآلِهِ وَسَلَّمَ لہو لہان ہو گئے اور آپ صَلَّى اللهُ عَلَيْهِ وَآلِهِ وَسَلَّمَ کے جوتے مبارک خون سے بھر گئے۔ اس موقع پر حضرت جبرائیل علیہ السلام حاضر خدمت

ہوئے اور عرض کی کہ اگر آپ صَلَّى اللهُ عَلَيْهِ وَآلِهِ وَسَلَّمَ حکم دیں تو طائف کی بستی کو برباد کر دیں، مگر آپ صَلَّى اللهُ عَلَيْهِ وَآلِهِ وَسَلَّمَ نے بردباری اور عفو و درگزر سے کام لیتے ہوئے فرمایا: نہیں، ہو سکتا ہے کہ ان کی نسل سے اہل ایمان پیدا ہوں۔

حضرت عائشہ صدیقہ رضی اللہ تعالیٰ عنہا فرماتی ہیں کہ میں نے کبھی نہیں دیکھا کہ رسول اللہ صَلَّى اللهُ عَلَيْهِ وَآلِهِ وَسَلَّمَ نے اپنے ذاتی معاملے میں کسی سے انتقام لیا ہو، لیکن جب لوگ حقوق اللہ پامال کرتے، تو آپ صَلَّى اللهُ عَلَيْهِ وَآلِهِ وَسَلَّمَ انتہائی غضب ناک ہو جاتے۔ ایک شخص نے آپ صَلَّى اللهُ عَلَيْهِ وَآلِهِ وَسَلَّمَ سے نصیحت کرنے کی درخواست کی، تو آپ صَلَّى اللهُ عَلَيْهِ وَآلِهِ وَسَلَّمَ نے فرمایا غصہ نہ کیا کر۔ یہ الفاظ آپ صَلَّى اللهُ عَلَيْهِ وَآلِهِ وَسَلَّمَ نے تین بار دہرائے۔

رسول اللہ صَلَّى اللهُ عَلَيْهِ وَآلِهِ وَسَلَّمَ اور آپ کے صحابہ کرام رضی اللہ تعالیٰ عنہم نے ہمیشہ غیر مسلموں کے معاملے میں بردباری سے کام لیا، یہی طریقہ ہمارے دیگر اسلاف کا بھی رہا ہے۔ ہمیں بھی زندگی کے ہر معاملے میں عفو و درگزر اور بردباری سے کام لینا چاہیے۔

## مشق

مختصر جواب دیں۔

- 1۔ عفو و درگزر کے حوالے سے رسول اکرم صَلَّى اللهُ عَلَيْهِ وَآلِهِ وَسَلَّمَ کی کوئی حدیث تحریر کریں۔
- ب۔ عفو و درگزر کے بارے میں اُسوۂ رسول اکرم صَلَّى اللهُ عَلَيْهِ وَآلِهِ وَسَلَّمَ بیان کریں۔
- ج۔ بردباری کا مفہوم بیان کریں۔
- د۔ بردباری کے حوالے سے رسول اکرم صَلَّى اللهُ عَلَيْهِ وَآلِهِ وَسَلَّمَ کی زندگی سے چند مثالیں دیں۔
- ہ۔ کیا ہمیں زندگی کے ہر معاملے میں عفو و درگزر اور بردباری سے کام لینا چاہیے؟

درست جواب پر ”✓“ کا نشان لگائیں۔

عفو و درگزر کا مطلب ہے:

- |              |                |
|--------------|----------------|
| ب۔ بدلہ لینا | ج۔ معاف کرنا   |
| د۔ رحم کرنا  | ج۔ برداشت کرنا |

ب۔ نبی کریم صَلَّی اللہُ عَلَیْہِ وَاٰلِہٖ وَسَلَّم کے فرمان کے مطابق غلام کا قصور ایک دن میں معاف کرنا چاہیے:

ا۔ 40 بار ب۔ 50 بار

ج۔ 60 بار د۔ 70 بار

ج۔ بردباری کس زبان کا لفظ ہے؟

ا۔ عربی ب۔ فارسی

ج۔ پنجابی د۔ سندھی

د۔ آپ صَلَّی اللہُ عَلَیْہِ وَاٰلِہٖ وَسَلَّم نے پہلوان کے قرار دیا ہے؟

ا۔ جو دوسروں کو پچھاڑ دے ب۔ جو اونچی آواز میں بولے

ج۔ جو غصے کے وقت اپنے اوپر قابو رکھے د۔ جو دوسروں پر ظلم کرے

ہ۔ رسول اللہ صَلَّی اللہُ عَلَیْہِ وَاٰلِہٖ وَسَلَّم کے جوتے مبارک کس موقع پر خون سے بھر گئے؟

ا۔ سفر طائف ب۔ غزوہ احد

ج۔ غزوہ حنین د۔ فتح مکہ

د۔ حضرت حمزہ رضی اللہ تعالیٰ عنہ کس غزوہ میں شہید ہوئے؟

ا۔ غزوہ بدر ب۔ غزوہ احد

ج۔ غزوہ خندق د۔ غزوہ موتہ

3 خالی جگہ پر کریں۔

ا۔ عفو و درگزر..... کی صفت ہے۔

ب۔ بے شک اللہ تعالیٰ معاف کرنے والا..... والا ہے۔

ج۔ رسول اللہ صَلَّی اللہُ عَلَیْہِ وَاٰلِہٖ وَسَلَّم عفو و درگزر کا..... تھے۔

د۔ جب مکہ مکرمہ فتح ہوا، تو آپ صَلَّی اللہُ عَلَیْہِ وَاٰلِہٖ وَسَلَّم نے کسی سے..... نہ لیا۔

ہ۔ اہل مکہ آپ صَلَّی اللہُ عَلَیْہِ وَاٰلِہٖ وَسَلَّم کے جانی..... تھے۔

کالم ب	کالم الف
بردباری کہلاتا ہے۔	آپ صَلَّى اللهُ عَلَيْهِ وَآلِهِ وَسَلَّمَ کی زندگی عفو و درگزر کا
دنیا اور آخرت میں کامیابی کی خوشخبری سنائی گئی ہے۔	ب۔ وحشی نے غزوہٴ اُحد میں آپ صَلَّى اللهُ عَلَيْهِ وَآلِهِ وَسَلَّمَ کے پیارے چچا
بردباری کا مظاہرہ کرنا چاہیے۔	ج۔ کسی کی ناگوار باتوں کو حوصلہ مندی سے برداشت کرنا
اعلیٰ نمونہ تھی۔	د۔ بردباری سے کام لینے والوں کو
حضرت حمزہ رضی اللہ تعالیٰ عنہ کو شہید کیا۔	ہ۔ ہمیں بھی رسول اکرم صَلَّى اللهُ عَلَيْهِ وَآلِهِ وَسَلَّمَ اور صحابہ کرام کی طرح

سرگرمی برائے طلبہ:

عفو و درگزر اور بردباری کے موضوع پر اپنے اُستاد محترم کی زیر نگرانی کوئی خاکہ پیش کریں۔

ہدایات برائے اساتذہ کرام:

طلبہ کو رسول اللہ صَلَّى اللهُ عَلَيْهِ وَآلِهِ وَسَلَّمَ اور صحابہ کرام کی زندگی سے عفو و درگزر کے مزید واقعات سنائیں۔

بردباری کے عنوان پر تقریری مقابلہ کا اہتمام کریں۔



اس سبق کی تدریس کے بعد طلبہ اس قابل ہو جائیں گے کہ وہ:

- رواداری کا مفہوم بیان کر سکیں۔
- سیرت طیبہ اور صحابہ کرام رضی اللہ عنہم کی سیرت کی روشنی میں رواداری کی اہمیت واضح کر سکیں۔
- پاکستان کے موجودہ حالات کے تناظر میں رواداری کی ضرورت و اہمیت کا جائزہ لے سکیں۔

رواداری سے مراد کسی کی ایسی بات کو برداشت کرنا ہے، جو ہمارے مزاج کے خلاف ہو مثلاً اسلام کے سوا کوئی دوسرا مذہب رکھنے والے کی بات سننا اور اُسے اپنے عقیدے پر قائم رہنے کا حق دینا ”رواداری“ کہلاتا ہے۔ کسی دوسرے عقیدے والے سے اپنی بات طاقت کے ذریعے منوانا رواداری کے خلاف ہے۔ اسلام اس بات کی اجازت نہیں دیتا کہ لوگوں کو اپنا مذہب چھوڑنے پر مجبور کیا جائے۔ قرآن مجید کا واضح حکم ہے کہ ”دین کے معاملے میں کوئی جبر نہیں۔“ (سورۃ البقرہ، 2: 256) یہی وجہ ہے کہ اللہ تعالیٰ نے انسان کو اختیار دیا ہے کہ چاہے وہ ایمان لا کر مومن بن جائے اور چاہے تو کفر کی راہ اختیار کر کے منکر بن جائے۔

### رواداری، سیرت طیبہ اور اسوہ صحابہ رضی اللہ تعالیٰ عنہم کی روشنی میں:

نبی کریم صلی اللہ علیہ وآلہ وسلم نے ہمیشہ غیر مسلموں کے ساتھ رواداری کا معاملہ کیا۔ نجران سے عیسائی علماء اور راہنماؤں کا ایک وفد حضور صلی اللہ علیہ وآلہ وسلم کی خدمت اقدس میں حاضر ہوا۔ عیسائی علماء اور راہنماؤں کو مسجد نبوی میں ٹھہرایا گیا اور ان کی مہمان نوازی کی گئی۔ ان کے سامنے اسلام کی دعوت پیش کی گئی۔ انھوں نے اسلام قبول نہ کیا، لیکن اس کے باوجود آپ صلی اللہ علیہ وآلہ وسلم نے انہیں مسجد نبوی میں ان کے اپنے طریقے کے مطابق عبادت کرنے کی اجازت دی۔

خلفائے راشدین کے دور میں سپہ سالاروں کو تاکید کی جاتی تھی، کہ وہ دوسرے مذہب کے علماء پر کسی قسم کی سختی نہ کریں۔ چنانچہ حضرت عمر فاروق رضی اللہ تعالیٰ عنہ نے غیر مسلم رعایا کے جان، مال اور مذہب کے حقوق کو محفوظ بنایا۔ حضرت عمر فاروق رضی اللہ تعالیٰ عنہ کے زمانے میں بیت المقدس کے عیسائیوں کو واضح طور پر بتایا گیا، کہ ان کی عبادت گاہوں کو کوئی نقصان نہیں پہنچایا جائے گا اور مذہب کے معاملے میں ان پر جبر نہیں کیا جائے گا۔

حضرت عمر فاروق رضی اللہ تعالیٰ عنہ نے ایک غیر مسلم بوڑھے کو بھیک مانگتے ہوئے دیکھا تو آپ رضی اللہ تعالیٰ عنہ نے پوچھا: تم بھیک کیوں مانگ رہے ہو؟ اس نے کہا: مجھ پر اتنا چیزہ لگا دیا گیا ہے کہ میں ادا نہیں کر سکتا۔ یہ سن کر آپ رضی اللہ تعالیٰ عنہ گھر گئے اور نقد رقم لا کر دی۔ بیٹ المال سے اس کا وظیفہ مقرر کیا اور کہا: یہ انصاف نہیں ہے کہ جن لوگوں کی جوانی کی کمائی سے ہم نے فائدہ اٹھایا، بڑھاپے میں ان کی پروا نہ کی جائے۔

برصغیر پر مسلمانوں نے قریباً ایک ہزار سال بڑی شان و شوکت سے حکومت کی، لیکن کسی بھی ہندو کو زبردستی مسلمان نہیں بنایا۔ اگر وہ ایسا کرنا چاہتے، تو برصغیر میں ہندوؤں کا نام و نشان تک نہ ملتا لیکن مسلمانوں نے کمال رواداری کا مظاہرہ کرتے ہوئے ہندوؤں کو بڑے بڑے عہدے عطا کیے۔

### رواداری کی حدود اور فوائد:

رواداری کا یہ مطلب نہ سمجھا جائے، کہ کسی دوسرے مذہب کے لوگوں کو خوش کرنے کے لیے ہم اسلام کے کسی حکم پر عمل نہ کریں یا اسلامی تعلیمات میں تبدیلی لائیں۔ جس طرح دوسروں کو اپنے عقیدے پر قائم رہنے کا حق دیا گیا ہے، اسی طرح مسلمانوں پر بھی لازم ہے کہ وہ اپنے عقیدے میں دوسروں کی خاطر کمی بیشی نہ کریں۔ اسی طرح کسی غیر مسلم کو یہ حق نہیں دیا جاسکتا کہ وہ مسلمانوں کے دین میں کسی طرح کی مداخلت کرے۔

پاکستان میں مذاہب اور مسالک میں رواداری کی معاشرتی اہمیت سے انکار نہیں ہے۔ پاکستان میں رہنے والے مسلمانوں کو چاہیے کہ ایک دوسرے کے مسالک کا احترام کریں، تاکہ پاکستان سے نفرتوں اور دشمنیوں کو ختم کیا جاسکے۔ رواداری سے ملک میں امن و امان، باہمی محبت، بھائی چارہ، ترقی اور خوشحالی نصیب ہوتی ہے۔ ایسا معاشرہ باوقار اور ترقی یافتہ قوموں میں شمار ہوتا ہے۔

### مشق

#### مختصر جواب دیں۔

- 1۔ رواداری کا مفہوم اپنے الفاظ میں بیان کریں۔
- ب۔ رواداری کے متعلق قرآن حکیم کا کیا حکم ہے؟
- ج۔ نجران کے وفد کے ساتھ نبی کریم صلی اللہ علیہ وآلہ وسلم نے کیسا سلوک کیا؟
- د۔ حضرت عمر فاروق رضی اللہ تعالیٰ عنہ نے غیر مسلموں کے ساتھ کس طرح رواداری کا مظاہرہ کیا؟
- ہ۔ رواداری کے فوائد تحریر کریں۔

#### 2۔ درست جواب پر ”ص“ کا نشان لگائیں۔

- کسی کی ایسی بات کو برداشت کرنا جو ہمارے مزاج کے خلاف ہو، کہلاتا ہے۔
- ا۔ رواداری ب۔ محبت ج۔ عدل د۔ رحم دلی
- ہر قسم کی طاقت اور قوت کا مالک کون ہے؟
- ا۔ فرشتے ب۔ انسان ج۔ جنات د۔ اللہ تعالیٰ

ج۔ عیسائی علماء اور راہنماؤں کا جو وفد نبی کریم کے پاس آیا اس کا تعلق تھا۔

ا۔ عراق سے ب۔ ایران سے ج۔ نجران سے د۔ تہران سے

د۔ برصغیر میں مسلمانوں نے قریباً کتنے سال حکمرانی کی؟

ا۔ قریباً ایک ہزار سال ب۔ قریباً دو ہزار سال

ج۔ قریباً تین ہزار سال د۔ قریباً چار ہزار سال

3 خالی جگہ پر کریں۔

ا۔ دین کے معاملے میں کوئی..... نہیں۔

ب۔ نبی کریم صلی اللہ علیہ وآلہ وسلم نے ہمیشہ..... کے ساتھ رواداری کا معاملہ کیا۔

ج۔ نبی کریم صلی اللہ علیہ وآلہ وسلم نے نجران کے عیسائی علماء اور راہنماؤں کو مسجد..... میں عبادت کرنے کی

اجازت دی۔

د۔ برصغیر پر مسلمانوں نے قریباً..... سال بڑی شان و شوکت سے حکومت کی۔

4 درست جملے کے سامنے "✓" اور غلط کے سامنے "✗" کا نشان لگائیں۔

ا۔ کسی دوسرے عقیدے والے سے اپنی بات طاقت کے ذریعے منوانا رواداری ہے۔

ب۔ اسلام قبول کرنے کے لیے دوسروں پر دباؤ ڈالا جاسکتا ہے۔

ج۔ دین کے معاملے میں کوئی جبر نہیں۔

د۔ مسلمانوں پر لازم ہے کہ وہ اپنے عقیدے میں دوسروں کی خاطر کمی بیشی نہ کریں۔

ہ۔ اسلام غیر مسلموں کو اپنے مذہب پر قائم رہنے کی اجازت دیتا ہے۔

درست	غلط

سرگرمی برائے طلبہ:

✦ طلبہ رواداری کے موضوع پر کمرہ جماعت میں ایک خاکہ پیش کریں۔

ہدایات برائے اساتذہ کرام:

✦ طلبہ کے مابین رواداری کے موضوع پر ایک تقریری مقابلے کا اہتمام کریں۔

- اس سبق کی تدریس کے بعد طلبہ اس قابل ہو جائیں گے کہ وہ:
- رحم دلی کا مفہوم اور رحم دلی کی اہمیت قرآن و حدیث کی روشنی میں واضح کر سکیں۔
  - صحابہ کرام رضی اللہ عنہم کی زندگی سے رحم دلی کی مثالیں بیان کر سکیں۔
  - رحم دلی کے معاشرتی فوائد واضح کر سکیں۔
  - قرآن و سنت کی تعلیمات کی روشنی میں رحم دلی کو اپنی زندگیوں کا حصہ بنا سکیں۔

رحم دلی کا مطلب ہے اللہ تعالیٰ کی مخلوق سے نرمی اور محبت سے پیش آنا۔ اللہ تعالیٰ خود بھی اپنی مخلوق پر رحم کرتا ہے اور اپنے بندوں سے بھی یہی تقاضا کرتا ہے کہ وہ رحم دلی اختیار کریں۔ رحم دل انسان کی دنیا میں بھی عزت کی جاتی ہے اور اللہ تعالیٰ کے ہاں بھی اسے مقبولیت حاصل ہوتی ہے۔

نبی کریم صَلَّی اللہُ عَلَیْہِ وَاٰلِہٖ وَسَلَّم رحم دلی کا ایک اعلیٰ نمونہ تھے۔ آپ صَلَّی اللہُ عَلَیْہِ وَاٰلِہٖ وَسَلَّم اللہ تعالیٰ کی مخلوق پر بہت رحم فرماتے اور کسی کے ساتھ سختی نہ فرماتے تھے۔ آپ صَلَّی اللہُ عَلَیْہِ وَاٰلِہٖ وَسَلَّم اپنی ذات کی خاطر کبھی کسی سے بدلہ نہ لیتے۔ آپ صَلَّی اللہُ عَلَیْہِ وَاٰلِہٖ وَسَلَّم کا فرمان ہے کہ ساری مخلوق اللہ تعالیٰ کا کنبہ ہے۔ اس لیے اللہ تعالیٰ کے نزدیک وہ شخص بہترین ہے جو اس کے کنبہ کے ساتھ احسان کرے۔ اگر انسان دوسروں کے ساتھ رحم دلی سے پیش آتا ہے، تو اللہ تعالیٰ بھی اس کے ساتھ رحم کا معاملہ فرمائے گا۔ نبی اکرم صَلَّی اللہُ عَلَیْہِ وَاٰلِہٖ وَسَلَّم کا فرمان ہے:

إِرْحَمْ مَنْ فِي الْأَرْضِ يَرْحَمَكَ مَنْ فِي السَّمَاءِ

ترجمہ: تم زمین والوں پر رحم کرو، آسمان والا تم پر رحم کرے گا۔

رحم دلی اور اسوۂ رسول صَلَّی اللہُ عَلَیْہِ وَاٰلِہٖ وَسَلَّم:

اللہ تعالیٰ نے نبی کریم صَلَّی اللہُ عَلَیْہِ وَاٰلِہٖ وَسَلَّم کو سارے جہانوں کے لیے رحمت بنا کر بھیجا ہے۔ اللہ تعالیٰ کا فرمان ہے:

وَمَا أَرْسَلْنَاكَ إِلَّا رَحْمَةً لِّلْعَالَمِينَ (سورۃ الانبیاء، 21: 107)

ترجمہ: اور (اے حبیبِ مکرم) ہم نے آپ کو تمام جہانوں کے لیے رحمت (بنا کر) بھیجا ہے۔

آپ صَلَّی اللہُ عَلَیْہِ وَاٰلِہٖ وَسَلَّم نے اپنے دشمنوں کو ہمیشہ معاف کیا۔ آپ صَلَّی اللہُ عَلَیْہِ وَاٰلِہٖ وَسَلَّم نے بچوں اور جانوروں سے بھی رحم کرنے کی تاکید فرمائی۔ جب کوئی نیا پھل آتا، تو آپ صَلَّی اللہُ عَلَیْہِ وَاٰلِہٖ وَسَلَّم سب سے پہلے مجلس میں موجود بچوں کو دیتے۔ بچوں کو اپنی سواری پر بٹھا لیتے، اُن سے پیار کرتے۔ اس طرح ایک دفعہ ایک صحابی نے چڑیا کے بچے

اٹھالیے۔ چڑیا پریشانی کے عالم میں اُن کے سر پر چکر کاٹنے لگی۔ آپ صَلَّى اللهُ عَلَيْهِ وَآلِهِ وَسَلَّمَ کو چڑیا کی پریشانی کا علم ہوا، تو فوراً اس صحابی کو ہدایت کی کہ چڑیا کے بچے اس کے گھونسلے میں واپس رکھ دیں۔

صحابہ کرام رضی اللہ تعالیٰ عنہم رسول اللہ صَلَّى اللهُ عَلَيْهِ وَآلِهِ وَسَلَّمَ کے تربیت یافتہ تھے۔ آپس میں نہایت رحم دل، شفیق اور مہربان تھے۔ ہمیشہ اپنی ذات پر دوسروں کو ترجیح دیتے تھے۔ مالی طور پر مضبوط صحابہ کرام رضی اللہ تعالیٰ عنہم، غریب صحابہ کرام رضی اللہ تعالیٰ عنہم کی اپنے مال سے مدد کرتے تھے۔ ہجرتِ مدینہ کے وقت مہاجرین مالی طور پر کمزور حالت میں مدینہ منورہ آئے تھے۔ انصار صحابہ کرام رضی اللہ تعالیٰ عنہم نے اپنے مہاجر بھائیوں کی بے حد مدد کی۔ اسی طرح غزوات سے واپسی پر مال دار صحابہ کرام رضی اللہ تعالیٰ عنہم اپنے حصے کا مال غنیمت غریب اور کمزور صحابہ کرام رضی اللہ تعالیٰ عنہم کو دے دیتے تھے۔ صحابہ کرام رضی اللہ تعالیٰ عنہم نیکی اور رحم دلی اپنانے میں ایک دوسرے پر سبقت لے جانے کی کوشش کرتے تھے۔

### رحم دلی کے فوائد:

- ① رحم دلی سے اللہ تعالیٰ اور اس کے رسول صَلَّى اللهُ عَلَيْهِ وَآلِهِ وَسَلَّمَ کی قربت حاصل ہوتی ہے۔
- ② آپس میں محبت بڑھتی ہے۔
- ③ معاشرے میں امن قائم ہوتا ہے۔
- ④ معاشرہ خوشحال ہوتا ہے۔
- ⑤ رحم دلی آخرت میں نجات کا باعث بنتی ہے۔

رحم دلی اپنانے سے ہمارے وطن عزیز میں امن، سکون اور اطمینان جیسی نعمت میسر آسکتی ہے۔ اس لیے ہم ہمیشہ اپنے دل کو دوسروں کے لیے کھلا رکھیں، تاکہ وہ معاشرہ تشکیل پائے، جس کی چاہت آپ صَلَّى اللهُ عَلَيْهِ وَآلِهِ وَسَلَّمَ نے کی۔

### مشق

#### ① مختصر جواب دیں۔

- ا۔ رحم دلی کا مفہوم کیا ہے؟
- ب۔ رحم دلی کے بارے میں ایک حدیث کا ترجمہ لکھیں۔
- ج۔ رسول اللہ صَلَّى اللهُ عَلَيْهِ وَآلِهِ وَسَلَّمَ کی رحم دلی کی ایک مثال دیں۔
- د۔ رحم دلی کے تین فوائد تحریر کریں۔

#### ② درست جواب پر ”ص“ کا نشان لگائیں۔

ا۔ اللہ تعالیٰ کی مخلوق سے نرمی اور محبت سے پیش آنا کہلاتا ہے:

- ا۔ بردباری      ب۔ عفو و درگزر      ج۔ رحم دلی      د۔ رواداری

ب۔ رحم دلی سے معاشرے میں قائم ہوتا ہے:

- ا۔ وقار ب۔ امن ج۔ انتشار د۔ فساد  
 ج۔ جب کوئی نیا پھل آتا تو آپ صَلَّى اللهُ عَلَيْهِ وَآلِهِ وَسَلَّمَ سب سے پہلے دیتے تھے:  
 بچوں کو ب۔ نوجوانوں کو ج۔ جوانوں کو د۔ بوڑھوں کو  
 نبی اکرم صَلَّى اللهُ عَلَيْهِ وَآلِهِ وَسَلَّمَ کو اللہ تعالیٰ نے تمام جہانوں کے لیے بنا کر بھیجا ہے:  
 ب۔ بردبار ج۔ روادار د۔ شفیق

3 خالی جگہ پر کریں۔

- ا۔ اللہ تعالیٰ خود بھی اپنی مخلوق پر..... کرتا ہے۔  
 ب۔ تم زمین والوں پر رحم کرو..... والا تم پر رحم کرے گا۔  
 ج۔ اور ہم نے آپ صَلَّى اللهُ عَلَيْهِ وَآلِهِ وَسَلَّمَ کو تمام جہانوں کے لیے..... بنا کر بھیجا ہے۔  
 د۔ صحابہ کرام رضی اللہ تعالیٰ عنہم اپنی ذات پر..... کو ترجیح دیتے تھے۔  
 4 کالم (الف) کو کالم (ب) سے ملائیں۔

کالم ب	کالم الف
ایک اعلیٰ نمونہ تھے۔	ا۔ صحابہ کرام رضی اللہ تعالیٰ عنہم آپس میں
رحم دل، شفیق اور مہربان تھے۔	ب۔ ہمارے پیارے رسول صَلَّى اللهُ عَلَيْهِ وَآلِهِ وَسَلَّمَ رحم دلی کا
اپنی سواری پر بٹھاتے۔	ج۔ آپ صَلَّى اللهُ عَلَيْهِ وَآلِهِ وَسَلَّمَ نے اپنی ذات کی خاطر
کبھی کسی سے بدلہ نہ لیا۔	د۔ رسول اللہ صَلَّى اللهُ عَلَيْهِ وَآلِهِ وَسَلَّمَ بچوں کو
اپنے مال سے مدد کرتے تھے۔	ہ۔ مالی طور پر مضبوط صحابہ کرام رضی اللہ تعالیٰ عنہم غریب صحابہ کرام کی

سرگرمی برائے طلبہ:

✦ رحم دلی کے متعلق کوئی نصیحت آموز خاکہ پیش کریں۔

ہدایات برائے اساتذہ کرام:

✦ طلبہ کو رسول اللہ صَلَّى اللهُ عَلَيْهِ وَآلِهِ وَسَلَّمَ کی رحم دلی کے مزید واقعات بتائیں۔

✦ طلبہ کے مابین رحم دلی کے عنوان پر تقریری مقابلے کا اہتمام کریں۔

- اس سبق کی تدریس کے بعد طلبہ اس قابل ہو جائیں گے کہ وہ:
- کفایت شعاری کا مفہوم بیان کر سکیں۔
- بخل اور اسراف کا مفہوم واضح کر سکیں۔
- کفایت شعاری کی اہمیت قرآن مجید اور حدیث رسول ﷺ کی روشنی میں واضح کر سکیں۔
- کفایت شعاری کے معاشرتی فوائد بیان کر سکیں۔
- کفایت شعاری کا نفاذ اپنی عملی زندگیوں میں کر سکیں۔

اپنا مال ضرورت کے مطابق خرچ کرنا اور حد سے آگے نہ بڑھنا کفایت شعاری کہلاتا ہے۔ کفایت شعاری کو اپنا کر انسان اپنی زندگی پر سکون اور خوشحال بنا سکتا ہے۔ اس کی وجہ سے کسی کے آگے ہاتھ پھیلانے کی نوبت نہیں آتی۔

### کفایت شعاری قرآن و سنت کی روشنی میں:

اسلام نے انسان کو میانہ روی اختیار کرنے کی تاکید کی ہے۔ نبی کریم ﷺ نے فرمایا کہ وہ انسان تنگ دست نہیں ہوتا، جس نے میانہ روی اختیار کی۔ ایک اور جگہ رسول اکرم ﷺ نے فرمایا کہ وہ انسان تنگ دست نہیں ہوتا، جس نے میانہ روی اختیار کی۔ ایک اور جگہ رسول اکرم ﷺ نے فرمایا کہ وہ انسان تنگ دست نہیں ہوتا، جس نے میانہ روی اختیار کی۔

خَيْرُ الْأُمُورِ أَوْسَطُهَا۔

ترجمہ: بہترین کام وہی ہیں جن کی بنیاد میانہ روی پر ہے۔

بخل کا مطلب یہ ہے کہ مال خرچ کرنے میں اتنی کنجوی کی جائے، کہ جائز ضرورتیں بھی پوری نہ ہو سکیں۔ بخل اللہ تعالیٰ کے نزدیک انتہائی ناپسندیدہ عمل ہے۔ نبی کریم ﷺ نے فرمایا کہ اگرچہ وہ گناہ گار ہو اور بخل اللہ کا دشمن ہے، اگرچہ وہ عبادت گزار ہو۔ بخل کے مقابلے میں اسراف اور فضول خرچی ہے، جس کا معنی ہے غیر ضروری طور پر مال کو خرچ کرنا۔ اللہ تعالیٰ کا ارشاد ہے:

وَكُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ ○ (سورة الاعراف، 7: 31)

ترجمہ: اور کھاؤ اور پیو اور بے جا نہ اڑاؤ کہ خدا بے جا اڑانے والوں کو دوست نہیں رکھتا۔

زندگی کی جائز ضرورتوں کے لیے اس حد تک خرچ کرنا تو جائز ہے جس سے وہ پوری ہو جائیں۔ ضرورت سے بڑھ کر خرچ کرنا اسلام میں منع ہے۔ فضول خرچ انسان مالی تنگی میں مبتلا ہو جاتا ہے۔ وہ اپنی اس عادت کی وجہ سے مقروض ہو جاتا ہے۔ وہ ناجائز طریقے سے روزی کما کر اپنی فضول ضرورتوں کو پورا کرتا ہے اور بڑے گناہوں میں مبتلا ہو جاتا ہے۔ یہی وجہ ہے کہ اللہ تعالیٰ نے فضول خرچ کو شیطان کا بھائی قرار دیا ہے۔

اسلام نے فضول خرچی اور بخل کی درمیانی راہ یعنی کفایت شعاری اختیار کرنے کی تاکید کی ہے۔ اللہ تعالیٰ نے قرآن مجید میں اپنے بندوں کو حکم دیا ہے:

اور اپنے ہاتھ کو نہ تو گردن سے بالکل بندھا ہوا یعنی بہت تنگ کر لو (کہ کسی کو کچھ نہ دو) اور نہ بالکل کھول دو (کہ کبھی کچھ دے ڈالو اور انجام یہ ہو) کہ ملامت زدہ اور در ماندہ ہو کر بیٹھ جاؤ۔ (بنی اسرائیل، 17: 29)

ترجمہ:

### کفایت شعاری کے فوائد:

- ① کفایت شعاری اپنانے سے انسان بہتر زندگی گزار سکتا ہے۔
  - ② کفایت شعاری اپنانے سے دوسروں کے آگے ہاتھ پھیلانے کی نوبت نہیں آتی۔
  - ③ کفایت شعاری معاشی تنگی سے نکال کر خوش حالی کی طرف لے جاتی ہے۔
  - ④ کفایت شعاری اپنانے سے انسان بہت سے گناہوں سے محفوظ رہتا ہے۔ وہ رزق حرام کے بجائے حلال روزی کی تلاش کرتا ہے۔
  - ⑤ کفایت شعاری کی بدولت انسان کو دلی سکون ملتا ہے۔
- ہمیں چاہیے کہ ہم کفایت شعاری اختیار کریں۔ کنجوسی اور فضول خرچی سے پرہیز کریں تاکہ دنیا اور آخرت میں کامیاب اور پسندیدہ زندگی گزار سکیں اور اللہ تعالیٰ کی رضا بھی حاصل کر سکیں۔

### مشق

- ① مختصر جواب دیں۔
- ا۔ کفایت شعاری کے مفہوم کی وضاحت کریں۔
- ب۔ بخل کیا ہے؟ اس کی وضاحت کریں۔
- ج۔ اسراف سے کیا مراد ہے؟
- د۔ کفایت شعاری کے تین فوائد تحریر کریں۔



2 درست جواب پر ”✓“ کا نشان لگائیں۔

ا۔ مال کو ضرورت کے مطابق خرچ کرنا کہلاتا ہے:

ب۔ کون سا انسان تنگ دست نہیں ہوتا؟

ب۔ کنجوسی کرنے والا

ج۔ میانہ روی اختیار کرنے والا

ج۔ اللہ تعالیٰ نے شیطان کا بھائی قرار دیا ہے:

ا۔ جھوٹے کو

ب۔ بدکار کو

ج۔ فضول خرچ کو

د۔ بدعہد کو

د۔ فضول خرچ انسان آخر کار مبتلا ہو جاتا ہے:

ا۔ خوش حالی میں

ب۔ مالی تنگی میں

ج۔ مالی فراخی میں

د۔ ذہنی دباؤ میں

3 خالی جگہ پر کریں۔

ا۔ وہ انسان..... نہیں ہوتا جس نے میانہ روی اختیار کی۔

ب۔ بخیل اللہ کا دشمن ہے اگرچہ وہ..... ہو۔

ج۔ بہترین کام وہی ہیں جن کی بنیاد..... پر ہے۔

د۔ فضول خرچ اپنی اس عادت کی وجہ سے..... ہو جاتا ہے۔

ہ۔ کفایت شعاری کی بدولت انسان کو..... ملتا ہے۔

سرگرمی برائے طلبہ:

✦ طلبہ کفایت شعاری کے موضوع پر اپنے استاد محترم کے سامنے مکالمہ پیش کریں۔

ہدایات برائے اساتذہ کرام:

✦ طلبہ کے سامنے کفایت شعاری کا مفہوم اور مثالیں عمدہ انداز میں بتائیں۔



اس سبق کی تدریس کے بعد طلبہ اس قابل ہو جائیں گے کہ وہ:

- اخوت کا مفہوم بیان کر سکیں۔
- قرآنی آیت اور سیرت طیبہ کی روشنی میں اخوت کی اہمیت واضح کر سکیں۔
- اخوت کے عمومی فوائد بیان کر سکیں۔
- اخوت اور بھائی چارے کے معاشرتی فوائد کا تجزیہ کر سکیں۔

اُخُوَّت کے معنی بھائی چارہ کے ہیں۔ اُخُوَّت کا رشتہ تمام مسلمانوں کے درمیان قائم ہوتا ہے۔ کوئی مسلمان خواہ دُنیا کے کسی گوشے میں آباد ہو، خواہ اس کا تعلق کسی بھی نسل، رنگ، قبیلے اور مسلک سے ہو اور وہ کوئی بھی زبان بولتا ہو وہ دوسرے مسلمانوں سے اُخُوَّت اور بھائی چارے کا رشتہ رکھتا ہے۔ مسلمانوں کے باہمی بھائی چارے کے متعلق اللہ تعالیٰ کا فرمان ہے۔

إِنَّمَا الْمُؤْمِنُونَ إِخْوَةٌ - (سورة الحجرات، 49: 10)

ترجمہ: مومن آپس میں بھائی بھائی ہیں۔

قرآن مجید میں اللہ تعالیٰ کا فرمان ہے کہ مومن مرد اور عورتیں آپس میں ایک دوسرے کے دوست اور ہمدرد ہیں۔ تمام مسلمان رشتہ اخوت میں پروئے ہوئے ہیں۔ یہ رشتہ اتنا مضبوط ہے کہ اگر کوئی توڑنا بھی چاہے تو نہیں توڑ سکتا۔

### اُخُوَّتِ سِیرتِ طَیْبَہ کی روشنی میں:

نبی کریم صَلَّی اللہُ عَلَیْہِ وَاٰلِہٖ وَسَلَّم کی بعثت سے قبل اہل عرب ایک دوسرے کے خون کے پیاسے تھے۔ آپ صَلَّی اللہُ عَلَیْہِ وَاٰلِہٖ وَسَلَّم کی تعلیمات کی بدولت وہ آپس میں بھائی بھائی بن گئے۔ جب مسلمان ہجرت کر کے مدینہ منورہ گئے، تو آپ صَلَّی اللہُ عَلَیْہِ وَاٰلِہٖ وَسَلَّم نے انصار اور مہاجرین میں رشتہ اخوت قائم کیا۔ انصار نے ایثار اور قربانی کا اعلیٰ نمونہ پیش کیا۔ اس بھائی چارے کی مثال دنیا میں کہیں نہیں ملتی۔

نبی کریم صَلَّی اللہُ عَلَیْہِ وَاٰلِہٖ وَسَلَّم کا فرمان ہے ”مسلمان مسلمان کا بھائی ہے“۔ آپ صَلَّی اللہُ عَلَیْہِ وَاٰلِہٖ وَسَلَّم نے تمام مسلمانوں کی مثال ایک انسانی جسم سے دیتے ہوئے فرمایا کہ باہمی شفقت اور مہربانی میں تم اہل ایمان کو ایک جسم کی طرح پاؤ گے، اگر جسم کا ایک عضو دکھنے لگے، تو سارا جسم اس تکلیف میں مبتلا ہو جاتا ہے۔ مسلمانوں کے باہمی رشتے کے بارے میں رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا: ”مسلمان آپس میں ایک عمارت کی طرح ہیں، جس کا ایک حصہ

دوسرے حصے کو مضبوط کرتا ہے۔“ نیز خطبہ حجۃ الوداع کے موقع پر رسول اللہ صَلَّی اللہُ عَلَیْہِ وَاٰلِہٖ وَسَلَّم نے رشتہ اخوت کے متعلق فرمایا: ”اے لوگو! میری بات غور سے سنو اور جان لو! ہر مسلمان دوسرے مسلمان کا بھائی ہے، کسی شخص کے لیے اپنے بھائی کا مال جائز نہیں جب تک وہ اپنی مرضی سے نہ دے، ایک دوسرے سے حسن سلوک کرو۔“

اسلام نے رنگ و نسل کے امتیازات کو ختم کر کے دین اسلام کی بنیاد پر سارے انسانوں کو بھائی بنا دیا۔ نبی کریم صَلَّی اللہُ عَلَیْہِ وَاٰلِہٖ وَسَلَّم نے حضرت سلمان فارسی رضی اللہ تعالیٰ عنہ کو اپنے گھر کا فرزند قرار دیا۔ حضرت عمر فاروق رضی اللہ تعالیٰ عنہ ایک آزاد کردہ غلام حضرت بلال حبشی رضی اللہ تعالیٰ عنہ کو میرے آقا اور میرے سردار کہہ کر پکارتے تھے۔

### اسلامی اخوت کی اہمیت:

اخوت ایک ایسی نعمت ہے، جسے ساری دنیا کی دولت خرچ کر کے بھی حاصل نہیں کیا جاسکتا، مگر اسلام کی بدولت اللہ تعالیٰ نے مسلمانوں کو اس سے نوازا رکھا ہے۔ اللہ تعالیٰ کا فرمان ہے:

**ترجمہ:** اور ان کے دلوں میں الفت پیدا کر دی۔ اگر تم سب کچھ خرچ کر دیتے جو زمین میں ہے، تو ان کے دلوں میں الفت پیدا نہ کر سکتے لیکن اللہ تعالیٰ نے ان کے درمیان محبت پیدا کی۔ بے شک وہ غالب حکمت والا ہے۔ (سورۃ الانفال، 8: 63)

اخوت کے رشتہ نے امت مسلمہ میں اتحاد پیدا کر دیا ہے۔ پوری امت مسلمہ کا ایک کلمہ پڑھنا، باجماعت نماز ادا کرنا، رمضان المبارک کے روزے رکھنا اور سال میں ایک بار حج کرنا، ملت اسلامیہ کے اتحاد کی واضح مثالیں ہیں۔ قرآن مجید نے ہمیں یہ بتایا ہے کہ اگر تم میں اتحاد نہیں ہوگا تو تم کمزور پڑ جاؤ گے اور دشمن کے مقابلے میں تمہارے قدم اکھڑ جائیں گے۔

خطبہ حجۃ الوداع کے موقع پر رسول اللہ صَلَّی اللہُ عَلَیْہِ وَاٰلِہٖ وَسَلَّم نے یہ بھی فرمایا: ”دیکھو! میرے بعد گمراہ نہ ہو جانا کہ ایک دوسرے کی گردنیں مارنے لگو۔“

رشتہ اخوت سے دوسرے مسلمانوں کے ساتھ ہمدردی اور خیر خواہی کا جذبہ پروان چڑھتا ہے۔ اس لیے اللہ تعالیٰ نے دو مسلمانوں کے درمیان لڑائی کی صورت میں فوراً صلح کرانے کا حکم دیا ہے اور دو مسلمانوں کا آپس میں تین دن سے زیادہ

ناراض رہنا ناجائز قرار دیا ہے۔

## اخوت کے فوائد:

- ① اخوتِ امتِ مسلمہ میں اتحادِ ملی اور اتفاق کی علامت ہے۔
  - ② اسلامی اخوتِ مسلمانوں کے درمیان ایثار اور قربانی کا جذبہ اجاگر کرتی ہے۔
  - ③ رشتہٴ اخوت سے ایک دوسرے کی خیر خواہی کا جذبہ پیدا ہوتا ہے۔
  - ④ رشتہٴ اخوت سے دوسرے مسلمان کی عزت و تکریم ہوتی ہے۔
  - ⑤ ایک مسلمان اپنے دوسرے مسلمان بھائی کے دکھ سکھ میں شریک ہوتا ہے اور اس کے ساتھ ہمدردی کا اظہار کرتا ہے، جس سے باہمی محبت میں اضافہ ہوتا ہے۔
- اخوت کا رشتہ دین اسلام کی بنیاد پر قائم ہوتا ہے۔ دنیا کا ہر مسلمان اخوت کے رشتہ سے منسلک ہے۔ لہذا دنیا کے تمام مسلمانوں کو چاہیے کہ وہ مل جل کر رہیں اور ایک دوسرے کے دکھ درد میں شریک ہوں۔

## مشق

① مختصر جواب دیں۔

- ا۔ اسلامی اخوت کا مفہوم بیان کریں۔
- ب۔ اخوت کے بارے میں ایک حدیث کا ترجمہ لکھیں۔
- ج۔ اسلامی اخوت کی اہمیت بیان کریں۔
- د۔ اخوت کے تین فوائد تحریر کریں۔

2) درست جواب پر "ص" کا نشان لگائیں۔

ل) لفظ اُخْوَت کا معنی ہے:

- ا) دوستی      ب) ہمدردی  
ج) دشمنی      د) بھائی چارہ

ب۔ اسلام سے پہلے لوگ آپس میں تھے:

- ا) بھائی بھائی      ب) خون کے پیارے  
ج) خیر خواہ      د) دوست

ج۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے کن کے درمیان اُخْوَت کا رشتہ قائم کیا؟

- ا) عیسائیوں اور منافقوں      ب) مہاجرین اور انصار  
ج) یہودیوں اور مسلمانوں      د) عیسائیوں اور کافروں

د۔ کون لوگ ایک جسم کی مانند ہیں؟

- ا) مسلمان      ب) اہل عرب  
ج) اہل فارس      د) کفار

ہ۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے کس کو اپنے گھر کا فرد قرار دیا؟

- ا) حضرت سلمان فارسی رضی اللہ تعالیٰ عنہ      ب) حضرت عمار بن یاسر رضی اللہ تعالیٰ عنہ  
ج) حضرت بلال حبشی رضی اللہ تعالیٰ عنہ      د) حضرت زید بن حارثہ رضی اللہ تعالیٰ عنہ

3) خالی جگہ پر کریں۔

ل) مومن آپس میں ..... ہیں۔

ب۔ انصار نے ایثار و قربانی کا ..... پیش کیا۔

ج۔ اللہ تعالیٰ نے ان کے ..... میں محبت پیدا فرمائی۔

د۔ اُخْوَت، اُمتِ مسلمہ میں اتحادِ ملی اور اتفاق کی ..... ہے۔

ہ۔ دو مسلمانوں کا آپس میں ..... دن سے زیادہ ناراض رہنا جائز نہیں ہے۔

کالم (الف) کو کالم (ب) سے ملائیں۔

4

کالم ب	کالم الف
کہ ایک دوسرے کی گردنیں مارنے لگو۔	ا۔ نبی کریم صَلَّی اللہُ عَلَیْہِ وَاٰلِہٖ وَسَلَّم کا فرمان ہے: ”مسلمان
جس کا ایک حصہ دوسرے حصے کو مضبوط کرتا ہے۔	ب۔ ”دیکھو! میرے بعد گمراہ نہ ہو جانا
کی عزت و تکریم ہوتی ہے۔	ج۔ اسلامی اخوت مسلمانوں کے
مسلمان کا بھائی ہے۔	د۔ رشتہ اخوت سے دوسرے مسلمان
درمیان ایثار اور قربانی کا جذبہ اُجاگر کرتی ہے۔	ہ۔ نبی کریم صَلَّی اللہُ عَلَیْہِ وَاٰلِہٖ وَسَلَّم نے فرمایا: مسلمان
	آپس میں ایک عمارت کی طرح ہیں۔

سرگرمی برائے طلبہ:

✦ طلبہ ”اخوت اور بھائی چارے“ کے موضوع پر ایک خاکہ پیش کریں۔

ہدایات برائے اساتذہ کرام:

✦ طلبہ کو عہد صحابہ کرام رضی اللہ تعالیٰ عنہم اور تاریخ اسلام سے اخوت کی مزید مثالیں پیش کریں۔



- اس سبق کی تدریس کے بعد طلبہ اس قابل ہو جائیں گے کہ وہ:
- قرآن مجید کا تعارف بیان کر سکیں۔
- قرآن مجید کی تلاوت کے آداب سے آگاہ ہو سکیں۔
- آدابِ تلاوت سے آگاہی حاصل کرتے ہوئے دورانِ تلاوت آداب کو ملحوظ رکھ سکیں۔

قرآن مجید اللہ تعالیٰ کی آخری آسمانی کتاب ہے، جو حضرت محمد صَلَّی اللہُ عَلَیْہِ وَاٰلِہٖ وَسَلَّمَ پر اللہ تعالیٰ نے قریباً تیس سال کے عرصے میں نازل کی۔ لفظِ قرآن کے معنی ہیں، وہ کتاب جو بہت زیادہ پڑھی جائے، چونکہ اللہ تعالیٰ کی آخری کتاب کثرت سے پڑھی جاتی ہے، اس لیے اس کا نام قرآن ہے۔ قرآن مجید انسانوں کی ہدایت کا سرچشمہ ہے اور یہ قیامت تک اپنی اصل حالت میں محفوظ رہے گا، کیونکہ اس کی حفاظت کا ذمہ اللہ تعالیٰ نے لیا ہے۔ اللہ تعالیٰ نے قرآن مجید کی تلاوت ہر مسلمان پر ضروری قرار دی ہے۔ اللہ تعالیٰ کا فرمان ہے:

فَاقْرَأْ وَدُءَا مَا تَيَسَّرَ مِنَ الْقُرْآنِ (سورۃ المزمل، 73: 20)

ترجمہ: پس جتنا آسانی سے ہو سکے (اتنا) قرآن پڑھ لیا کرو۔

احادیثِ نبویہ میں قرآن مجید کی تلاوت کی بہت فضیلت بیان ہوئی ہے۔ رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ نے فرمایا: میری امت کی سب سے افضل عبادت، تلاوتِ قرآن مجید ہے۔ آپ صَلَّی اللہُ عَلَیْہِ وَاٰلِہٖ وَسَلَّمَ کے فرمان کے مطابق قرآن مجید کے ایک حرف کی تلاوت کرنے پر دس نیکیاں ملتی ہیں۔ اس لیے ہمیں روزانہ قرآن مجید کی تلاوت کرنی چاہیے۔

### تلاوت کے آداب:

تلاوتِ قرآن مجید کے سلسلے میں یہ بات پیش نظر رہے کہ یہ اللہ تعالیٰ کی نازل کردہ کتاب ہے۔ اس لیے اسے عام کتابوں کی طرح نہیں پڑھنا چاہیے بلکہ اس کے پڑھنے کے کچھ آداب ہیں، جن پر عمل کرنا بہت ضروری ہے:

- ① قرآن مجید کو ہاتھ لگانے سے پہلے پاک صاف ہونا ضروری ہے۔
- ② قرآن مجید کی تلاوت پاک و صاف جگہ پر بیٹھ کر کی جائے۔
- ③ قرآن مجید کی تلاوت کرنے سے پہلے تعوذ اور تسمیہ پڑھنا ضروری ہے۔
- ④ قرآن مجید کی تلاوت کے دوران باتیں کرنا مناسب نہیں۔

5 قرآن مجید کی تلاوت، اطمینان اور سکون کے ساتھ ٹھہر ٹھہر کر کرنی چاہیے۔

6 قرآن مجید پڑھتے وقت زیر، زبر اور پیش کی بڑی احتیاط کرنی چاہیے۔

7 تلاوت کے دوران رموزِ اوقاف کا خیال رکھا جائے یعنی کہاں ٹھہرنا ہے اور کہاں نہیں۔

8 قرآن مجید کی تلاوت بلند یا آہستہ آواز میں کی جاسکتی ہے، بلند آواز میں تلاوت کے دوران یہ بات مد نظر رہے کہ کسی کو اس سے تکلیف نہ ہو۔

9 قرآن مجید کو خوبصورت اور اچھی آواز سے پڑھنا چاہیے۔

10 قرآن مجید کی تلاوت توجہ اور باقاعدگی کے ساتھ کی جائے۔

قرآن مجید کی تلاوت کو بوجھ نہیں سمجھنا چاہیے بلکہ اس کو ادب و احترام کے ساتھ پڑھنا چاہیے اور اس کے مطالب پر توجہ دینی چاہیے۔ نبی کریم صَلَّی اللہُ عَلَیْہِ وَاٰلِہٖ وَسَلَّم کا فرمان ہے: ”تم میں سے بہتر وہ ہے جو قرآن سیکھے اور دوسروں کو سکھائے۔“

## مشق

1 مختصر جواب دیں۔

ا۔ اللہ تعالیٰ کی آخری آسمانی کتاب کون سی ہے اور یہ کتنے عرصہ میں نازل ہوئی؟

ب۔ لفظ قرآن کے کیا معنی ہیں؟

ج۔ سب سے افضل عبادت کون سی ہے؟

د۔ رموزِ اوقاف سے کیا مراد ہے؟

ہ۔ تلاوتِ قرآن مجید کے تین آداب تحریر کریں۔

2 درست جواب پر ”✓“ کا نشان لگائیں۔

ا۔ اللہ تعالیٰ کی آخری آسمانی کتاب ہے:

ب۔ قرآن مجید رسول اللہ صَلَّی اللہُ عَلَیْہِ وَاٰلِہٖ وَسَلَّم پر کتنے عرصے میں نازل ہوا؟

ج۔ تورات ب۔ زبور ج۔ انجیل د۔ قرآن مجید

ا۔ قرآن مجید رسول اللہ صَلَّی اللہُ عَلَیْہِ وَاٰلِہٖ وَسَلَّم پر کتنے عرصے میں نازل ہوا؟

ب۔ قرآن مجید رسول اللہ صَلَّی اللہُ عَلَیْہِ وَاٰلِہٖ وَسَلَّم پر کتنے عرصے میں نازل ہوا؟



ج۔ قرآن مجید کے ایک حرف کی تلاوت پرنیکیاں ملتی ہیں:

ا۔ پانچ ب۔ دس ج۔ پندرہ د۔ بیس

د۔ قرآن مجید کی حفاظت کا ذمہ لیا ہے:

ا۔ انسانوں نے ب۔ فرشتوں نے ج۔ جنات نے د۔ اللہ تعالیٰ نے

ہ۔ نبی اکرمؐ نے فرمایا ”میری امت کی سب سے افضل عبادت ہے“:

ا۔ نماز پڑھنا ب۔ تلاوت قرآن ج۔ تسبیح و تہلیل د۔ حج کرنا

3 خالی جگہ پر کریں۔

ا۔ قرآن مجید کی حفاظت کا ذمہ..... نے لیا ہے۔

ب۔ لفظ..... کے معنی ہیں وہ کتاب جو سب سے زیادہ پڑھی جائے۔

ج۔ قرآن مجید کی تلاوت سے پہلے تعوذِ ذکور..... پڑھنا ضروری ہے۔

د۔ تم میں سے بہتر وہ ہے جو..... سیکھے اور دوسروں کو سکھائے۔

4 درست جملوں کے سامنے ”✓“ اور غلط کے سامنے ”✗“ کا نشان لگائیں۔

ا۔ قرآن مجید تمام انسانوں کی ہدایت کا سرچشمہ ہے۔

ب۔ امتِ مسلمہ کی سب سے افضل عبادت قرآن مجید کی تلاوت ہے۔

ج۔ قرآن مجید کی تلاوت صرف آہستہ آواز میں کرنی چاہیے۔

د۔ قرآن مجید کی تلاوت کے وقت زیر، زبر کا خیال رکھنا ضروری نہیں ہے۔

ہ۔ تلاوت کے دوران باتیں کرنے میں کوئی حرج نہیں ہے۔

درست	غلط

سرگرمی برائے طلبہ:

✦ آدابِ تلاوت قرآن مجید کو ملحوظ خاطر رکھتے ہوئے درست تلفظ کے ساتھ کمرہ جماعت میں اُستاد محترم کے سامنے تلاوت کریں۔

ہدایات برائے اساتذہ کرام:

✦ طلبہ کو قرآن مجید کی اہمیت سے آگاہ کریں۔

✦ طلبہ کو تلاوت قرآن مجید کی فضیلت کے ساتھ ساتھ اس کے فہم پر بھی زور دیں۔





## ہدایت کے سرچشمے / مشاہیر اسلام

## تعارف:

کسی قوم اور امت کے برگزیدہ لوگ عام لوگوں کے لیے ہدایت کے سرچشمے اور نمونے ہوتے ہیں اور عوام الناس ان کو اپنے لیے مثال بناتے ہیں۔ اس حوالے سے مشاہیر امت کی زندگیوں کا مطالعہ بڑی اہمیت کا حامل ہے۔ اللہ تعالیٰ نے انسانوں کی رشد و ہدایت کے لیے انبیاء کرام علیہم السلام کو اس دنیا میں بھیجا۔ ان انبیاء کرام علیہم السلام میں سے ایک حضرت عیسیٰ علیہ السلام بھی ہیں، جنہوں نے اپنے سے پہلے انبیاء کرام علیہم السلام، کی طرح اللہ تعالیٰ کا پیغام اہل دنیا تک پہنچانے کے لیے اپنی بھرپور کوشش کی۔

اسی طرح اس باب میں حضرت عثمان غنی رضی اللہ تعالیٰ عنہ کی زندگی اور ان کے کارہائے نمایاں کے بارے میں طلبہ کو معلومات دی گئی ہیں نیز اس باب میں حضرت خالد بن ولید رضی اللہ تعالیٰ عنہ کی بہادری اور شجاعت کے بارے میں بھی بچوں کو بتایا گیا ہے۔

مشاہیر اسلام کے لازوال کارناموں کو پڑھ کر طلبہ کے افکار، نظریات اور کردار میں ایسی صفات پیدا ہوں گی جن سے ان کی شخصی زندگی میں مثبت تبدیلی آئے گی۔

## (الف) حضرت عیسیٰ علیہ السلام

## تدریسی مقاصد:

اس سبق کی تدریس کے بعد طلبہ اس قابل ہو جائیں گے کہ وہ:

- حضرت عیسیٰ علیہ السلام کے حالات زندگی بیان کر سکیں۔
- حضرت عیسیٰ علیہ السلام کے معجزات سے واقف ہو سکیں۔
- حضرت عیسیٰ علیہ السلام کی دعوت و تبلیغ کے بارے میں بیان کر سکیں۔
- حضرت عیسیٰ علیہ السلام کی سیرت و کردار سے راہنمائی حاصل کرتے ہوئے اپنے کردار کو سنوار سکیں۔

اللہ تعالیٰ نے انسانوں کی رہنمائی کے لیے انبیاء کرام علیہم السلام کا سلسلہ شروع کیا۔ انبیاء کرام علیہم السلام کا یہ سلسلہ حضرت آدم علیہ السلام سے شروع ہوا اور حضرت محمد صلی اللہ علیہ وآلہ وسلم پر آ کر ختم ہو گیا۔ قریباً ایک لاکھ چوبیس ہزار انبیاء کرام علیہم السلام انسانوں کی راہنمائی کے لیے بھیجے گئے۔ ان انبیاء کرام علیہم السلام میں سے ایک نبی حضرت عیسیٰ علیہ السلام ہیں۔ آپ علیہ السلام بنی اسرائیل کی طرف نبی بنا کر بھیجے گئے۔

حضرت عیسیٰ علیہ السلام کی والدہ ماجدہ کا نام حضرت مریم علیہا السلام ہے۔ حضرت عیسیٰ علیہ السلام کی پیدائش اللہ تعالیٰ کے حکم سے بغیر باپ کے ہوئی۔ حضرت عیسیٰ علیہ السلام نے ماں کی گود میں کلام کر کے ان کی پاکیزگی کی گواہی دی اور

اللہ تعالیٰ کی طرف سے کتاب اور نبوت عطا کیے جانے کا اعلان کیا۔

حضرت عیسیٰ علیہ السلام نے قریباً تیس سال کی عمر میں دین کی تبلیغ کا آغاز کیا۔ اس وقت بنی اسرائیل کے لوگ مختلف برائیوں میں مبتلا تھے، حتیٰ کہ اپنی ہی قوم کے پیغمبروں کو قتل بھی کر دیتے تھے۔ جھوٹ، فریب، بغض اور حسد جیسی برائیوں کو اخلاق سمجھ کر ان پر فخر کرتے تھے۔ بنی اسرائیل کے مذہبی راہنماؤں نے دنیاوی لالچ کی خاطر اللہ تعالیٰ کی کتاب تورات کو بدل ڈالا اور حلال کو حرام اور حرام کو حلال قرار دے دیا۔ ان حالات میں حضرت عیسیٰ علیہ السلام نے قوم کو اللہ تعالیٰ سے محبت، مخلوق سے ہمدردی اور خالص توحید کی دعوت دی۔ بنی اسرائیل نے آپ علیہ السلام کی دعوت قبول کرنے کی بجائے مخالفت شروع کر دی۔ آپ علیہ السلام مخالفت کے باوجود دین کی دعوت دیتے رہے۔ حضرت عیسیٰ علیہ السلام کی دعوت پر چند لوگ ایمان لائے، جو انتہائی مخلص اور جاں نثار تھے۔ قرآن مجید میں ان لوگوں کو ”حواری“ کا نام دیا گیا ہے۔ جس کا مطلب ہے ”دوست“۔

حضرت عیسیٰ علیہ السلام کو اللہ تعالیٰ نے بے شمار معجزات عطا کیے تھے۔ آپ علیہ السلام کے پاس پیدائشی اندھوں کو لایا جاتا، تو وہ دیکھنے کے قابل ہو جاتے۔ حتیٰ کہ کوڑھ زدہ کو اللہ تعالیٰ کے حکم سے شفا یاب کر دیتے تھے۔ مردہ کو اللہ تعالیٰ کے حکم سے زندہ کر دیتے تھے۔ آپ علیہ السلام مٹی سے پرندہ بناتے اور اس میں اللہ تعالیٰ کا نام لے کر پھونک مارتے تو وہ اُڑنے لگتا۔ اس کے علاوہ آپ علیہ السلام دریاؤں اور جھیلوں کو پیدل چل کر عبور کر لیتے تھے۔ لوگوں کو یہ بھی بتا دیتے تھے کہ انہوں نے اس وقت کیا کھایا ہے اور گھر میں کیا کچھ ذخیرہ کیا ہوا ہے۔

حضرت عیسیٰ علیہ السلام اللہ تعالیٰ کے حقیقی دین کی دعوت دینے کے لیے جہاں بھی جاتے تو دکھی انسان ان کے گرد جمع ہو جاتے۔ آپ علیہ السلام لوگوں کو تندرست بھی کرتے اور اللہ تعالیٰ کی توحید کی دعوت بھی دیتے۔ اس طرح آپ علیہ السلام کی دعوت بڑی تیزی سے پھیلنے لگی۔ حضرت عیسیٰ علیہ السلام کو صرف چند سال ہی دین کی تبلیغ کا موقع ملا۔ آپ علیہ السلام شہر شہر، گاؤں گاؤں جا کر دعوت دین دیتے تھے۔ یہودی علما نے آپ علیہ السلام کی بھرپور مخالفت کی۔ جب آپ علیہ السلام کی دعوت تیزی سے پھیلی تو یہودی علما حضرت عیسیٰ علیہ السلام کی مقبولیت سے گھبرا گئے۔ انہیں اپنی مذہبی اجارہ داری ختم ہوتی ہوئی نظر آنے لگی تو انہوں نے رومی گورنر کی عدالت میں حضرت عیسیٰ علیہ السلام پر دین اور ریاست کے خلاف بغاوت کا الزام عائد کیا۔ رومی گورنر نے حضرت عیسیٰ علیہ السلام کے متعلق فیصلہ کرنے سے پہلے یہودی علما سے رائے طلب کی۔ انہوں نے آپ علیہ السلام کو سولی چڑھانے کی سفارش کی۔ ان تمام حالات کو دیکھتے ہوئے حضرت عیسیٰ علیہ السلام نے اپنے حواریوں کو ایک مکان میں جمع کیا اور صورت حال اُن کے سامنے پیش کی۔ سب نے جاں نثاری اور وفاداری کا وعدہ کیا۔

حضرت عیسیٰ علیہ السلام کے ایک حواری نے غداری کی اور انہیں ٹھہری کر کے گرفتار کروا دیا۔ وہ حضرت عیسیٰ علیہ السلام کو سولی چڑھا کر پھانسی دینا چاہتے تھے۔ اللہ تعالیٰ نے اپنی قدرت کاملہ سے آپ علیہ السلام کو زندہ آسمان پر اٹھالیا۔

قیامت کے قریب، جب دنیا جہالت اور کفر سے بھر جائے گی، تو اللہ تعالیٰ دوبارہ حضرت عیسیٰ علیہ السلام کو حضور اکرم صَلَّی اللہُ عَلَیْہِ وَاٰلِہٖ وَسَلَّمَ کے اُمتی کی حیثیت سے دُنیا میں بھیجیں گے جو اپنے ساتھیوں کے ساتھ مل کر کفر کا خاتمہ کریں گے۔

اس سبق سے ہمیں پتا چلتا ہے کہ انسانوں کی خدمت کرنی چاہیے۔ اللہ تعالیٰ کے دین کی خاطر مشکلات سے نہیں گھبرانا چاہیے۔ اللہ تعالیٰ اپنے بندوں کی مدد کرتا ہے اور جو لوگ اللہ کی خاطر سختیاں برداشت کرتے ہیں۔ اُخروی کامیابی ان کا مقدر ہوتی ہے۔

## مشق

1 مختصر جواب دیں۔

ا۔ حضرت عیسیٰ علیہ السلام کی والدہ ماجدہ کا کیا نام ہے؟

ب۔ لفظ ”حواری“ کا کیا مطلب ہے؟

ج۔ حضرت عیسیٰ علیہ السلام کو اللہ تعالیٰ نے کون کون سے معجزات عطا کیے؟

د۔ یہود نے حضرت عیسیٰ علیہ السلام کی کیوں مخالفت کی؟

ہ۔ کیا حضرت عیسیٰ علیہ السلام دوبارہ دنیا میں تشریف لائیں گے؟

2 درست جواب پر ”✓“ کا نشان لگائیں۔

ا۔ حضرت عیسیٰ علیہ السلام کن کی طرف نبی بنا کر بھیجے گئے؟

ب۔ اہل عرب      ب۔ اہل روم      ج۔ اہل فارس      د۔ بنی اسرائیل

ب۔ کس نبی نے ماں کی گود میں کلام کیا؟

ا۔ حضرت آدم علیہ السلام      ب۔ حضرت ابراہیم علیہ السلام

ج۔ حضرت یوسف علیہ السلام      د۔ حضرت عیسیٰ علیہ السلام

ج۔ حضرت عیسیٰ علیہ السلام نے کتنے سال کی عمر میں دین کی تبلیغ کا آغاز کیا؟

ا۔ قریباً 25 سال      ب۔ قریباً 30 سال      ج۔ قریباً 35 سال      د۔ قریباً 40 سال

د۔ ”حواری“ کا مطلب ہے۔

ا۔ اللہ کا بندہ      ب۔ جاننے والا      ج۔ دوست      د۔ غلام

اللہ تعالیٰ نے زندہ آسمانوں پر اٹھالیا۔

ا۔ حضرت ابراہیمؑ کو ب۔ حضرت شعیبؑ کو ج۔ حضرت زکریاؑ کو د۔ حضرت عیسیٰؑ کو

حضرت عیسیٰ علیہ السلام کو سولی چڑھانے کی سازش کی:

ا۔ یہودی علمائے ب۔ رومی گورنر نے ج۔ رومی بادشاہ نے د۔ حواریوں نے

3 خالی جگہ پر کریں۔

ا۔ حضرت عیسیٰ علیہ السلام کی والدہ ماجدہ کا نام..... تھا۔

ب۔ حضرت عیسیٰ علیہ السلام کو صرف..... ہی دین کی تبلیغ کا موقع ملا۔

ج۔ بنی اسرائیل کے لوگ اپنی ہی قوم کے پیغمبروں کو..... کر دیتے تھے۔

د۔ حضرت عیسیٰ علیہ السلام اللہ تعالیٰ کے حکم سے..... کو زندہ کر دیتے تھے۔

ہ۔ یہودی..... کی مقبولیت سے گھبرا گئے۔

4 درست جملے کے سامنے ”✓“ اور غلط کے سامنے ”✗“ کا نشان لگائیں۔

ا۔ قیامت کے قریب حضرت عیسیٰ علیہ السلام دوبارہ دنیا میں آئیں گے۔

ب۔ حضرت عیسیٰ علیہ السلام کو تیس سال کی عمر میں سولی چڑھا دیا گیا۔

ج۔ یہودی حضرت عیسیٰ علیہ السلام کا مقدمہ روم کے بادشاہ کے پاس لے گئے۔

د۔ حضرت عیسیٰ علیہ السلام دریاؤں اور جھیلوں کو پیدل چل کر عبور کر لیتے تھے۔

ہ۔ بنی اسرائیل کے مذہبی راہنماؤں نے دنیاوی لالچ کی خاطر اللہ تعالیٰ کی کتاب تورات کو بدل دیا۔

درست	غلط

سرگرمی برائے طلبہ:

✦ حضرت عیسیٰ علیہ السلام کے معجزات اپنی کاپیوں میں لکھیں اور اس موضوع پر مکالمہ کریں۔

ہدایات برائے اساتذہ کرام:

✦ مخلوق کی خدمت کے موضوع پر طلبہ کے درمیان تقریری مقابلے کا اہتمام کریں۔

✦ اس سبق کو اس طرح پڑھائیں کہ طلبہ میں تمام انبیاء کرام سے محبت پیدا ہو۔



## حضرت عثمان غنی رضی اللہ تعالیٰ عنہ (ب)

تدریسی مقاصد:

- اس سبق کی تدریس کے بعد طلبہ اس قابل ہو جائیں گے کہ وہ:
- حضرت عثمان غنی رضی اللہ تعالیٰ عنہ کے حالات زندگی بیان کر سکیں۔
- حضرت عثمان غنی رضی اللہ تعالیٰ عنہ کی اسلام کے لیے خدمات کی وضاحت کر سکیں۔
- حضرت عثمان غنی رضی اللہ تعالیٰ عنہ کے دور میں ہونے والی فتوحات کو بیان کر سکیں۔
- حضرت عثمان غنی رضی اللہ تعالیٰ عنہ کی سیرت سے سبق حاصل کرتے ہوئے سخاوت کی صفت کو عملی طور پر اپنائیں۔

### حالات زندگی:

حضرت عثمان غنی رضی اللہ تعالیٰ عنہ مکہ مکرمہ میں پیدا ہوئے۔ آپ رضی اللہ تعالیٰ عنہ کے والد کا نام عقیان اور والدہ کا نام اروی تھا۔ آپ رضی اللہ تعالیٰ عنہ کا تعلق قبیلہ قریش کی مشہور شاخ بنو امیہ سے تھا۔ آپ رضی اللہ تعالیٰ عنہ کا نسب پانچویں پشت میں رسول اللہ صلی اللہ علیہ وآلہ وسلم سے جا ملتا ہے۔ آپ رضی اللہ تعالیٰ عنہ کی نانی ام حکیم بنت عبدالمطلب نبی کریم صلی اللہ علیہ وآلہ وسلم کی چھوٹی تھیں۔ حضرت عثمان غنی رضی اللہ تعالیٰ عنہ جب جوان ہوئے، تو آپ رضی اللہ تعالیٰ عنہ نے تجارت کا پیشہ اختیار کیا۔ اس میں اپنی امانت اور دیانت سے اتنی ترقی کی کہ آپ رضی اللہ تعالیٰ عنہ کا شمار قریش کے دولت مند لوگوں میں ہونے لگا۔

حضرت عثمان غنی رضی اللہ تعالیٰ عنہ کے ساتھ حضرت ابو بکر صدیق رضی اللہ تعالیٰ عنہ کے دوستانہ تعلقات تھے۔ حضرت ابو بکر صدیق رضی اللہ تعالیٰ عنہ نے حضرت عثمان غنی رضی اللہ تعالیٰ عنہ کو اسلام کی دعوت دی، تو انہوں نے حضور اکرم صلی اللہ علیہ وآلہ وسلم کی خدمت میں حاضر ہو کر اسلام قبول کر لیا۔ حضرت عثمان غنی رضی اللہ تعالیٰ عنہ اسلام قبول کرنے والے چوتھے مسلمان تھے۔ قبول اسلام کے بعد رسول اللہ صلی اللہ علیہ وآلہ وسلم کی صاحبزادی حضرت رقیہ رضی اللہ تعالیٰ عنہا حضرت عثمان غنی رضی اللہ تعالیٰ عنہ کے نکاح میں آئیں۔ اسلام قبول کرنے کے بعد آپ رضی اللہ تعالیٰ عنہ کے چچا آپ رضی اللہ تعالیٰ عنہ کو رسیوں سے باندھ کر مارتے تھے۔ حضرت عثمان غنی رضی اللہ تعالیٰ عنہ نے صبر و استقامت سے ان کے مظالم کو برداشت کیا، آخر کار حضرت عثمان غنی رضی اللہ تعالیٰ عنہ اپنی اہلیہ حضرت رقیہ رضی اللہ تعالیٰ عنہا کے ہمراہ حبشہ کی طرف ہجرت کر گئے۔ کچھ عرصہ بعد مکہ مکرمہ واپس آئے اور بعد میں اہل و عیال کے ساتھ مدینہ منورہ کی طرف ہجرت کی۔ وہ ہجری میں حضرت رقیہ رضی اللہ تعالیٰ عنہا وفات پا گئیں۔ رسول اللہ صلی اللہ علیہ وآلہ وسلم نے اپنی دوسری بیٹی حضرت ام کلثوم رضی اللہ تعالیٰ عنہا کا نکاح حضرت عثمان غنی رضی اللہ تعالیٰ عنہ سے کر دیا، جس کی وجہ سے آپ رضی اللہ تعالیٰ عنہ ”ذوالنورین“ کہلائے۔

### خدمات:

حضرت عثمان غنی رضی اللہ تعالیٰ عنہ نے اپنے مال و جان سے اسلام کی خدمت کی۔ مدینہ منورہ میں بیٹھے پانی کا

صرف ایک کنواں تھا، جو ایک یہودی کی ملکیت تھا۔ حضرت عثمان غنی رضی اللہ تعالیٰ عنہ نے یہ کنواں خرید کر مسلمانوں کے لیے وقف کر دیا۔

رسول اللہ صلی اللہ علیہ وآلہ وسلم نے غزوہ تبوک کے موقع پر مانی مدد کی اپیل کی، تو آپ رضی اللہ تعالیٰ عنہ نے ایک ہزار اونٹ، ستر گھوڑے اور ایک ہزار دینار نقد پیش کیے۔ آپ رضی اللہ تعالیٰ عنہ حضرت ابو بکر صدیق رضی اللہ تعالیٰ عنہ اور حضرت عمر رضی اللہ تعالیٰ عنہ کے دور خلافت میں مجلس شوریٰ کے ممتاز رکن رہے اور اسلامی ریاست کے معاملات میں حصہ لیتے رہے۔ حضرت عثمان غنی رضی اللہ تعالیٰ عنہ بہت نیک اور باحیا انسان تھے۔ حضرت عمر فاروق رضی اللہ تعالیٰ عنہ کی شہادت کے بعد محرم 24 ہجری میں حضرت عثمان غنی رضی اللہ تعالیٰ عنہ خلیفہ بنے۔ اس وقت آپ رضی اللہ تعالیٰ عنہ کی عمر قریباً 70 سال تھی۔ حضرت عثمان غنی رضی اللہ تعالیٰ عنہ کا ایک کارنامہ یہ ہے کہ آپ رضی اللہ تعالیٰ عنہ کے دور میں قرآن مجید کی تدوین و اشاعت کا خصوصی اہتمام ہوا۔ حضرت عثمان غنی رضی اللہ تعالیٰ عنہ نے حضرت ابو بکر صدیق رضی اللہ تعالیٰ عنہ کا ترتیب دیا ہوا قرآن مجید کا نسخہ منگوا لیا اور اس کی نقلیں تیار کر کے اسلامی سلطنت کے گورنروں کو بھجوادیں۔ اس کی ایک نقل مدینہ منورہ میں رکھی اور ساری اُمت کو ایک ہی قراءت پر اکٹھا کیا۔ اس کارنامے کی وجہ سے حضرت عثمان غنی رضی اللہ تعالیٰ عنہ کو ”جامع القرآن“ کہتے ہیں۔ حضرت عثمان غنی رضی اللہ تعالیٰ عنہ کے دور میں اسلامی ریاست کی سرحدیں چین، چین اور ہندوستان سے جا ملیں۔ شمالی افریقہ میں طرابلس، تیونس، الجزائر اور مراکش کے ممالک فتح ہوئے۔ قبرص کا جزیرہ بھی فتح ہوا۔ غزنی اور کابل کے علاقے بھی فتح ہوئے۔ آپ رضی اللہ تعالیٰ عنہ کے عہد خلافت میں شام کے گورنر حضرت امیر معاویہ رضی اللہ تعالیٰ عنہ نے بحری بیڑے کی بنیاد رکھی۔

35 ہجری میں حضرت عثمان غنی رضی اللہ تعالیٰ عنہ کو سازش کے ذریعے شہید کر دیا گیا۔ شہادت کے وقت آپ رضی اللہ تعالیٰ عنہ قرآن مجید کی تلاوت کر رہے تھے۔ اس وقت آپ رضی اللہ تعالیٰ عنہ کی عمر 82 سال تھی۔ آپ رضی اللہ تعالیٰ عنہ کو جنت البقیع میں دفن کیا گیا۔

## مشق

### مختصر جواب دیں۔

- ا۔ حضرت عثمان غنی رضی اللہ تعالیٰ عنہ کے قبول اسلام کا واقعہ لکھیں۔
- ب۔ حضرت عثمان غنی رضی اللہ تعالیٰ عنہ کی ہجرت کا واقعہ لکھیں۔
- ج۔ حضرت عثمان غنی رضی اللہ تعالیٰ عنہ کی اسلامی خدمات بیان کریں۔
- د۔ حضرت عثمان غنی رضی اللہ تعالیٰ عنہ کی شہادت کے بارے میں چند جملے تحریر کریں۔

درست جواب پر "✓" کا نشان لگائیں۔

2

۱۔ حضرت عثمان غنی رضی اللہ تعالیٰ عنہ کا نسب کون سی پشت میں رسول اللہ صلی اللہ علیہ وآلہ وسلم سے جا ملتا ہے؟

ا۔ دوسری      ب۔ تیسری      ج۔ چوتھی      د۔ پانچویں

ب۔ حضرت عثمان غنی رضی اللہ تعالیٰ عنہ کے دورِ خلافت میں شام کے گورنر تھے:

ا۔ حضرت سعد بن ابی وقاص رضی اللہ تعالیٰ عنہ      ب۔ حضرت عبدالرحمن بن عوف رضی اللہ تعالیٰ عنہ

ج۔ حضرت علی رضی اللہ تعالیٰ عنہ      د۔ حضرت امیر معاویہ رضی اللہ تعالیٰ عنہ

ج۔ کس نے حضرت عثمان رضی اللہ تعالیٰ عنہ کو اسلام کی دعوت دی؟

ا۔ حضرت عبدالرحمن بن عوف رضی اللہ تعالیٰ عنہ      ب۔ حضرت ابوبکر صدیق رضی اللہ تعالیٰ عنہ

ج۔ حضرت عمر فاروق رضی اللہ تعالیٰ عنہ      د۔ حضرت علی رضی اللہ تعالیٰ عنہ

د۔ حضرت رقیہ رضی اللہ تعالیٰ عنہا کب فوت ہوئیں؟

ا۔ یکم ہجری      ب۔ دو ہجری

ج۔ تین ہجری      د۔ چار ہجری

ہ۔ قبرص کا جزیرہ کس خلیفہ راشد کے دور میں فتح ہوا؟

ا۔ حضرت ابوبکر صدیق رضی اللہ تعالیٰ عنہ      ب۔ حضرت عمر فاروق رضی اللہ تعالیٰ عنہ

ج۔ حضرت عثمان غنی رضی اللہ تعالیٰ عنہ      د۔ حضرت علی رضی اللہ تعالیٰ عنہ

و۔ خلیفہ منتخب ہونے کے وقت حضرت عثمان غنی رضی اللہ تعالیٰ عنہ کی عمر کتنی تھی؟

ا۔ 60 سال      ب۔ 65 سال

ج۔ 70 سال      د۔ 75 سال

خالی جگہ پُر کریں۔

3

ا۔ حضرت عثمان غنی رضی اللہ تعالیٰ عنہ ..... میں پیدا ہوئے۔

ب۔ حضرت عثمان غنی رضی اللہ تعالیٰ عنہ کے والد کا نام ..... تھا۔



- ج۔ حضرت عثمان غنی رضی اللہ تعالیٰ عنہ اسلام قبول کرنے والے..... مسلمان تھے۔  
 د۔ مدینہ میں بیٹھے پانی کا کنواں..... کی ملکیت تھا۔  
 ہ۔ حضرت عثمان غنی رضی اللہ تعالیٰ عنہ کا شمار..... کے دولت مند لوگوں میں ہوتا ہے۔

4 کالم (الف) کو کالم (ب) سے ملائیں۔

کالم الف	کالم ب
حضرت عثمان غنی رضی اللہ تعالیٰ عنہ کا تعلق قبیلہ قریش کی مشہور	نبی کریم صلی اللہ علیہ وآلہ وسلم کی پھوپھی تھیں۔
آپ رضی اللہ تعالیٰ عنہ کی نانی ام حکیم بنت عبدالمطلب	دفن کیا گیا۔
حضرت عثمان غنی رضی اللہ تعالیٰ عنہ نے اپنے مال و جان سے	اسلام کی خدمت کی۔
حضرت عثمان غنی رضی اللہ تعالیٰ عنہ شہادت کے وقت	شاخ بنوأمیہ سے تھا۔
آپ رضی اللہ تعالیٰ عنہ کو جنت البقیع میں	قرآن مجید کی تلاوت کر رہے تھے۔

سرگرمی برائے طلبہ:

✦ جن علاقوں کو حضرت عثمان غنی رضی اللہ تعالیٰ عنہ کے دور حکومت میں فتح کیا گیا۔ ان کا نقشہ تیار کر کے کمرہ جماعت میں آویزاں کریں۔

ہدایات برائے اساتذہ کرام:

✦ طلبہ کو حضرت عثمان غنی رضی اللہ تعالیٰ عنہ کے دور کی فتوحات تفصیل سے بتائیں۔



- اس سبق کی تدریس کے بعد طلبہ اس قابل ہو جائیں گے کہ وہ:
- حضرت خالد بن ولید رضی اللہ تعالیٰ عنہ کے حالات زندگی بیان کر سکیں۔
- حضرت خالد بن ولید رضی اللہ تعالیٰ عنہ کی اسلام کے لیے خدمات سے آگاہی حاصل کر سکیں۔
- حضرت خالد بن ولید رضی اللہ تعالیٰ عنہ کی زندگی سے سبق حاصل کر سکیں۔

### حالات زندگی:

حضرت خالد بن ولید کا نام ”خالد“ اور لقب ”سیف اللہ“ ہے۔ آپ رضی اللہ تعالیٰ عنہ کے والد کا نام ولید اور والدہ کا نام بُباہ تھا۔ آپ کی والدہ اُم المومنین حضرت میمونہ رضی اللہ تعالیٰ عنہا کی رشتہ دار تھیں۔ حضرت خالد بن ولید رضی اللہ تعالیٰ عنہ کا تعلق قبیلہ بنی مخزوم سے تھا۔ آپ رضی اللہ تعالیٰ عنہ کے خاندان کے پاس فوج کی سپہ سالاری کا عہدہ تھا۔ آپ رضی اللہ تعالیٰ عنہ کا خاندان زمانہ جاہلیت میں بھی معزز تھا۔

حضرت خالد بن ولید رضی اللہ تعالیٰ عنہ بیان کرتے ہیں کہ میرے دل میں اچانک یہ خیال آیا کہ میں جس لڑائی میں بھی آپ صَلَّی اللہُ عَلَیْہِ وَاٰلِہٖ وَسَلَّم کے خلاف جاتا ہوں واپسی پر میرے دل کی عجیب کیفیت ہوتی ہے۔ میرا دل مجھے ملامت کرتا تھا، کہ تیری کوششیں بے فائدہ ہیں۔ حضرت خالد بن ولید رضی اللہ تعالیٰ عنہ کے دل میں اسلام کی محبت آہستہ آہستہ بڑھنے لگی۔ اس میں اضافہ اس وقت ہوا جب رسول اللہ صَلَّی اللہُ عَلَیْہِ وَاٰلِہٖ وَسَلَّم نے خالد بن ولید رضی اللہ تعالیٰ عنہ کے بارے میں یہ الفاظ کہے کہ ”تجربہ ہے خالد جیسا عقل مند انسان ابھی تک اسلام سے نا آشنا ہے۔“ چنانچہ حضرت خالد بن ولید، حضرت عثمان بن طلحہ اور عمرو بن العاص رضی اللہ تعالیٰ عنہم مدینہ منورہ میں آپ صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر ہوئے اور اسلام قبول کر لیا۔ اس موقع پر آپ صَلَّی اللہُ عَلَیْہِ وَاٰلِہٖ وَسَلَّم نے صحابہ کرام رضی اللہ تعالیٰ عنہم سے فرمایا کہ ”مکہ نے اپنے جگر گوشوں کو ہمارے حوالے کر دیا ہے۔“

### خدمات:

8 ہجری میں مسلمانوں اور عیسائیوں کے درمیان جنگِ موتہ لڑی گئی۔ حضرت خالد بن ولید رضی اللہ تعالیٰ عنہ کے اسلام قبول کرنے کے بعد ان کی یہ پہلی لڑائی تھی۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے تین ہزار جاں نثاروں کا لشکر تیار کیا اور اس کی قیادت حضرت زید بن حارثہ رضی اللہ تعالیٰ عنہ کو سونپی۔ لشکر روانہ کرتے وقت آپ صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا کہ اگر حضرت زید بن حارثہ رضی اللہ تعالیٰ عنہ شہید ہو جائیں، تو لشکر کے سپہ سالار حضرت جعفر بن ابی طالب رضی اللہ تعالیٰ عنہ ہوں

گے اور اگر وہ بھی شہید ہو جائیں تو پھر لشکر کے امیر حضرت عبداللہ بن رواحہ رضی اللہ تعالیٰ عنہ ہوں گے اور اگر وہ بھی شہید ہو جائیں تو مسلمان جسے چاہیں اپنا سپہ سالار بنالیں۔ قیصر روم نے مسلمانوں کے مقابلے کے لیے ایک لاکھ کا لشکر تیار کیا۔ دونوں فوجوں میں مقابلہ ہوا۔ مسلمانوں کے تینوں سپہ سالار باری باری بہادری کے جوہر دکھاتے ہوئے شہید ہو گئے۔ ان سپہ سالاروں کی شہادت کے بعد حضرت خالد بن ولید رضی اللہ تعالیٰ عنہ مسلمان لشکر کے سپہ سالار بنے۔ انہوں نے بڑی بہادری سے دشمن کا مقابلہ کیا۔ اس دوران آپؓ کے ہاتھ سے آٹھ تلواریں ٹوٹیں۔ حضرت خالد بن ولید رضی اللہ تعالیٰ عنہ نے کمال مہارت کا مظاہرہ کیا اور مسلمانوں کو دشمن کے زرخے سے نکال کر مدینہ منورہ لے آئے۔ اس جنگ میں بہادری کی بنا پر آپ صلی اللہ علیہ وآلہ وسلم نے حضرت خالد بن ولید رضی اللہ تعالیٰ عنہ کو ”سیف اللہ“ کا خطاب دیا۔

حضرت ابو بکر صدیق رضی اللہ تعالیٰ عنہ کے دورِ خلافت میں حضرت خالد بن ولید رضی اللہ تعالیٰ عنہ نے مسیلہ کذاب کے بڑے لشکر کو شکست دی۔ عراق کی عظیم الشان فتح میں بھی حضرت خالد بن ولید رضی اللہ تعالیٰ عنہ کا کردار نمایاں ہے۔ جنگ یرموک 13 ہجری میں بھی حضرت خالد بن ولید رضی اللہ تعالیٰ عنہ کی بہادری اور جنگی حکمت عملی کی وجہ سے مسلمانوں کو کامیابی ملی۔ جنگ یرموک کے بعد رومیوں کے حوصلے پست ہو گئے۔ اب ان میں جرأت نہ رہی کہ وہ مسلمانوں کا مقابلہ کر سکیں۔ اس فتح نے مسلمانوں کے لیے رومی سلطنت کے دروازے کھول دیے۔ مسلمانوں کی فتوحات میں حضرت خالد بن ولید رضی اللہ تعالیٰ عنہ کا اہم کردار ہے۔

حضرت خالد بن ولید رضی اللہ تعالیٰ عنہ نے اپنی پوری زندگی جنگ کے میدانوں میں گزاری، مگر شہادت نصیب نہ ہوئی۔ بستر مرگ پر حضرت خالد بن ولید رضی اللہ تعالیٰ عنہ نے فرمایا ”میں جنگ کے میدان میں شہید ہونا چاہتا تھا، لیکن میری قسمت میں یہی لکھ دیا گیا تھا، کہ موت کا استقبال اپنے بستر پر کروں“ چنانچہ آپ رضی اللہ تعالیٰ عنہ 21 ہجری میں حمص کے قریب ایک گاؤں میں فوت ہوئے۔

اس سبق سے ہمیں صحابہ کرامؓ کی بہادری، شجاعت اور دلیری کا پتا چلتا ہے۔ صحابہ کرامؓ دین اسلام اور رسول کریم صلی اللہ علیہ وآلہ وسلم کی محبت کی خاطر اپنی جان، مال ہر چیز قربان کر دیا کرتے تھے۔

## مشق

مختصر جواب دیں۔

1) حضرت خالد بن ولید رضی اللہ تعالیٰ عنہ کی والدہ کا نام بتائیں۔

ب۔ حضرت خالد بن ولید رضی اللہ تعالیٰ عنہ نے کس طرح اسلام قبول کیا؟

- ج۔ حضرت خالد بن ولید رضی اللہ تعالیٰ عنہ کو "سیف اللہ" کا خطاب کس طرح ملا؟  
 د۔ جنگِ یرموک میں کس صحابی کی بہادری اور جنگی حکمت عملی سے کامیابی ملی؟  
 ہ۔ بستر مرگ پر حضرت خالد بن ولید رضی اللہ تعالیٰ عنہ نے کیا فرمایا؟

درست جواب پر "ص" کا نشان لگائیں۔

2

- ا۔ حضرت خالد بن ولید رضی اللہ تعالیٰ عنہ کے خاندان کے پاس کون سا عہدہ تھا؟  
 ا۔ مذہبی امور      ب۔ سیاسی امور      ج۔ فوج کی سپہ سالاری      د۔ تجارتی امور  
 ب۔ 8 ہجری میں مسلمانوں اور رومیوں کے درمیان ہونے والی جنگ کا کیا نام ہے؟  
 ا۔ جنگِ احد      ب۔ جنگِ خندق      ج۔ جنگِ یرموک      د۔ جنگِ موتہ  
 ج۔ قیصر روم نے مسلمانوں کے مقابلے کے لیے کتنے لاکھ کا لشکر تیار کیا؟  
 ا۔ ایک لاکھ      ب۔ دو لاکھ      ج۔ تین لاکھ      د۔ چار لاکھ  
 د۔ اسلام قبول کرنے کے بعد حضرت خالد بن ولید رضی اللہ تعالیٰ عنہ کی پہلی لڑائی کون سی تھی؟  
 ا۔ جنگِ موتہ      ب۔ جنگِ یرموک      ج۔ غزوہ حنین      د۔ جنگِ یمامہ  
 ہ۔ حضرت خالد بن ولید رضی اللہ تعالیٰ عنہ نے کب وفات پائی؟  
 ا۔ 18 ہجری      ب۔ 19 ہجری      ج۔ 20 ہجری      د۔ 21 ہجری

خالی جگہ پر کریں۔

3

- ا۔ حضرت خالد بن ولید رضی اللہ تعالیٰ عنہ کی والدہ ام المومنین..... کی رشتہ دار تھیں۔  
 ب۔ میری قسمت میں یہی لکھ دیا گیا تھا کہ..... کا استقبال اپنے بستر پر کروں۔  
 ج۔ رسول اللہ صَلَّی اللہُ عَلَیْہِ وَاٰلِہٖ وَسَلَّم نے تین ہزار..... کا لشکر تیار کیا۔  
 د۔ آپ صَلَّی اللہُ عَلَیْہِ وَاٰلِہٖ وَسَلَّم نے خالد بن ولید رضی اللہ تعالیٰ عنہ کو..... کا خطاب دیا۔  
 ہ۔ حضرت خالد بن ولید رضی اللہ تعالیٰ عنہ نے اپنی پوری زندگی..... کے میدانوں میں گزار دی۔

درست جملے کے سامنے ”✓“ اور غلط کے سامنے ”×“ کا نشان لگائیں۔

غلط	درست

- ا۔ حضرت خالد بن ولید رضی اللہ تعالیٰ عنہ کا خاندان زمانہ جاہلیت میں معزز تھا۔
- ب۔ حضرت خالد بن ولید رضی اللہ تعالیٰ عنہ کو ”سیف اللہ“ کا خطاب جنگ موتہ میں ملا۔
- ج۔ حضرت عمر فاروق رضی اللہ تعالیٰ عنہ کے دور خلافت میں جنگ یمامہ لڑی گئی۔
- د۔ جنگ موتہ کے بعد رومی سلطنت کے دروازے کھل گئے۔
- ه۔ حضرت خالد بن ولید رضی اللہ تعالیٰ عنہ شہید ہوئے۔

### سرگرمی برائے طلبہ:

✦ طلبہ حضرت خالد بن ولید رضی اللہ تعالیٰ عنہ کے بارے میں ایک جامع پیرا گراف تحریر کر کے اپنے اساتذہ کو چیک کروائیں۔

### ہدایات برائے اساتذہ کرام:

- ✦ طلبہ کو جہاد کے صحیح مفہوم سے آشنا کریں۔
- ✦ حضرت خالد بن ولید رضی اللہ تعالیٰ عنہ کی بہادری اور جنگی حکمت عملی کے موضوع پر طلبہ کے مابین تقریری مقابلے کا انعقاد کروائیں۔



## فرہنگ

### اطاعتِ رسول صلی اللہ علیہ وآلہ وسلم اور اس کی اہمیت

معانی	الفاظ
تعمیل حکم، فرماں برداری	اطاعت
جلانے کی چیز	ایندھن
دوزخ۔ (آخرت میں وہ جگہ جہاں تکلیف ہی تکلیف ہے۔)	جہنم
راستے کو روشن کرنے والا	مشعلِ راہ
قدموں کا نشان، مراد ہے کسی کی پیروی کرنا	نقشِ قدم
بہترین نمونہ	اُسوۂ حسنہ
باغ (آخرت میں وہ جگہ جہاں نعمتیں ہی نعمتیں ہیں)	جنت
حالت	عالم
وہ اونچی جگہ جس پر کھڑے ہو کر امام خطبہ دیتا ہے۔	منبر

### سنتِ نبوی کی اہمیت

معانی	الفاظ
وہ طریقہ جس پر رسول اکرم اور صحابہؓ نے عمل کیا ہو۔	سنت
وضاحت	تشریح
رکن کی جمع۔ ستون	ارکان
حج کی ادائیگی کے طریقے	مناسک

### القرآن الکریم

معانی	الفاظ
پالنے والا	پروردگار
غصہ، ناراضی	غضب
زبانی عبادتیں	قولی عبادتیں
عملی عبادتیں	فعلی عبادتیں
جس کی عبادت کی جائے	معبود
جہنم، آگ کا گڑھا	دوزخ

### دنیا آخرت کی کھیتی ہے

معانی	الفاظ
معزز لکھنے والے فرشتے	کرانما کاتبین
عزت والے	معزز
لکھنا	درج کرنا
خوش بختی	سعادت
وجود کا ختم ہو جانا	فنا ہونا
وہ جگہ جس میں انسان کو مرنے کے بعد دفن کیا جاتا ہے۔	قبر
روشنی کا ختم ہو جانا	بے نور ہونا

## روزے کا تعارف اور اہمیت

معانی	الفاظ
نور کا تڑکا، پو پھٹنے کا وقت	صبح صادق
عقل مند	عاقل
جوان	بالغ
ہمدردی کرنا	غم خواری کرنا
مالی طور پر کمزور	تنگ دست
مصروف	مشغول
شریعت کے خلاف کام	غیر شرعی امور
اپنے آپ پر قابو رکھنا	ضبط نفس
برداشت کا حوصلہ	قوت برداشت
کسی کی پیٹھ پیچھے برائی کرنا	غیبت
پچنا، پرہیز کرنا	اجتناب
وصف کی جمع ہے، خوبی	اوصاف
غریب، محتاج	نادار

## مواعظ

معانی	الفاظ
حبیب کی جمع، دوست، ساتھی	احباب
ایک جگہ چھوڑ کر دوسری جگہ کی طرف چلے جانا	ہجرت
ہمدردی کرنے والا	غم خوار
ترجیح دینا، دوسروں کے مفاد کے لیے خود	ایثار
نقصان اٹھانا	نقصان اٹھانا
مضبوطی، پختگی	استحکام

## معانی

## الفاظ

برکت والی	مبارک
اللہ کا پیغام انسانوں تک پہنچانے والا	رسول
پاک کرنا	زکوٰۃ
پیروی کرنا	اتباع کرنا

## جمعہ و عیدین: تعارف اور معاشرتی اہمیت

معانی	الفاظ
مجموعی طور پر	اجتماعی
درد مندی	ہمدردی
تقریر کرنے والا، خطبہ دینے والا	خطیب
دو عیدیں یعنی عید الفطر اور عید الاضحیٰ	عیدین
مال دار	صاحب حیثیت
بھائی چارہ	اخوت
رغبت دلانا	ترغیب دینا
بہترین	عمدہ
فرض نماز کے لیے مخصوص کلمات کے ساتھ بلاوا۔	اذان
نصیحت کرنا	وعظ کرنا
لوگوں کا مل جل کر رہنا	معاشرہ
خوشی کا دن، مذہبی تقریب کا دن	تہوار
ناراضگی	رنجش
ملاقات کے وقت ہاتھ سے ہاتھ ملانا	مصافحہ کرنا

## میشاق مدینہ

الفاظ	معانی
قبائل	قبیلہ کی جمع، ایک دادا کی اولاد
فریقین	دو گروہ
منشور	قانون
میشاق	قول و قرار، معاہدہ
حرم	خانہ کعبہ کی چار دیواری جہاں جاندار کا مارنا حرام ہے یعنی پرامن جگہ۔
باہمی اختلاف	آپس کا جھگڑا
مظلوم	جس پر ظلم ہوا ہو۔
حلیف	ساتھی

## غزوة بدر

الفاظ	معانی
گوارا	برداشت
معرکہ	جنگ
معیشت	کاروبار
موسلا دھار بارش	زوردار بارش
مجاہدین	جہاد کرنے والے
برتاؤ	سلوک
غیبی مدد	خفیہ امداد
حق	سچ، سچائی، صداقت
باطل	کفر، جھوٹ
جہاد	اللہ کی راہ میں لڑنا
فدیہ	وہ مال جسے دے کر قیدی رہا ہو

## معانی

## الفاظ

انصار	ناصر کی جمع، مددگار
منسک	پرو یا ہوا، ہنسی کیا ہوا
صدمہ	غم، تکلیف

## مسجد نبوی کی تعمیر

الفاظ	معانی
مامور	متعین کیا گیا۔
منتخب	پتنا ہوا
دست مبارک	برکت والا ہاتھ
جرے	مسجد سے متصل چھوٹے کمرے
عقد	نکاح
طالبان علم	علم حاصل کرنے کے طلب گار
مال غنیمت	دشمن کا وہ مال جو لڑائی میں ہاتھ آئے۔
باہمی مشاورت	ایک دوسرے سے مشورہ کرنا
میزبانی	مہمان نوازی، مہمان کی خدمت، مہمان کی تواضع
تبلیغ	اللہ کا پیغام دوسروں تک پہنچانا
نصب کرنا	گاڑنا، لگانا
ازواج مطہرات	پاک بیویاں، مراد نبی کریم ﷺ کی بیویاں
چوپترہ	مربح یا مستطیل نما اونچی جگہ
توسیع	کشادہ کرنا، وسعت، کشادگی



معانی	الفاظ
ملک سے نکالنا	جلا وطن کرنا
بھڑکایا، ابھارا، آمادہ کیا	اکسایا
بکھرنا، تتر بتر ہونا	انتشار
کھائی، گڑھا	خندق
ماتحت، حکومت میں	زیر نگین
پتھریلی زمین یا پہاڑی علاقہ	سنگلاخ
سچائی، سچی بات	صدقت

### وعدے کی پابندی

معانی	الفاظ
عمل کرنا	تعمیل
بیٹھنے کی جگہ	مجلس
پورا کرنا، حفاظت کرنا	پاسداری
باہم قول و قرار، عہد نامہ	معاہدہ
روم کے شہنشاہ کا لقب	قیصر روم
ذلیل و خوار ہونا	رسوا ہونا
مکہ معظمہ کے قریب ایک جگہ کا نام	حدیبیہ

### عفو و درگزر اور بردباری

معانی	الفاظ
گرانا	پچھاڑنا
بے انصافی	ہٹ دھری
اللہ کے حقوق	حقوق اللہ

### غزوہ احد

معانی	الفاظ
پہاڑ کا نچلا کنارہ	دامن
مقتول کی جمع قتل ہونے والے	مقتولین
ابھارنا، اشتعال دلانا	اکسانا
انتظام کرنے والا، منتظم	متولی
ضائع ہونا، برباد ہونا	خاک میں ملنا
وہ شخص جو بظاہر مسلمان مگر دل سے کافر ہو	منافق
بغاوت کرنا، بدعہدی کرنا	غداری کرنا
دو پہاڑوں کے درمیان خالی جگہ	درہ
جنگ میں جھنڈا اٹھانے والا	علم بردار
مار ڈالنا، ہلاک کر دینا	کام تمام کرنا
بل چل ہونا، ہل چلنا	کھلبلی چلنا
بے حواس، حیران پریشان ہونا	بد حواس ہونا
دشمن کا وہ مال جو لڑائی میں ہاتھ آئے	مال غنیمت
لڑنے والا	جنگجو
راہ نمائی	قیادت
دودھ شریک بھائی، جنھوں نے ایک ہی عورت کا دودھ پیا ہو۔	رضاعی بھائی
ظاہر ہونا، پردہ ہٹ جانا	بے نقاب ہونا

### غزوہ خندق

معانی	الفاظ
حفاظت	دفاع

معانی	الفاظ
اللہ کو نہ ماننا، بے دینی	کفر
فوج کا کمانڈر	سپہ سالار
راستہ دکھانے والا، رہبر	راہنما
عبادت کرنے کی مخصوص جگہ	عبادت گاہ
اسلامی حکومت میں غیر مسلم پرنسپل	جزیہ

### رحم دلی

معانی	الفاظ
قبولیت، منظوری	مقبولیت
قریبی، نزدیکی، پاس	قربت
بچ جانا، محفوظ ہونا	نجات
غزوہ کی جمع، وہ جنگیں جس میں نبی کریمؐ خود شریک ہوئے	غزوات
دشمن کا مال جو لڑائی میں ہاتھ آئے	مالِ غنیمت
آگے بڑھنا	سبقت لے جانا

### کفایت شعاری

معانی	الفاظ
درمیانی راستہ	میانروی
کنجوسی کرنے والا	بخیل
جس نے دوسروں کا قرض ادا کرنا ہو۔	مقروض
مانگنا، دست سوال دراز کرنا	ہاتھ پھیلانا
لعن، طعن	ملامت
خستہ حال	ماندہ

معانی	الفاظ
غصہ میں بھرا ہونا	غضب ناک
زر خرید نوکر	غلام
چہرہ، شکل و صورت	پیکر
کسی کی مخالفت کے لیے باہمی اتفاق	سازش
حفاظت، عافیت	امان
دل جمعی، ڈھارس	اطمینان
ضد، بد معاہدگی	ہٹ دھرمی
پاؤں تلے روندنا	پامال کرنا

### رواداری

معانی	الفاظ
دل میں جمایا ہوا یقین، ایمان، اعتقاد	عقیدہ
ظلم و زیادتی	جبر
انکار کیا گیا	منکر
عزت کرنا	تکریم
ایمان لانے والا	مومن
عوام	رعایا
تنخواہ	وظیفہ
مذہب کے درمیان	بین المذہب
حالت کا بہتر ہونا	خوش حالی
سرکاری خزانہ	بیت المال
مسلك کی جمع، راستہ، طریقہ	مسالك
مذہب کے مکرّمہ سے یمن کی جانب ایک علاقہ	نجران

## حضرت عیسیٰ علیہ السلام

معانی	الفاظ
مراد حضرت یعقوب علیہ السلام کی اولاد	بنی اسرائیل
پہنچانا	تبلیغ
دھوکا دہی	فریب
دشمنی، کینہ	بغض
کسی کا زوال چاہنا، عداوت	حسد
خلاف عادت باتیں	معجزات
دوست، مددگار، حضرت عیسیٰ کے ساتھی	حواری
جاسوسی کرنا، خفیہ خبر رسانی	مخبری
عفت و عصمت، بے گناہی	پاکیزگی
جائز، درست، شرع کے مطابق	حلال
ناجائز، خلاف شرع	حرام
اللہ کو ایک ماننا	توحید
ایک موذی مرض	کوڑھ
پار کرنا	عبور کرنا
مکمل قبضہ	اجارہ داری
سرکشی، نافرمانی، سرتابی	بغاوت
جان کی قربانی	جاں نثاری

## اسلامی اخوت

معانی	الفاظ
کنارہ، طرف	گوشہ
مہربانی، رحم، محبت	شفقت
پیغمبر کا بھیجا جانا	بعثت
امتیاز کی جمع، فرق	امتیازات
جان کا دشمن	خون کا پیاسا
پیار، محبت، دوستی	ألفت
بھائی چارہ	اخوت
مسلمان اُمت	اُمتِ مسلمہ
نبی کریمؐ کا آخری حج	حجۃ الوداع

## آدابِ تلاوت

معانی	الفاظ
سیدھا راستہ	ہدایت
منع، پانی کے نکلنے کی جگہ	سرچشمہ
أَعُوذُ بِاللَّهِ مِنَ الشَّيْطَانِ الرَّجِيمِ	تعوذ
بِسْمِ اللّٰهِ الرَّحْمٰنِ الرَّحِیْمِ	تسمیہ
مطلب کی جمع، معنی و مفہوم	مطالب
رکاوٹ	خلل
ٹھہرنے کے اشارے	رموزِ اوقاف

## حضرت خالد بن ولید رضی اللہ تعالیٰ عنہ

الفاظ	معانی
سیف اللہ	اللہ کی تلوار
بتدرج	آہستہ آہستہ
سپہ سالار	فوج کا سردار
فتوحات	جنگی کامیابیاں
جاں نثار	جان قربان کرنے والا
زمانہ جاہلیت	اسلام سے پہلے کا زمانہ جب لوگ بتوں کی پوجا کرتے تھے
تعجب	حیرانی
نا آشنا	ناواقف
زغہ	آدمیوں کا گھیرا، ہجوم، بھیڑ
کذاب	جھوٹا
مرگ	موت

## حضرت عثمان غنی رضی اللہ تعالیٰ عنہ

الفاظ	معانی
پشت	کمر، پیٹھ
صبر	برداشت کرنا
استقامت	ثابت قدمی، ڈٹ جانا
مظالم	ظلم کی جمع، زیادتی کرنا
اہل و عیال	اہل خانہ، گھر والے
تدوین و اشاعت	جمع کرنا اور پھیلانا
عہد خلافت	خلافت کا زمانہ
اہلیہ	بیوی، زوجہ
غنی	دولت مند
ذوالنورین	دونوروں والا
مجلس شوریٰ	مجلس مشاورت، وہ مجلس جس سے مشورہ کیا جائے
بحری بیڑا	سمندری جنگی جہاز